

វិជ្ជាប្រាមប៊ីប្រការ

ឧកញ៉ា បុណ្ណចន្ទ-មង្គល

ប្រែនិងរៀបរៀង



ភ្នំពេញ

ការផ្សាយរបស់អង្គការមូលនិធិវត្តបញ្ញា

សម្រាប់បែកជាធម្មនាម

ព.ស. ២៥៦០

គ.ស. ២០១៦

វិជ្ជាប្រាមប៊ីប្រការ Vijāprambeyprakā

វិជ្ជាប្រាំបីប្រការ

ឧកញ៉ា បុណ្ណចន្ទ-មង្គល

ប្រែនិងរៀបរៀង



ភ្នំពេញ

ការផ្សាយរបស់អង្គការមូលនិធិវត្តបុគ្គល

ព.ស. ២៥៦០

គ.ស. ២០១៦

បញ្ជីរឿង

ទំព័រ

អារម្ភកថា	ក.ខ.គ.ឃ
សេចក្តីផ្តើមរបស់អ្នករៀបរៀង	ង.ប.ឆ.ជ
សេចក្តីផ្តើមអំពីវិជ្ជា ៨ ប្រការ	១
សាធារណៈវិជ្ជា ៨ ប្រការ	១០
គោលចារិករបស់យោគី	១៤
គោលចារិកកសិណានិវល្លាន	២១
វិធីចម្រើនកសិណ	២៥
ឈាន	៣៤
អធិប្បាយពីរូបជ្ឈាន	៤០
វិជ្ជាប្រការទី ១ វិបស្សនាញាណ ៩	៤២
វិជ្ជាប្រការទី ២ មនោមយិទ្ធិ	៤៣
វិជ្ជាប្រការទី ៣ ឥទ្ធិវិធី	៧៦
វិជ្ជាប្រការទី ៤ ទិព្វសោត	៩២
វិជ្ជាប្រការទី ៥ ចេតោបរិយញ្ញាណ	១០៣
វិជ្ជាប្រការទី ៦ បុព្វេនិវាសានុស្សតិញ្ញាណ	១១១
វិជ្ជាប្រការទី ៧ ទិព្វចក្ខុ	១៣១
វិជ្ជាប្រការទី ៨ អាសវក្ខយញ្ញាណ	១៥៩

អារម្ភកថា

សៀវភៅវិជ្ជា ៨ ប្រការនេះ ដែលនឹងកើតឡើង ដោយមានមួយ
ថ្ងៃខ្ញុំបានទៅសិក្សាសួរធម៌លោកគ្រូព្រះឧត្តមមុនី អុម-ស៊ីវ អធិបតីរងក្រម
ជំនុំប្រព្រះត្រៃបិដក អំពីរឿងវិបស្សនាធុរៈ លោកក៏បានពន្យល់ខ្ញុំ
រួចហើយលោកមានពុទ្ធដីកថា សៀវភៅវិជ្ជា ៨ ប្រការ ដែលហ្នូង
វិចិត្រវាទការជាតិសៀមបានតែងនោះ ជាសៀវភៅមានប្រយោជន៍ច្រើន
ក្នុងពួកវិបស្សនាធុរៈ បើបានប្រមកជាខ្មែរ ក៏ជាការល្អ នឹងបានជា
សៀវភៅជួយគាំទ្រវិជ្ជាសមាធិក្នុងផ្លូវវិបស្សនា ។ លុះខ្ញុំត្រឡប់មកផ្ទះ
វិញ បានពិនិត្យមើលសៀវភៅនោះទៅ ឃើញមានសេចក្តីអធិប្បាយ
ពន្យល់ពីវិធីធ្វើវិជ្ជា ៨ ប្រការឲ្យកើតមានឡើង ក្នុងសៀវភៅនោះមាន
នាំរឿងហេតុដែលកើតមានឡើងក្នុងប្រទេសឯទៀតៗ ហើយត្រូវគ្នានឹង
វិជ្ជា ៨ ប្រការនេះ មកបំភ្លឺឲ្យឃើញពិតប្រាកដថែមទៀត ។ វិជ្ជា ៨ ប្រការ
នេះជាសេចក្តីប្រដៅដល់អ្នករៀនកម្មដ្ឋាន កុំឲ្យប្រព្រឹត្តអាក្រក់ដោយចិត្ត
ទុច្ចរិត គឺកុំឲ្យអួតថាខ្លួនមានបុណ្យមានបូជ្ជ ធ្វើឲ្យមនុស្សជឿទាំងនាំបំបះ
បំបោរឲ្យកើតចលាចល ដូចដែលធ្លាប់មានក្នុងប្រទេសយើងរឿយៗ មក
ហើយនោះបានឡើយ ព្រោះវិជ្ជានេះសម្រាប់តែមនុស្សសុចរិតប្រព្រឹត្ត

រកតែផ្លូវស្ងប់ ផ្លូវព្រះនិព្វាននោះទើបសម ។ តាមដោយពិនិត្យឃើញ
 របៀបដែលតែងសៀវភៅវិជ្ជា ៨ ប្រការនេះ លុះតែមនុស្សអ្នកមានព្យា-
 យាមណាស់ ហើយចេះបាលីនិងភាសាឯទៀតច្រើន ឧស្សាហ៍មើលសៀវ-
 ភៅនិងដំណឹងតាមកាសែតដែលមានក្នុងភាសានោះៗ ទើបតែងបាន ។
 ម្យ៉ាងទៀត ឯការប្រែភាសាក្នុងផ្ទៃសៀវភៅនេះ ខ្ញុំបានប្រែរៀបរៀង
 តាមច្បាប់ដើម តែបើត្រង់កន្លែងណាដែលមានសេចក្តីសាងដែលៗ នោះ
 ខ្ញុំមានកាត់ចេញខ្វះហើយសម្រួលសេចក្តីឲ្យស្រួលស្តាប់ទៅវិញ ។

លុះខ្ញុំបានពិនិត្យរួចហើយ ក៏ទៅពិតលោកគ្រូព្រះឧត្តមមុនី ថា
 នឹងទទួលប្រែល្បងមើល ព្រោះក្នុងសៀវភៅនោះនឹងមានសេចក្តីហាម
 ឃាត់ថាមិនឲ្យប្រែជាភាសាអ្វីៗ ក៏ទេដែរ ។ ខ្ញុំបានសូមឲ្យលោកជួយផ្ទៀង
 ផ្ទាត់តម្រៃតម្រង់សេចក្តីប្រែព្រមទាំងបាឡី លោកក៏ទទួលជួយហើយ
 លោកបានឲ្យភិក្ខុសង្ឃជួយសរសេរជាថ្មី ថែមទាំងដាក់ឲ្យព្រះមហាថែម
 និងអ្នកអាចារ្យសេនជាក្រុមជំនុំព្រះត្រៃបិដកជួយផ្ទៀងផ្ទាត់ម្តងទៀត រួច
 ហើយខ្ញុំក៏បានជូនសៀវភៅនេះ ឲ្យដាច់ទៅជាសម្បត្តិរបស់ព្រះរាជបណ្ណា-
 ល័យកម្ពុជា សម្រាប់បោះពុម្ពផ្សាយ ។

សូមផ្សាយកុសលដែលកើតមកអំពីការប្រែសៀវភៅនេះ ជូនដល់

លោកអ្នកតែង និងលោកដែលផ្ដើមឲ្យខ្ញុំប្រែ ព្រមទាំងលោកសង្ឃដែល
ជួយក្នុងការនេះ សូមឲ្យបានសម្រេចដល់ព្រះនិព្វាន ។ ម្យ៉ាងទៀត
កាលបើខ្ញុំមិនទាន់ដល់ព្រះនិព្វាន នៅអន្តរាលជាតិទៅមកក្នុងវដ្តសង្សារ
នៅឡើយ ហើយទៅកើតក្នុងជាតិណាៗ នោះ សូមឲ្យខ្ញុំបានជួបតែនឹង
លោកសប្បុរស ហើយឲ្យបានចេះគ្រប់ភាសាក្នុងលោក កុំបីឃ្លាត
ឡើយ ។

ឧកញ៉ាបុណ្ណចន្ទមង្គល

ឧត្តមមន្ត្រីវត្តត្រៃត

សេចក្តីផ្តើមរបស់អ្នករៀបរៀង

អំពីហេតុដែលជឿក្នុងការហោះហើរដើរឯអាកាសបាននោះ មកពី
សេចក្តីខ្លះខ្លាំងឧស្សាហ៍ព្យាយាមរបស់មនុស្សជាមូល ។ កាលមុនមួយ
រយឆ្នាំមកនេះ អ្នកណាមួយជឿថា មនុស្សអាចធ្វើយន្តហោះបាន? ដែល
ធ្វើបាននោះមកពីមនុស្សព្រមយកជីវិតប្តូរក្នុងវិធីធ្វើ ទាល់តែសម្រេចបាន
ឲ្យឃើញប្រាកដនឹងភ្នែកយើងឥឡូវនេះ ក្នុងសម័យនេះមនុស្សព្យាយាម
ពិនិត្យពិគ្រោះស្វែងរកវិជ្ជាធ្វើគ្រឿងចក្រឬម៉ាស៊ីនអម្បាលម៉ាណា ក្នុង
សម័យបុរាណគេក៏ព្យាយាមរកវិជ្ជាបង្កាត់ដួងចិត្តដូច្នេះដែរ ដួងចិត្តមនុស្ស
មានប្លន្ទិអំណាចយ៉ាងណា ក្នុងសម័យនេះយើងមើលមិនឃើញ តែក្នុង
សម័យពុទ្ធកាល គេចេះដឹងថាចិត្តដែលបានបង្កាត់ទម្លាប់ហ្វឹកហ្វឺនយ៉ាងល្អ
ជាបំផុតទៅហើយ ក៏អាចនឹងប្រើធ្វើអ្វីៗ បានតាមប្រាថ្នា ដូចមានប្រាកដ
ក្នុងគម្ពីរវិសុទ្ធិមគ្គ ដែលពោលអាងពុទ្ធរាំថាថា "ម្នាលភិក្ខុទាំងឡាយ
តថាគតមិនយល់ឃើញធម៌ណាមួយ ដែលបុគ្គលប្រដៅទូន្មានបានដោយ
ល្អដូចជាចិត្តនោះទេ" ។

អំពីរឿងព្រេងផ្សេងៗ ដែលមានទាក់ទងនឹងព្រះពុទ្ធសាសនានោះ
រឿងទាំងនេះមិនត្រូវសង្ស័យឡើយ គ្រាន់តែជារឿងប្រៀបប្រដូច គង់
មានពិតខ្លះ មិនពិតខ្លះ ព្រោះអ្នកតែងរឿងតម្រាទាំងនោះ គង់មានអ្នកតែង
ខ្វះលុះដោយអំណាចអគតិធម៌ ជាជំនួញក្នុងព្រះពុទ្ធសាសនា ព្យាយាម

រៀបរៀងរឿងដែលមិនពិតមកដាក់ក្នុងព្រះពុទ្ធសាសនា ធ្វើឲ្យទម្ងន់ឬ
 តម្លៃរបស់ពុទ្ធសាសនាថាកថយជាងសាសនាដទៃទៀត ហេតុដូច្នេះគួរ
 យើងយកធម្មាធិដ្ឋានមកពិនិត្យមើល ដើម្បីឲ្យចូលចិត្តសេចក្តីពិតដែល
 ជាខ្លឹមរបស់តម្រាបនោះៗ ព្រោះតម្រាបទាំងនោះមានរឿងខ្លះ តោងយក
 សេចក្តីបុគ្គលាធិដ្ឋានខ្លះមកប្រៀបធៀបមើលផង បើយកធម្មាធិដ្ឋានតែ
 មួយមកពិនិត្យកាត់តម្រាបទាំងនោះអស់ មុខជាគម្ពីររបស់ព្រះពុទ្ធសាសនា
 មិនទ្រាំនៅយូរឬនាន ព្រះត្រៃបិដក ៨៤.០០០ ព្រះធម្មក្ខន្ធ ដែលយើង
 មានចិត្តជឿចាំទុកមកនឹងសល់នៅត្រឹមតែធម្មក្ខន្ធមួយ បើនឹងនិយាយដល់
 ប្រស្នាដែលជាសំខាន់ដូចជារឿងឥទ្ធិបាដិហារិយ៍នេះ គួរជឿថាជាប់របស់
 មានពិតប្រាកដមែន ព្រោះសេចក្តីយល់ឃើញរបស់ព្រះគន្ថចនាចារ្យ
 ទាំងប៉ុន្មានត្រូវគ្នាជាច្រើន ហើយពួកពុទ្ធសាសនិកជនក៏មានសេចក្តីជឿ
 ជាក់មកជាងពីរពាន់ឆ្នាំហើយ ។

(១) ត្រង់មនោមយិទ្ធិនោះបានពណ៌នាសេចក្តីសំខាន់ផ្សេងៗ ទុកជា
 ច្រើន ហើយបាននាំយកសេចក្តីរបស់អ្នកប្រាជ្ញឥណ្ឌាពីរនាក់ ម្នាក់ឈ្មោះ
 យោគីរាមចរកៈ ម្នាក់ទៀតឈ្មោះស្វាមិកក្រូវិសិតៈ ដែលបានសរសេរ
 រៀបរៀងទុកក្នុងតម្រាបវិជ្ជាវេទមន្តនិងរឿងរក្សារោគដោយអំណាចដ្ឋងចិត្ត
 មកប្រែជាក់ជ្រកជ្រៀតទុកត្រង់ដែលពោលអំពីមនោមយិទ្ធិផង ដើម្បីប្រ-

ជាប់សតិប្បញ្ញាវរបស់អ្នកមើលសៀវភៅនេះ ឲ្យដឹងថាមានសេចក្តីពិតឬមិនពិតត្រឹមណា ហើយនឹងបានដឹងថាអ្នកដែលគេជឿក្នុងលទ្ធិទាំងនេះ មានបុទ្ធីធ្វើបែបយ៉ាងណាៗ យើងគួរជឿឬមិនគួរជឿត្រឹមណា ។

(២) គោលក្នុងព្រះពុទ្ធសាសនា ដែលមានទាក់ទងនឹងវិជ្ជា ៨ ប្រការនេះក៏បាននាំយកមកពណ៌នាដោយល្អិតដែរ គោលទាំងនេះបានស្រង់យកមកពីគម្ពីរវិសុទ្ធិមគ្គ តែការនឹងនាំយកគោលក្នុងគម្ពីរនេះមកបរិយាយនោះមិនបានយកពាក្យខ្ពស់ៗ មកពោលទេ បានព្យាយាមរើសតែពាក្យដែលងាយៗ មកពោល ទុកជាអ្នកមិនចេះភាសាបាលីឬអ្នកមិនដែលរៀនធម៌វិន័យមកក្តី ក៏អាចមើលចូលចិត្តបាន ។

ឯគម្ពីរវិសុទ្ធិមគ្គនេះ ជាគម្ពីរយ៉ាងឯករបស់ព្រះពុទ្ធឃោសាចារ្យតែងដោយខ្លួនលោក មិនបានប្រែពីច្បាប់លង្កាដូចគម្ពីរផ្សេងៗទេ គម្ពីរវិសុទ្ធិមគ្គនេះ អ្នកប្រាជ្ញរាប់អានប្រើទាំងអ្នកកាន់ព្រះពុទ្ធសាសនានិងអ្នកក្រៅព្រះពុទ្ធសាសនា ហើយជាគម្ពីរសម្រាប់ទុកជាគោលរបស់អ្នកសិក្សាដល់ប្រយោគទី ៨ ទី ៩ នៃស្យាមប្រទេស ហេតុដូច្នេះបានជាហ៊ាននាំយកមកបរិយាយក្នុងសៀវភៅនេះ ។ សេចក្តីអធិប្បាយទាំងប៉ុន្មានដែលមានបំពេញលើសពីគម្ពីរវិសុទ្ធិមគ្គនោះ ច្រើនយកតាមសេចក្តីរបស់អ្នកប្រាជ្ញដែលមានមកពីជាន់មុន ហើយនិងសេចក្តីយល់ឃើញរបស់អ្នកតែងសៀវ-

កៅនេះខ្លះ ហេតុដូច្នេះបើអ្នកមើលទៅបានប្រទះសេចក្តីណាប្លែកពី អធិប្បាយរបស់អង្គកថាចារ្យ ដ៏កាចារ្យ ឬអ្នកប្រាជ្ញណាម្នាក់ ក៏ចូរជ្រាបថា សេចក្តីនោះជាសេចក្តីយល់ឃើញរបស់អ្នកតែង ឯសេចក្តីចេះដឹងនិងការ យល់ឃើញខុសពីគ្នាជាពីរផ្នែក មនុស្សយើងទុកជាចេះដឹងតិច ហើយ នឹងទុកដាក់ថាជាមនុស្សនោះគ្មានយល់ឃើញអ្វីសោះក៏ថាពុំបាន ការដែល បុគ្គលសម្តែងសេចក្តីយល់ឃើញរបស់ខ្លួនដោយសុចរិតនោះ ទុកជាយល់ ឃើញខុសពីសេចក្តីរបស់អ្នកចេះដឹងក្តី មិនត្រូវតិះដៀលថាគេខ្វះសេចក្តី គោរពដល់អ្នកនោះឡើយ ។

(៣) ហេតុដែលនាំយកគោលលទ្ធិរបស់យោគីជាច្រើនមកពោល ទុកក្នុងសៀវភៅនេះ បានជ្រើសរើសតែសេចក្តីសំខាន់ៗ មកអធិប្បាយទុក ជាដើម ដើម្បីឲ្យអ្នកមើលចាប់នូវគោលដ៏សំខាន់ជាដើមបានសិន រួចតទៅ សាខារបស់គោលនោះនឹងបានធ្វើឲ្យចូលចិត្តសេចក្តីមាំមួនឡើង ឯសេចក្តី បរិយាយទាំងប៉ុន្មានបានយកពីតម្រាបរបស់យោគីរាមចរកៈ ដែលជាច្បាប់ ល្អបំផុតជាងសៀវភៅលទ្ធិយោគីឯទៀត ។

សេចក្តីបំផុតនេះ អ្នកតែងសៀវភៅសូមអរគុណដល់អ្នកដែលយក ចិត្តទុកដាក់នឹងសៀវភៅនេះ ឯការតិះដៀលឬសរសើរនោះគ្មានផលប្រ- យោជន៍អ្វីប្លែកពីគ្នាទេ ។

សេចក្តីផ្តើម អំពីវិជ្ជា ៨ ប្រការ

បើនឹងពិចារណាប្រៀបធៀបប្រវត្តិរបស់លោកអ្នកបង្កើតសាសនា
ធំៗ គួរជឿថាវិជ្ជា ៨ ប្រការនេះ អត្ថបទហាបុរសដែលតាំងសាសនាទាំង
ប៉ុន្មានៗ សុទ្ធតែបានលុះហើយទាំងអស់ឬក៏បានលុះដោយប្រការខ្លះមិន
ដែលខាន មានសេចក្តីចម្លែកណាស់ថា វិជ្ជា ៨ យ៉ាងនេះមានអ្នកយក
ចិត្តទុកដាក់រៀនសូត្រ ចេះដឹងស្គាល់ប្រាកដតែក្នុងទ្វីបអាស៊ីចំណែកខាង
លិច គឺពីប្រទេសឥណ្ឌូទៅទល់ឱបសមុទ្រអាហ្វ្រិក ចំណែកឯស្រុក
ចិននិងអេស៊ីប៊ី ដែលចម្រើនបន្ទាប់ៗ គ្នានោះ ឬមុនឥណ្ឌូទៅទៀត ក៏
មិនឃើញប្រាកដថា រុងរឿងដោយវិជ្ជាទាំងនេះ តាមសេចក្តីពិនិត្យដែល
មិនបាច់ដកប្រកែកគ្នាបាននោះ គឺអ្នកតាំងបង្កើតសាសនាធំៗ ដូចជា
សម្តេចព្រះសម្មាសម្ពុទ្ធជាម្ចាស់យើង ១ ព្រះហឫស្សីគ្រិស្ត ១ ព្រះមហា-
ម៉ាត់ ១ ទាំង ៣ នេះបានមកចាប់កំណើតនឹងសម្រេចបានជាសាស្តាចារ្យ
ខ្ពង់ខ្ពស់ សុទ្ធតែនៅក្នុងទ្វីបអាស៊ីទាំងអស់ ។

វិជ្ជា ៨ ប្រការនេះ ព្រះពុទ្ធជាម្ចាស់បានលុះគ្រប់ប្រការ ក្នុងវេលា
រាត្រីក្រោមម្លប់មហាពោធិព្រឹក្សលើរតនបល្ល័ង្កជាពិតប្រាកដ ទើបមាន
ប្រស្នាចោទសួរថា "វិជ្ជាទាំង ៨ នេះសំដៅសេចក្តីត្រឹមណា? អភិនិ-
ហាររបស់ព្រះសម្មាសម្ពុទ្ធជាម្ចាស់នោះមានប្រការដូចម្តេចខ្លះ?" ប្រស្នា

ទាំងពីរនេះ អ្នកប្រាជ្ញដែលកាន់សាសនាព្រះពុទ្ធ និងអ្នកដែលមិនកាន់
យល់ឃើញជា ២ ផ្លូវគឺ:

១- សេចក្តីយល់ឃើញរបស់អ្នកដែលជឿឥទ្ធានុភាពថា មនុស្ស
អាចមានអំណាចបណ្តាលឲ្យរបស់ផ្សេងៗ ដែលមនុស្សធម្មតាមិនអាច
ធ្វើបាននោះ ឲ្យប្រែប្រួលឬកើតបានតាមចិត្ត បានជាអ្នកដែលជឿ
ឥទ្ធិបាជិហារិយ៍ទាំងនោះក៏ជឿថា ព្រះពុទ្ធជាម្ចាស់ទ្រង់អាចធ្វើបានជា
ប្រាកដ ។

២- សេចក្តីយល់ឃើញរបស់អ្នកដែលជឿចំពោះរបស់ដែលបាន
ឃើញដឹងសម្គាល់ដោយអាយតនៈខាងក្នុងទាំង ៥ គឺ ភ្នែក ត្រចៀក
ច្រមុះ អណ្តាត កាយ មិនព្រមជឿហួសពីនេះ ក៏ប្រកាន់ថាឥទ្ធិបា-
ជិហារិយ៍ផ្សេងៗ ជារបស់មិនពិតទេ គ្រាន់តែជាសេចក្តីប្រៀបប្រដូច
ប៉ុណ្ណោះ ។

ឯប្រស្នានេះជាសំខាន់ណាស់ នឹងឲ្យត្រូវទាំងសងខាងមិនបានទេ
ព្រោះម្ខាងស ម្ខាងខ្មៅ គង់ខុសម្ខាងៗ បើបែរជាក្រហមវិញគង់ខុស
ទាំងសងខាង ប៉ុន្តែនឹងឲ្យត្រូវទាំងពីរមិនបានទេ បើនឹងឲ្យឃើញពិត
ជាខាងណាត្រូវខាងណាខុសសឹងមានចំណែកដោយខ្លួន គឺថាបើវិនិច្ឆ័យ
តាមសេចក្តីយល់ឃើញទី ១ ជាពិតប្រាកដថា ព្រះពុទ្ធជាម្ចាស់របស់

យើងទុកជាព្រះម្ចាស់សួគ៌ (Dieu) មានឋានៈខ្ពស់ជាងទេព្វា ឥន្ទ្រ
 ព្រហ្មទាំងឡាយ ដូចយ៉ាងអ្នកកាន់សាសនាផ្សេងៗ ទុកជាកំឡុងអ្នកតាំង
 បង្កើតសាសនាគេនោះជា (Dieu) ព្រះម្ចាស់សួគ៌ដូច្នោះ ។ បើប្រ-
 សិនជានិច្ចយថាសេចក្តីយល់ឃើញទី ២ ជាត្រឹមត្រូវវិញ ព្រះពុទ្ធជា
 ម្ចាស់ក៏គ្រាន់តែជាអ្នកចេះដឹងសីលធម៌ (Philosophe) ដូចខ្មងដីដែលជា
 សាស្ត្ររបស់ចិន ឬអរិស្តូត្វនិងសូក្រាតដែលជាសាស្ត្ររបស់ក្រិកប៉ុណ្ណោះ
 មិនខ្ពង់ខ្ពស់ប្រសើរអ្វីជាងអ្នកទាំងនេះឡើយ ។

មុននឹងវិនិច្ឆ័យរកហេតុឲ្យឃើញ គួរយើងតាំងប្រស្នាសួរខ្លួនឯង
 បាន ២ ឬ ៣ ខសិនគឺ៖

ព្រះពុទ្ធជាម្ចាស់ ទ្រង់បានសិក្សាក្នុងសំណាក់លទ្ធិផ្សេងៗ ដែល
 មនុស្សរាប់អានមុនព្រះអង្គត្រាស់ដឹង ហើយព្រះអង្គបានធ្វើទុក្ខរកិរិយា
 ដល់ ៦ ឆ្នាំទើបបានសម្រេច សេចក្តីសម្រេចដែលបានមកដោយព្យា-
 យាមយ៉ាងធំក្រៃលែងដូច្នេះ មិនមានអ្វីជាទីធ្វើឲ្យព្រះអង្គមានគុណសម្បត្តិ
 ដ៏វិសេសយ៉ាងខ្ពង់ខ្ពស់លើសមនុស្សធម្មតាទេឬអ្វី? ។

បើព្រះអង្គមានថ្នាក់ត្រឹមអ្នកចេះសីលធម៌តែប៉ុណ្ណោះទេ ហេតុអ្វីក៏
 ព្រះអង្គអាចផ្សាយសាសនារបស់ព្រះអង្គបានឆាប់រហ័សច្រើនជាងសាសនា
 ឯទៀតៗ ហើយស្ថិតស្ថេរអង្វែងមកជាងសាសនាឯទៀតៗ ប្រស្នានេះ

មានពាក្យដោះស្រាយជា ២ ប្រការគឺ ១) ថាធម៌របស់ព្រះអង្គទៀងត្រង់
ជាសុខុមនាំទៅកាន់សេចក្តីចម្រើន ច្រើនជាងធម៌វិន័យក្នុងសាសនាផ្សេងៗ

២) ថាកាលព្រះអង្គត្រាស់ដឹងហើយៗ បានទេសនាប្រោសព្រះបាទ
ពិម្ពិសារ ដែលមានអំណាចដ៏ធំក្រៃលែងក្នុងស្រុកឥណ្ឌាក្នុងគ្រានោះ
បានជាមនុស្សទាំងឡាយជឿកាន់តាមដោយបានអំណាចរបស់ព្រះបាទ-
ពិម្ពិសារជាអ្នកទំនុកបម្រុង ។

ឧដោះស្រាយទាំង ២ ប្រការនេះ នឹងទុកថាជាត្រូវប្រាកដក៏ពុំបាន
ព្រោះមនុស្សតែងតែយល់ឃើញថា "សាសនារបស់ខ្លួនល្អ" ការដដែលកពី
រឿងសាសនានេះមានជាងរាប់មកជាងពាន់ឆ្នាំហើយ ក៏គ្មានអ្នកណាវិនិច្ឆ័យ
ឲ្យដាច់ខាត ថាសាសនាណាជាបំផុតជាងគេទេ ដែលជាប្រាកដនោះ
លោកដែលតាំងបង្កើតសាសនាគ្រប់រូប បានដាក់គោលចារិកបែបផែនជា
សំខាន់ទុកស៊ីងប្រហែលៗ គ្នា ផ្សេងគ្នាតែសេចក្តី ឯរឿងសាសនានេះ
មិនគួរនឹងអួតអាងថា "សាសនារបស់ខ្លួនវិសេសជាងសាសនាដទៃទៀតៗ
ហើយបន្តបង្ហាត់សាសនាដទៃទៀតៗ ថាសោ ឬថោកទាបជាងរបស់ខ្លួន"
ឯការដែលប្រកាន់ដូច្នេះ មិនមែនចរិយារបស់អ្នកចេះឡើយ បារាំងដែល
ជាមនុស្សល្អមែនៗ ជាអ្នកប្រដៅសាសនាគ្រិស្ត មិនដែលឮគេតិះដៀល
សាសនាព្រះពុទ្ធយើងទេ ។

ត្រង់ទី ២ ដែលថាព្រះពុទ្ធជាម្ចាស់បានអំណាចពីព្រះបាទពិម្ពិសារ ជាគ្រឿងជ្រោមជ្រែងធ្វើឲ្យព្រះអង្គផ្សាយសាសនាបានឆាប់រហ័សនោះជា ការខុសហើយ ព្រោះថាអរិស្តត្វីជាអាចារ្យរបស់ព្រះបាទអាសេកសង្ឃ័យ មហាវងដែលមានឈ្មោះក្នុងពង្សាវតារឱបទុកជាស្តេចចក្រពត្តិ មាន អំណាចក្នុងទ្វីបឱបរហូតដល់មកឥណ្ឌា សម្បើមជាងអំណាចព្រះបាទ ពិម្ពិសារទៅទៀត ក៏មិនប្រាកដថាអរិស្តត្វីយកអំណាចព្រះបាទអាសេក- សង្ឃ័យជាគ្រឿងផ្សាយលទ្ធិរបស់ខ្លួនបានឡើយ ។

ប្រសាមួយទៀត គឺរឿងអង្គលិមាលត្ថេរ មានសេចក្តីតំណាល មកថាជាចោរសម្លាប់មនុស្សមកហើយ ៩៩៩ នាក់ កាត់យកម្រាមដៃដោត ជាចង្ក្រម នៅខ្វះតែម្នាក់ទៀតនឹងបានគ្រប់ជា ១.០០០ នាក់តាមបង្គាប់ របស់អាចារ្យ តមកបានជួបប្រទះនឹងព្រះពុទ្ធ បានដេញចាប់ព្រះអង្គមិន ទាន់ ព្រះអង្គមានព្រះបន្ទូលតែមួយព្រះឱស្ត អង្គលិមាលចោរក៏ឈប់គិត មិនហ៊ានប្រទូស្តនឹងព្រះអង្គទៅទៀត ត្រឡប់ជាស្តាប់ធម៌ទេសនារបស់ ព្រះអង្គបានសម្រេចឧបសម្បទាជាងហិកិក្ខុ ជាព្រះអរហន្តក្នុងព្រះពុទ្ធសា- សនាមួយព្រះអង្គ ។ រឿងនេះគួរគិតពិចារណាជា ២ ផ្នែកគឺ ១ ព្រះពុទ្ធជា ម្ចាស់ទ្រង់សង្ឃឹមព្រះឥរិយាបថជាទីបំផុត ព្រះអង្គគង់ជាមិនបានរត់ទេ

ចុះហេតុអ្វីក៏ព្រះអង្គលិមាលដេញតាមមិនទាន់^(១) ២ ប្រសិនបើព្រះអង្គ
 មិនមានឥទ្ធិបាទិហារិយ៍ទេ ពាក្យដែលព្រះអង្គមានព្រះបន្ទូលតែមួយព្រះ-
 ឱស្តអាចធ្វើឲ្យចោរចិត្តទមិឡសម្លាប់មនុស្សជាង ៩០០ នាក់មកហើយ
 ឲ្យព្រមឈប់ស្តាប់ព្រះធម្មទេសនាបានឬ? ប្រសិនបើជាខ្លួនយើងវិញ
 ចូលទៅក្នុងព្រៃប្រទះនឹងចោរដែលវាបម្រុងមកសម្លាប់យើង។ និយាយតាម
 ព្រះពុទ្ធវចនៈនោះឲ្យចោរស្តាប់ មុខជាវាមិនព្រមឈប់ស្តាប់យើងទេសនាទេ
 វាសម្លាប់យើងមុនទេសនាមិនខាន ។

ប្រការមួយវិញទៀត បើសន្និដ្ឋានថា ឥទ្ធិបាទិហារិយ៍បែរជាផ្លូវបុគ្គ-
 លាធិដ្ឋានមិនបានហើយ។ ថាព្រះពុទ្ធជាម្ចាស់មិនមានឥទ្ធិបាទិហារិយ៍
 វិសេសជាងមនុស្សសាមញ្ញទេ ក៏គួរសង្ស័យណាស់ ហេតុដូចម្តេច ក៏អ្នក
 ប្រាជ្ញដែលសរសេរតម្រាទុកមកជាច្រើន ពីរឿងឥទ្ធិបាទិហារិយ៍របស់
 ព្រះពុទ្ធជាម្ចាស់ តើអ្នកប្រាជ្ញទាំងនោះយកមកពិណា? មនុស្សយើង
 មានធម្មជាតិមួយជាប្រាកដដែលហៅថាមនោគតិ (imagination) មានចួន
 កាលធ្វើឲ្យមនុស្សគិតរកឃើញរបស់ ដែលហួសវិស័យមនុស្សទៅបាន

១- អ្នកតែងសៀវភៅនេះមិនបង់ឲ្យអ្នកណាសន្និដ្ឋានថា “ពីព្រោះព្រះពុទ្ធជាម្ចាស់ទ្រង់ស្គាល់
 ស្ថាត់ផ្លូវណាស់ ទ្រង់យាងកាត់ព្រៃគេបបៀសបត់បែនទៅបានគ្រប់ប្រក មិនឲ្យអង្គុលិមាលដេញ
 តាមទាន់” ដូច្នេះឡើយ ព្រោះថាបើយើងស្តាប់ពាក្យសន្និដ្ឋានដូច្នេះហើយ មុខគួរឲ្យអាលោក
 អាធិមពន់ពេកហាក់ដូចជាព្រះពុទ្ធកំពុងទ្រង់ក្រសាលល្បែងបិទពួនជាមួយនឹងអង្គុលិមាល ។

តែថាមនោគតិមនុស្ស មានតែត្រឹមរកឃើញធ្វើរបស់ដែលបានឃើញ
 ពិតនៅក្នុងលោកខ្លះតែប៉ុណ្ណោះ នឹងមានមនោគតិក្នុងរឿងដ៏ប្រាសចាក
 សេចក្តីពិតប្រាកដនោះពុំបានឡើយ ដូចជាការធ្វើយន្តហោះឬកប៉ាល់មុជ
 ទឹកនិងរទេះដើរក្នុងដីទាំងនេះ សឹងមានមកពីមនោគតិនីមួយៗ ហើយ
 ឥឡូវនេះក៏ក្លាយទៅជារបស់ពិតទាំងអស់ ប្រការមួយទៀត បើឥទ្ធិបាដិ-
 ហារិយ៍របស់ព្រះពុទ្ធជាម្ចាស់មិនពិតទេ អ្នកប្រាជ្ញដែលតែងសាស្ត្រាតម្រា
 ទុកមកជាច្រើនពីរឿងឥទ្ធិបាដិហារិយ៍នោះ ដល់ជាប្រាសចាកហិរិឱត្តប្បៈ
 យកសេចក្តីមិនពិត មកពោលកុហកបញ្ឆោតមហាជនបានដល់ម្ល៉េះឬ?
 លោកអ្នកប្រាជ្ញទាំងនោះសុទ្ធតែជាអ្នកមានសីលធម៌ ចេះដឹងខ្ពង់ខ្ពស់,
 មើលទៅលោកមិនអាចយកសេចក្តីកុហកបញ្ឆោតមកតែងទុកទេ មានពុទ្ធ-
 កាសិត ១ បទថា “សច្ចំ វេ អមតា វាចា” ពាក្យពិតជាវាចាមិន
 ស្លាប់ បើប្រសិនជាតម្រាឥទ្ធិបាដិហារិយ៍របស់ព្រះពុទ្ធមិនពិតប្រាកដទេ
 ប្រហែលជាបាត់យូរណាស់ទៅហើយ មុខជាគ្មានអ្នកមានសទ្ធាចម្លងទុក
 តៗ មកដល់ពីរពាន់ប្រាំនេះទេ សេចក្តីនេះគួរទុកជាវាចាមិនស្លាប់
 គួរប្រកាន់ថាជាការពិតបានឬមិនបាន ។

បើប្រសិនជារិះគិតពិចារណា តាមសេចក្តីដែលពោលមកហើយនេះ
 គួរទទួលស្គាល់ជាក់ថា ព្រះពុទ្ធជាម្ចាស់របស់យើង មានឥទ្ធិបាដិហារិយ៍

ដ៏សក្តិសិទ្ធិខ្ពង់ខ្ពស់ជាងមនុស្សធម្មតា តែឥទ្ធិបាណិហារិយ៍ទាំងនេះ នឹងទុក
 ដាក់ជាធម្មាធិដ្ឋានទាំងអស់ក៏ពិបាក ត្រូវទុកជាបុគ្គលាធិដ្ឋានខ្លះ ។ ដែល
 ថា ព្រះពុទ្ធជាម្ចាស់របស់យើងទ្រង់មានអភិវិហារខ្ពង់ខ្ពស់ជាងមនុស្សធម្មតា
 នោះ តើយើងនឹងអធិប្បាយអភិវិហារនោះដោយផ្លូវណា? សេចក្តី
 នេះមនុស្សយល់ឃើញជា ២ ផ្លូវគឺ ១ ថាមានរបស់អ្វីមួយ មានអំណាច
 ខ្ពស់លើសអំណាចធម្មជាតិ (Surnature) ។ ២ ថារបស់នោះនៅក្នុង
 រង្វង់ធម្មជាតិនោះឯង គឺអំណាចដ្ឋង់ចិត្តដែលបានបង្កាត់ទម្លាប់យ៉ាងល្អ
 ហើយ ។ ពួកទី ១ ជាពួកដែលជឿថាមានអំណាចដ៏ខ្ពស់បំផុត
 នៅខាងលើដែលអាចធ្វើឲ្យអ្នកណាទៅជាអ្វីក៏បាន បើអ្នកណាប្រដៅ
 ដ្ឋង់ចិត្តបានហើយ ក៏អាចនឹងធ្វើការជាប់តនឹងអំណាចនៅខាងលើ គឺ
 ទេព្តាបាន អាចសុំបូទិ៍តេជះពីទេព្តាបាន (ឥទ្ធិវិធី) អាចនឹងចរចា
 និយាយសួររឿងផ្សេងៗ នឹងអ្នកសក្តិសិទ្ធិនៅខាងលើបាន (ទិព្វសោត)
 អធិប្បាយមកនេះទុកជាខុសទាំងស្រុងក៏ពុំបាន គួរជឿខ្លះដែរ ។ ប៉ុន្តែគួរ
 ជ្រះថ្លាក្នុងពួកទី ២ ដែលថាបូទិ៍តេជះរបស់ព្រះពុទ្ធឬព្រះសាវ័ក និងអ្នក
 ណាដែលអាចធ្វើបាន សឹងនៅក្នុងរង្វង់នៃធម្មជាតិទាំងអស់ពោលគឺដោយ
 អំណាចដ្ឋង់ចិត្តដែលបានហាត់ហ្វឹកហ្វឺនទម្លាប់ហើយ មិនមែនជារបស់
 លើសធម្មជាតិ ឬហួសវិស័យមនុស្សទេ ព្រោះធម្មជាតិមានវង់ទូលាយ

ត្រឹមណា វិស័យមនុស្សមានលក្ខណៈកំណត់ត្រឹមណានោះ យើងចេះដឹង មិនទាន់ឆ្លងល្អមដល់ទីនោះឡើយ ហេតុនេះមុនយើងនឹងវិនិច្ឆ័យ គួររិះគិត ជាមុនសិនថា “របស់នេះរបស់នោះជារបស់លើសធម្មជាតិវិស័យ ឬហួស វិស័យមនុស្សនឹងធ្វើបាន” ដូច្នេះកុំអាលប្រញាប់វិនិច្ឆ័យរហ័សពេក បើ វិនិច្ឆ័យឆាប់ណាស់ទៅ បីដូចជាមនុស្សខ្វាក់ស្លាបដំរី បើស្លាបពានទៅ លើកន្ទុយនឹងថាដំរីនោះមានខ្លួនដូចសត្វពស់ ។

ប្រស្នាផ្សេងៗ ដែលបានពណ៌នាមកខាងដើមនេះ ជាមូលហេតុ នៃការគិតសរសេរវិជ្ជា ៨ ប្រការតាមគំនិតគិតឃើញ អ្នកតែងរឿងនេះ ជឿថាព្រះពុទ្ធជាម្ចាស់របស់យើង មានឥទ្ធិភាពនិហារលើសលុបមនុស្ស ធម្មតាមែន ហើយព្រះអង្គអាចធ្វើការអ្វីៗ ដែលមនុស្សធម្មតាមិនអាចធ្វើ បានទាំងអស់ផង ។ ឯឥទ្ធិបាដិហារ្យដែលទ្រង់បានទាំងអម្បាលនេះ ក៏ជាផលនៃអំណាចដូចចិត្តរបស់ព្រះអង្គ ដូចមានសេចក្តីពិសោធក្នុងសៀវ- ភៅនេះស្រាប់ ដើម្បីឲ្យអ្នកមើលងាយចូលចិត្ត នោះបានញែកវិជ្ជាទាំង ៨ ចេញ ហើយនាំយកនូវកងធម៌ឯទៀតៗ ដែលមានទាក់ទងគ្នា មក រួបរួមទុកជាមួយគ្នា ដើម្បីឲ្យអ្នកមើលបានដឹងថា វិជ្ជាទាំង ៨ ប្រការនេះ ជាធម៌ដ៏សំខាន់របស់ព្រះពុទ្ធជាម្ចាស់គ្របដណ្តប់លើធម៌ឯទៀតជាច្រើន មួយវិញទៀត ការរៀនវិជ្ជា ៨ ប្រការនេះ នឹងជួយឲ្យបានចូលចិត្តភ្ជាប់ ធម៌ឯទៀតៗ ជាច្រើនផង ។

សាខារបស់វិជ្ជាទាំង ៨ នោះដូចមានខាងក្រោយនេះ

១- វិបស្សនាញាណ ញាណដែលរាប់បញ្ចូលក្នុងវិបស្សនា

២- មនោមយិទ្ធិ ឫទ្ធិតាមផ្លូវចិត្ត

៣- ឥទ្ធិវិធី សម្តែងឫទ្ធិបាន

៤- ទិព្វសោត ត្រចៀកទិព្វ

៥- ចេតោបរិយញ្ញាណ ចេះកំណត់ចិត្តអ្នកដទៃ

៦- បុព្វេនិវាសានុស្សតិញ្ញាណ រឭកជាតិបាន

៧- ទិព្វចក្ខុ ភ្នែកទិព្វ

៨- អាសវក្ខយញ្ញាណ ចេះធ្វើឲ្យអស់អាសវៈ ។

វិជ្ជា ៨ នេះផ្ទុយនឹងអវិជ្ជា ៨ គឺ៖

១- មិនស្គាល់ទុក្ខ

២- មិនស្គាល់ហេតុដែលជាទីកើតទុក្ខ

៣- មិនស្គាល់សេចក្តីរលត់ទុក្ខ

៤- មិនស្គាល់ផ្លូវដែលជាឧបាយរលត់ទុក្ខ

៥- មិនស្គាល់ហេតុក្នុងអតីត

៦- មិនស្គាល់ហេតុក្នុងអនាគត

៧- មិនស្គាល់ហេតុទាំងក្នុងអតីត ទាំងក្នុងអនាគត

៨- មិនស្គាល់បដិច្ចសមុប្បាទ គឺមិនចេះកំណត់សភាវៈនីមួយៗ
ដែលជាហេតុនិងផលជាប់ទាក់ទងគ្នាទៅមក ដូចខ្សែច្រវាក់ដែលទាក់
ជាប់គ្នានោះឯង ។

អវិជ្ជាត្រង់ខ ១, ២, ៣, ៤, និង ៨ ផ្ទុយនឹងអាសវក្ខយញ្ញាណ
ត្រង់ខ ៥, ៦, និង ៧ ផ្ទុយនឹងទិព្វចក្ខុ ។

វិជ្ជាទាំង ៨ នេះគ្របដណ្តប់ធម៌ឯទៀតៗ ត្រង់ខណាខ្លះ?

បើពោលយ៉ាងទូលាយគឺគ្របទុកនូវធម៌ ៣ កងគឺ:

ក- គ្របវិជ្ជា ៣ គឺ

១- បុព្វេនិវាសានុស្សតិញ្ញាណ ចេះដឹងរឭកជាតិបាន

២- ចុត្វបចាតញ្ញាណ ចេះដឹងកំណត់ច្បាស់និងបដិសន្ធិនៃសត្វ

៣- អាសវក្ខយញ្ញាណ ប្រាជ្ញាកំណត់ដឹងនូវធម៌ជាទីអស់ទៅ
នៃអាសវៈ ។

ខ- គ្របអភិញ្ញា ៦ គឺ:

១- ឥន្ទ្រិវិធិ សម្តែងឫទ្ធិបាន

២- ទិព្វសោត ត្រចៀកទិព្វ

៣- ចេតោបរិយញ្ញាណ ចេះស្គាល់កំណត់ចិត្តអ្នកដទៃ

៤- បុព្វេនិវាសានុស្សតិ រឭកជាតិបាន

៥- ទិព្វចក្ខុ ភ្នែកទិព្វ

៦- អាសវត្ថុយញ្ញាណ ប្រាជ្ញាកំណត់ដឹងនូវធម៌ជាទីអស់ទៅ
នៃអាសវៈ ។

គ- គ្របដណ្តប់ទេសពលញ្ញាណ ៣ គឺ៖

១- បុព្វេនិវាសានុស្សតិញ្ញាណ ប្រាជ្ញាកំណត់រឭកជាតិកន្លង
មកហើយបាន

២- ចុត្តបចាតញ្ញាណ ប្រាជ្ញាកំណត់ដឹងច្បុតិនិងបដិសន្ធិ របស់
សត្វទាំងឡាយ ដែលកើតមកផ្សេងៗ ពីគ្នាដោយផលកម្ម

៣- អាសវត្ថុយញ្ញាណ ប្រាជ្ញាកំណត់ដឹងនូវធម៌ជាទីអស់ទៅ
នៃអាសវៈ ។

បើពោលឲ្យល្អិតញែកសាខារបស់វិជ្ជាទាំង ៨ ចេញហើយ ធម៌
ពួកនេះនៅគ្របធម៌ពួកដទៃៗ ទុកជាច្រើនពួកគឺ៖

១- វិបស្សនាញ្ញាណ ក្នុងពួកវិជ្ជា គ្របវិបស្សនាញ្ញាណ ៩

២- ឥន្ទ្រិធិ គ្របឥន្ទ្រិបាដិហារិយៈ

៣- ទិព្វចក្ខុ គ្របញ្ញាណ ៣ គឺ ១- អតីតង្ស្សញ្ញាណ ញ្ញាណ
ក្នុងចំណែកអតីត ២- អនាគតង្ស្សញ្ញាណ ញ្ញាណក្នុងចំណែកអនាគត
៣- បច្ចុប្បន្នង្ស្សញ្ញាណ ញ្ញាណក្នុងចំណែកបច្ចុប្បន្ន ។

៤- អាសវត្ថុយញ្ញាណ គ្របធម៌ ៤ ពួកគឺ:

ក- គ្របអាសវៈ ៣ គឺ:

- ១- កាមាសវ អាសវៈជាហេតុចង់បាន
- ២- ភវាសវ អាសវៈជាហេតុចង់ទៅកើតជានេះជានោះ
- ៣- អវិជ្ជាសវ អាសវៈគឺសេចក្តីល្ងង់ខ្លៅ ។

ខ- គ្របអរិយសច្ច ៤

- ១- ទុក្ខ សេចក្តីមិនសប្បាយ
- ២- សមុទយ ហេតុឲ្យកើតទុក្ខ
- ៣- និរោធ សេចក្តីរលត់ទុក្ខ
- ៤- មគ្គ សេចក្តីប្រតិបត្តិឲ្យដល់ទីរលត់ទុក្ខ ។

គ- គ្របកិច្ចក្នុងអរិយសច្ច ៤

- ១- បរិញ្ញា កំណត់ដឹងទុក្ខសច្ច
- ២- បហាន លះសមុទយសច្ច
- ៣- សង្ខារណា ធ្វើឲ្យភ្លឺច្បាស់នូវនិរោធសច្ច
- ៤- ការណា ធ្វើមគ្គសច្ចឲ្យកើត ។

ឃ- គ្របអវិជ្ជា ៤

- ១- មិនស្គាល់ក្នុងទុក្ខ

២- មិនស្គាល់ក្នុងទុក្ខសមុទយៈ

៣- មិនស្គាល់ក្នុងទុក្ខនិរោធ

៤- មិនស្គាល់ក្នុងទុក្ខនិរោធគាមិនីបដិបទា ។

ហេតុដែលអានយកលទ្ធិយោគីមកពោលទុកច្រើនអង្វើក្នុងសៀវ-
 ភៅនេះហើយបាននាំយកគោលចារិកព្រះពុទ្ធសាសនា ក្នុងរឿងវិជ្ជា ៨
 ប្រការមកបរិយាយទុកផង ដើម្បីឲ្យចេះដឹងស្គាល់ខុសៗ របស់លទ្ធិ
 យោគី ឯកសិលានិងឈាននឹងស្វែងទុកសិន នឹងនាំគោលទាំង ៣ ប្រការ
 នេះមកអធិប្បាយដោយខ្លីៗ ដូចមានតទៅនេះ កាលណាបើអ្នកមើល
 ខំសិក្សាដោយច្បាស់លាស់តាំងពីដើមរហូតដល់ចុងហើយ នឹងធ្វើឲ្យចូលចិត្ត
 សេចក្តីត្រង់ញែកសេចក្តីអធិប្បាយអំពីវិជ្ជា ៨ ប្រការដោយងាយគ្រប់ៗៗ
 ឡើងបាន ។

ក- គោលចារិករបស់យោគី

លទ្ធិរបស់យោគីនោះ ប្រកាន់ថាមនុស្សយើងមានភាគធំដែលចែក
 ចេញបានជា ៧ ភាគគឺៈ

៧- វិញ្ញាណ

៦- ដួងចិត្ត

៥- បញ្ញា

៤- សញ្ញា

៣- ប្រាណ

២- ចេតក្ខត (ព្រលឹង)

១- កាយ ។

បានជារៀបរៀងតាមលំដាប់ ពីលេខ ៧ ចុះទៅលេខ ១ នេះ ដើម្បីឲ្យឃើញថា វិញ្ញាណជាធម្មជាតិខ្ពស់បំផុត ឯកាយជាធម្មជាតិ ទាបបំផុត ។

១- កាយ

កាយជារបស់គ្រោតគ្រោតហើយមើលឃើញច្បាស់ជាងភាគសំខាន់ ឯទៀតៗ របស់មនុស្ស ជាភាគរួមធាតុផ្សេងៗ ដែលផ្គុំឡើងជារូបរាង មានប្រាណជាគ្រឿងទំនុកបម្រុងឲ្យផ្គុំគ្នារស់នៅបាន បើប្រាណចេញ ចាកកាយកាលណា ធាតុទាំងឡាយក៏រលាយព្រែកពីគ្នាចេញអស់ កាយ ក៏ជារបស់គ្មានតម្លៃ កាលណោះហើយដែលយើងហៅថា “ស្លាប់” ដោយហតុនេះ ទើបកើតគំនិតគិតឃើញថាសេចក្តីស្លាប់មានផលចំពោះ កាយមួយយ៉ាង មិនបានប៉ះពាល់ទៅដល់ភាគសំខាន់ៗទាំង ៦ នោះឡើយ សេចក្តីស្លាប់មិនមានផលអ្វីជាសំខាន់ ក្រៅពីផ្លាស់ប្តូរលំនៅនៃសភាពទាំង ៦ ប្រការខាងដើមនោះទេ ប្រៀបដូចផ្ទះដែលយើងបាននៅមកជាយូរ អង្វែងហើយ ផ្ទះនោះចាស់បាក់បែកយើងរុះចោលទៅសង់ឡើងជាថ្មីទៀត ប៉ុណ្ណោះឯង ។

២- ចេតក្ខត

ចេតក្ខតគេក៏ប្រកាន់ថាជាកាយមួយដែរ សឹងមានលក្ខណៈល្អិត
 ជាងកាយធម្មតា ព្រោះតាមប្រក្រតីយើងមើលឃើញនឹងភ្នែកពុំបាន
 ប៉ុន្តែនៅគ្រោតគ្រាតជាងធម្មជាតិទាំង ៥ ប្រការខាងលើនោះទៀត ព្រោះ
 ចេតក្ខតនេះអាចឃើញដោយភ្នែកបានដោយកាលម្តងៗ ក្នុងសម័យបុ-
 រាណគេស្គាល់ច្បាស់ណាស់ និងជាដើមកំណើតនៃការប្រកាន់និមិត្តឬ
 ប្រផ្នូល ឬកាន់ខ្មោចចិសាចឬហេតុស្វាត់កំបាំងផ្សេងៗ ។ តែបើពោល
 តាមលទ្ធិរបស់យោគីនោះ ចេតក្ខតជាកាតមួយរបស់កាយនេះឯង ហើយ
 ព្រែកចេញពីកាយបានដោយកាលម្តងៗ វេលាដេកលក់ ដែលព្រែក
 ចេញទៅនោះ ក៏នៅមានទាក់ទងនឹងកាយ ដូចមានខ្សែចងជាប់នឹងកាយ
 កាលណាទាញចេញទៅហើយ វេលាត្រូវការកន្ត្រាក់មកកាន់កាយវិញ
 បាន ដូចកាលកន្ត្រាក់មករហ័សពេក ចេតក្ខតក៏មកប៉ះនឹងកាយជាខ្លាំង
 ទាល់តែដឹងខ្លួនឆាប់ពេក ដូចយើងកំពុងដេកលក់យ៉ាងស្រួលសប្បាយ
 ចេតក្ខតចេញពីកាយទៅហើយ កំពុងដើរត្រាច់ជាសប្បាយ ទទួលមាន
 របស់អ្វីធ្លាក់ឬពូសន្លឹកអ្វីជាខ្លាំងខាងខ្លួន ធ្វើឲ្យយើងភិតភ័យភ្ញាក់ឡើង
 ដោយរហ័សរន្ធត់ញ័រក្នុងចិត្តជាខ្លាំង នេះមកពីចេតក្ខតរត់មកប៉ះកាយយើង
 យ៉ាងខ្លាំង ។

កាលណាកាយបែករលាយទៅ ដែលយើងហៅថាស្លាប់ ចេតក្ខត
 រកកាយនៅពុំទាន់បាន ក៏ត្រាច់ទៅ ជួនកាលទៅជួបមនុស្សក៏សម្តែង
 ឲ្យមនុស្សឃើញ ដែលយើងហៅថាខ្មោចលង (បិសាច) ។ កាយ
 និងចេតក្ខតនេះអាចប្រៀបធៀបនឹងខ្លួនយើង និងផ្ទះរបស់យើង បីដូច
 យើងមានផ្ទះមួយបាននៅយូរមកហើយ ឃើញថាផ្ទះនោះគ្រាំគ្រាណាស់
 យើងនឹងនៅតទៅទៀតពុំបាន មុខជានឹងរលំពុំខាន យើងក៏រកសង់ផ្ទះ
 បម្រុងទុកឲ្យហើយ បើផ្ទះចាស់រលំកាលណាយើងក៏ទៅនៅផ្ទះដែលយើង
 សង់ថ្មីនោះ មិនបាច់ដើររកផ្ទះឬទៅអាស្រ័យនៅនឹងបងប្អូនញាតិសាលា-
 ហិតនោះឡើយ បើប្រសិនជាផ្ទះយើងនៅមុនសុខៗ មិនទាន់ចាស់ទ្រុឌ
 ទ្រោមទេ ហើយមានទេសកាល ជាខ្យល់ព្យុះឬភ្លើងឆេះក្តីមករំលាយផ្ទះ
 របស់យើងដោយមិនដឹងខ្លួន រកផ្ទះនៅគ្មាន មានតែទៅជ្រកនៅនឹងញាតិ
 ឬក៏ទៅជ្រកនៅទីកន្លែងចាស់ដែលវិនាសទៅនោះសិន ទ្រាំរកផ្ទះនៅបាន
 សេចក្តីនេះប្រៀបដូចចេតក្ខត បើរូបកាយដែលមានជំងឺឈឺជាយូរ ចេត-
 ក្ខតដឹងថាកាយនេះនឹងទ្រាំទ្រយូរទៅទៀតពុំបាន ក៏ស្វែងរកទីកន្លែងទុកជា
 មុន កាលណាកាយនេះរលាយទៅ ចេតក្ខតក៏ចេញពីកាយដោយស្រួល
 ទៅនៅនឹងកាយឯទៀត ដែលរកទុកបានជាមុននោះ ។ បើកាយនោះ
 នៅសុខៗ ហើយទទួលមានឧប្បត្តិហេតុដូចជាស្លាប់នឹងរទេះកិន ស្លាប់

ដោយគេសម្លាប់ឬស្លាប់ដោយអាការផ្សេងៗ ដែលឆាប់រហ័សនោះ ចេត-
 កូតមិនទាន់ដឹងខ្លួនចេញទៅរកកាយជ្រកមិនទាន់ មិនដឹងជាទៅជ្រកឯ
 ណា ក៏ទ្រាំនៅៗទីនោះឬក៏ទៅរកញាតិដែលស្គាល់រាប់អានកាលនៅក្នុង
 កាយមិនទាន់ស្លាប់នោះ ជួនកាលក៏ធ្វើឲ្យឃើញនឹងភ្នែកជាក់ស្តែងចំពោះ
 អ្នកណាមួយដែលយើងហៅថា "បិសាច" ព្រោះហេតុនោះមនុស្សដែល
 មានជំងឺឈឺយូរ ស្លាប់ទៅមិនសូវឃើញ (បិសាច) ឯមនុស្សស្លាប់ក្នុង
 បច្ចុប្បន្នទាន់ហាន់ដែលហៅថាស្លាប់តាយហោងនោះច្រើនឃើញ "បិសាច"
 មកយាយីរឿយៗ ដែលទុកជាក់ថាជាខ្មោចកាច ។ បើយើងជឿតាម
 លទ្ធិយោគីអធិប្បាយមកនេះ មិនគួរយើងខ្លាចខ្មោចសោះ ព្រោះជាភាគ
 មួយរបស់កាយយើងនេះដែរ ។

តាមសេចក្តីពន្យល់ក្នុងសៀវភៅរបស់យោគីឈ្មោះ រាមចរកៈ មាន
 សេចក្តីរ៉ាប់រងតទៅថា ក្នុងវេលាយើងមានជីវិតរស់នៅ ក៏អាចប្រើចេតកូត
 ជាប្រយោជន៍បាន បើយើងចេះទម្លាប់បានល្អហើយអាចបង្កប់ចេតកូតរបស់
 យើងឲ្យទៅប្រាកដឃើញនៅទីណា ក៏បាន តែនឹងឲ្យចេះនិយាយស្តី
 ធ្វើការអ្វីបានឬមិនបាននោះ មិនឃើញមាននិយាយក្នុងសៀវភៅនោះទេ
 គ្រាន់តែថាអាចស៊ើបការឬឲ្យដឹងការអ្វីជាមុនបាននៅវេលាយើងដេកលក់
 ចេតកូតនឹងនាំព័ត៌មានមករាយការណ៍ដល់យើង ឲ្យដឹងឃើញក្នុងវេលា

យល់សប្តិ តែសេចក្តីយល់សប្តិរបស់មនុស្សនឹងជឿបានត្រឹមណា សំដៅ
សេចក្តីដូចម្តេចនោះជាបញ្ហាធំទូលាយគួរធ្វើជាសៀវភៅមួយផ្សេងទៀត ។

៣- ប្រាណ គឺខ្យល់ដង្ហើមចេញចូលនិងកម្លាំងរបស់សរសៃប្រសាទ
ដែលជាគ្រឿងជួយឲ្យកាយផ្គុំគ្នានៅបាន

៤- សញ្ញា គឺសេចក្តីដឹងក្តៅរងាសប្បាយមិនសប្បាយ ។ ល ។

៥- បញ្ញា គឺសេចក្តីដឹងខុសត្រូវ សេចក្តីស្រឡាញ់ ខ្លាច មេត្តា
សេចក្តីរាប់អាន ខឹង លោភ ឫស្សា ទាំងនេះរួមចូលក្នុងបញ្ញាទាំងអស់

៦- ដួងចិត្ត ជាអ្នកបង្គាប់ការទៅក្នុងខ្លួនមនុស្ស

៧- វិញ្ញាណ ជាម្ចាស់ធម្មជាតិទាំង ៦ បើធម្មជាតិទាំង ៦ ទៅធ្វើ
ខុសឬត្រូវអ្វីៗ វិញ្ញាណជាអ្នកទទួលទាំងអស់ ។

តាមលទ្ធិយោគី ដែលពោលមកជាសេចក្តីសន្ធឹកនេះ មនុស្ស
យើងប្រៀបដូចកប៉ាល់ធំមួយ វិញ្ញាណទុកដូចជាម្ចាស់កប៉ាល់ តាមធម្មតា
ម្ចាស់កប៉ាល់ មិនអាចទៅដើរកប៉ាល់ដោយខ្លួនឯងបានទេ តោងរកចិនដូន
(កាពីតែន) គឺដួងចិត្ត ជាអ្នកបង្គាប់ការដាច់ខាតក្នុងកប៉ាល់ បើកាពីតែន
មិនប៉ៅប្រសប់ចេះបើកកប៉ាល់ដឹកទំនិញឬផ្ទុកមនុស្សដំណើរបានដោយ
ស្រួលនោះទើបមានចំណេញ ឯម្ចាស់កប៉ាល់ដែលប្រៀបដូចវិញ្ញាណ
ជាអ្នកបានទទួលផលទាំងអស់ បើកាពីតែន (ដួងចិត្ត) មិនប្រសប់

នាំកប៉ាល់ទៅដើរឲ្យលិចខូចខាត ម្ចាស់កប៉ាល់ (វិញ្ញាណ) ក៏ត្រូវទទួល
 គ្រោះថ្នាក់ទាំងអស់ ហេតុនេះបានជាជាដួងចិត្តជាសំខាន់បំផុត ព្រោះធ្វើ
 លុបអាក្រក់ស្រេចនូវដួងចិត្ត ឯវិញ្ញាណគ្រាន់តែជាអ្នកទទួលផល បញ្ញា
 និងសញ្ញាប្រៀបដូចគ្រឿងប្រដាប់សម្រាប់កប៉ាល់ ដូចជាដែនទីនិងត្រីវិ-
 ស័យសម្រាប់ចង្អុលទិស ប្រាណប្រៀបដូចម៉ាស៊ីនដែលធ្វើឲ្យកប៉ាល់ដើរ
 បាន ចេតកូតប្រៀបដូចជាភ្នែកយឺតឬវិទ្យុទោរសព្ទសម្រាប់យឺតមើលនិង
 ឲ្យដំណឹងជាមុនដែលនឹងមានហេតុមកដល់ ឯកាយគឺសំបកកប៉ាល់ឬរាង
 កប៉ាល់នោះឯង ។

ដោយហេតុនេះបានជាលទ្ធិយោគីប្រកាន់ថា ក្នុងខ្លួនមនុស្សយើង
 កាយជារបស់គ្រោតគ្រាតបំផុត ហើយមានសេចក្តីសំខាន់និងមាំមួនយ៉ាង
 តិចបំផុតជាងធម្មជាតិឯទៀត អ្នកមិនដែលរិះគិតឲ្យជ្រាលជ្រៅក៏ឃើញ
 ត្រឹមតែថា មនុស្សមានតែរាងកាយជារបស់សំខាន់ទំនុកបម្រុងរកតែសេចក្តី
 សុខឲ្យរាងកាយប៉ុណ្ណោះក៏ល្មមសមគួរហើយ បើប្រសិនជាគិតជញ្ជឹងឲ្យ
 ជ្រៅទៅ កាយគ្រាន់តែជាកាត ១ ក្នុងកាត ៧ របស់មនុស្សប៉ុណ្ណោះ នៅ
 មាន ៦ កាតទៀត ដែលយើងត្រូវយកចិត្តទុកដាក់ទំនុកបម្រុងរក្សាធ្វើឲ្យ
 ល្អឡើងនឹងបានប្រើជាប្រយោជន៍បានបើចេះប្រើ ។

ឯសេចក្តីទាំងប៉ុន្មានដែលពោលមកហើយក្នុងលទ្ធិយោគីនេះ អ្នក

តែងសៀវភៅថាពុំមែនជាគំនិតរបស់ខ្លួនទេ គ្រាន់តែជ្រើសរើសយក
 សេចក្តីក្នុងសៀវភៅរបស់យោគីមកបរិយាយទុក ដើម្បីជាផ្លូវវិនិច្ឆ័យ
 របស់លោកអ្នកមើលតទៅ ។

១- គោលចារិកកសិណនិងឈាន

អ្នកមើលសៀវភៅនេះគង់ឆ្ងល់ថា ហេតុអ្វីបានជាអ្នកតែងសៀវភៅ
 ចាប់ផ្តើមអធិប្បាយអំពីកសិណនិងឈានតែម្តង មិនអធិប្បាយអំពីវិធី
 ផ្សេងៗសិន ។ ព្រោះគោលវិជ្ជារបស់ព្រះពុទ្ធសាសនាដែលនាំមកជ្រៀត
 ទុកតាំងពីឥទ្ធិវិធីជាដើម ដែលបានសម្តែងវិធីផ្សេងៗ ពីគ្នាក្នុងការដែលនឹង
 ធ្វើឥទ្ធិវិធី ទិព្វសោត ចេតោបរិយញ្ញាណ បុព្វេនិវាសានុសូត្រិញ្ញាណ
 និងទិព្វចក្ខុមុននឹងធ្វើវិធីផ្សេងៗ ដូចលោកព្រែកទុកជារឿងៗ នោះ តោង
 ធ្វើកសិណនិងឈានជាមុនដរាបទៅ គឺត្រូវធ្វើកសិណដោយអនុលោម
 (តាមលំដាប់) និងបដិលោម (ច្រាសឡើង ជាមុនសិន បានចូល
 ឈានដោយអនុលោមបដិលោមដូចគ្នាស្រេចហើយបានត្រឡប់ទៅរកវិធី
 ដែលលោកពោលទុកជារឿងៗ នឹងធ្វើឥទ្ធិវិធីឬទិព្វសោតឬក៏ចេតោបរិ-
 យញ្ញាណ ។ ល ។ ក៏តាមចិត្ត ពោលយ៉ាងងាយគឺតាមគោលក្នុង
 ផ្លូវសាសនារបស់យើងនេះ កសិណនិងឈានជាកាំដំណើរដំបូងដូចជា
 វេយ្យាករណ៍ដែលត្រូវរៀនជាមុនប្រគម្ពីរ បើយើងមិនទាន់ចូលចិត្តយល់

ផ្លូវកសិណនិងឈានជាមុន ទៅចាប់រៀនវិជ្ជា ៨ ប្រការតែម្តងនោះប្រៀប
ដូចយើងរៀនភាសាតាងប្រទេស មិនទាន់បានរៀនវេយ្យាករណ៍ជាមុន
ស្រាប់តែយកសៀវភៅរឿងនីមួយៗ ទៅឲ្យគ្រូបង្ហាត់ប្រែតែម្តងយើងក៏នឹង
មានសេចក្តីលំបាកជាដរាប ហេតុនេះឃើញថាត្រូវចាប់ផ្តើមអធិប្បាយ
គោលទាំងពីរប្រការនេះសិន មុននឹងចែកវិជ្ជា ៨ ប្រការជា១១ តទៅ បើ
យើងចូលចិត្តក្នុងផ្លូវកសិណហើយ ក៏នឹងបានជួយឲ្យយើងអាចដោះស្រាយ
ប្រស្នាផ្សេងៗ អំពីឥទ្ធិបាដិហារិយ៍របស់ព្រះពុទ្ធជាម្ចាស់ដូចមានពោល
ទុកក្នុងសៀវភៅពុទ្ធានុភាពនោះ^(១) បានងាយស្រួលឡើងជាច្រើន ។

ឯសៀវភៅទាំងឡាយ ដែលអធិប្បាយអំពីកសិណនិងឈានដោយ
អ្នកប្រាជ្ញលោកតែងទុកសម្រាប់ពួកអ្នកប្រាជ្ញគ្នាលោកមើលនោះ ប្រើសុទ្ធ
តែពាក្យឬប្រយោគដែលសាមញ្ញជនមិនងាយចូលចិត្តបាន បានជាពួកយើង
មិនសូវយកចិត្តទុកដាក់រៀនឲ្យចូលចិត្តមក តែការដែលពោលអំពីកសិណ
និងឈានក្នុងសៀវភៅនេះ បានព្យាយាមរកពាក្យដែលងាយយល់មក
ដាក់ សូមអ្នកមើលសៀវភៅនេះ កុំអាលបោះបង់ចោល ចូរមើលតរៀង
ទៅ អាចនឹងនាំឲ្យអ្នកមើលចេះដឹងជាក់ច្បាស់ ។

១- នេះជាឈ្មោះសៀវភៅមួយរបស់អ្នកតែងវិជ្ជា ៨ ប្រការនេះដែរ ឯសៀវភៅនោះពោល
អំពីអានុភាពរបស់ព្រះពុទ្ធជាម្ចាស់ ដែលទ្រង់ប្រតិស្ថានព្រះពុទ្ធសាសនាជាអស្ចារ្យបង្អែកណាស់
ហើយមានសេចក្តីបម្រើនិងស្ថិតស្ថេរជាងសាសនាដទៃទៀតៗ ។

១- កសិណ

ពាក្យដែលហៅថា កសិណ តាមសព្វប្រែថាអ្វីក៏ពុំទាន់ប្រាកដ នៅឡើយ តែតាមលក្ខណៈ គឺការធ្វើចិត្តឲ្យនឹងជាសមាធិ ដោយយក របស់អ្វីមួយមកសម្លឹងមើលជាអារម្មណ៍ជាកស្តុតាង កសិណនេះលោក ចែកចេញជា ១០ យ៉ាង ស្រេចនូវចំណង់ចង់យកអ្វីមកជាអារម្មណ៍ក៏បាន តាមចិត្ត ឯក្នុងគម្ពីរវិសុទ្ធិមគ្គ លោកពោលដល់ផលដែលនឹងបានពីការ ចម្រើនកសិណទុកដូច្នេះ

១- បឋវីកសិណ យកដីជាអារម្មណ៍ បើចម្រើនបានសម្រេច អាចនិម្មិតខ្លួនមួយឲ្យឃើញជាច្រើនបាន និម្មិតឲ្យកើតជាផែនដីអណ្តែត នៅក្នុងអាកាសឬលើទឹក រួចទៅដើរ, ឈរ, អង្គុយ លើនោះបាន ។

២- អាចោកសិណ យកទឹកជាអារម្មណ៍ បើចម្រើនបាន សម្រេច អាចធ្វើផែនដីឲ្យទៅជាទឹក រួចទៅមុជងើបបាន ធ្វើឲ្យភ្លៀង ធ្វើ ទឹផ្សេងៗ ឲ្យទៅជាទឹកបាន ធ្វើឲ្យផែនដីនិងភ្នំរញ្ជួយកក្រើកបាន ។

៣- តេជោកសិណ យកភ្លើងជាអារម្មណ៍ បើចម្រើនបាន សម្រេចអាចបណ្តាលឲ្យភ្លើងនេះឬរលត់នៅទីណាក៏បាន ឬធ្វើឲ្យមានពន្លឺ ភ្លឺឃើញរូបដោយទិព្វចក្ខុក៏បាន ។

៤- វាយោកសិណ យកខ្យល់ជាអារម្មណ៍ បើចម្រើនបាន សម្រេច អាចបណ្តាលឲ្យខ្យល់កើតបានតាមចិត្ត ។

៥- ដីលកសិណ យកពណ៌ខៀវជាអារម្មណ៍ បើ
ចម្រើនបានសម្រេច អាចនិម្មិតរូបខៀវនឹងតឃ្លប់ក៏បាន ។

៦- បីតកសិណ យកពណ៌លឿងជាអារម្មណ៍ បើចម្រើនបាន
សម្រេច អាចនិម្មិតរូបខៀវនឹង អធិដ្ឋានរបស់អ្វីៗទៅជាមាសក៏បាន ។

៧- លោហិតកសិណ យកពណ៌ក្រហមជាអារម្មណ៍ បើ
ចម្រើនបានសម្រេច អាចនិម្មិតខ្សែក្រហមឬចង់ធ្វើពណ៌ណាៗ ទៅជា
ក្រហមក៏បាន ។

៨- ឱទាតកសិណ យកពណ៌សជាអារម្មណ៍ បើចម្រើន
បានសម្រេច អាចធ្វើពណ៌ណាៗ ទៅជាពណ៌សបាន ធ្វើខ្លួនឯងមិន
ឲ្យឆ្គងយដេក ដាស់មនុស្សដទៃឲ្យក្រោកពីលក់ កម្លាត់នឹងឆ្លើយក្លី ឲ្យ
មានពន្លឺឃើញរូបបាន ។

៩- អាណេតកសិណ យកពន្លឺជាអារម្មណ៍ បើចម្រើនបាន
សម្រេច អាចធ្វើបានដូចគ្នានឹងឱទាតកសិណ ។

១០- បរិច្ឆ័ត្តាកាសកសិណ យកចន្លោះប្រហោងជា
អារម្មណ៍ បើចម្រើនបានសម្រេច អាចធ្វើផែនដីនិងភ្នំឬរបស់អ្វីដែលរឹងដូច
ជាជញ្ជាំងកំផែងទៅជាអាកាសរួចដើរចេញចូលបាន ។

ផលនៃកសិណទាំង ១០ នេះ យើងនឹងជឿឬមិនជឿក៏បាន តែគួរ

យើងរព្វកតិកមើល កាលព្រះពុទ្ធខោយសាចារ្យនិមន្តទៅស្រុកលង្កាប្រមាណជា ១៦០០ឆ្នាំប្លាយហើយ លោកនិមន្តទៅមានបំណងចង់ប្រែគម្ពីរព្រះបរិយត្តិធម៌ ពីភាសាលង្កាមកជាមគធៈ វេលាដែលនិមន្តទៅដល់លោកបានចូលទៅសុំអនុញ្ញាតលោកព្រះសង្ឃបាល ជាកំពូលសង្ឃក្នុងលង្កាទ្វីប សម័យនោះព្រះសង្ឃបាលមុននឹងអនុញ្ញាតឲ្យប្រែគម្ពីរ លោកបាននិមន្តឲ្យព្រះពុទ្ធខោយសាចារ្យ តែងគម្ពីរមួយដើម្បីនឹងបានមើលឲ្យដឹងថា ព្រះពុទ្ធខោយសាចារ្យមានចំណេះចេះដឹងត្រឹមណា ព្រះពុទ្ធខោយសាចារ្យក៏បានតែងគម្ពីរវិសុទ្ធិមគ្គនេះ ប្រគេនឲ្យព្រះសង្ឃបាលទតមើលៗចប់ហើយ ក៏មានចិត្តសង្ខារជឿជាក់ជាប្រាកដថា ព្រះពុទ្ធខោយសាចារ្យមានចំណេះចេះដឹងឆ្លុះឆ្លាយពិតមែន ក៏ព្រមអនុញ្ញាតឲ្យប្រែព្រះបរិយត្តិធម៌ ហើយបានទាំងជួយទំនុកបម្រុងទាល់តែប្រែចប់ជាស្រេច បើប្រសិនជាសេចក្តីដែលព្រះពុទ្ធខោយសាចារ្យតែងទុកក្នុងគម្ពីរវិសុទ្ធិមគ្គ ត្រង់ធ្វើកសិណនោះជាសេចក្តីមិនពិត ហេតុអ្វីបានជាព្រះសង្ឃបាល ដែលជាកំពូលសង្ឃនិយមយល់ព្រមជឿតាម សេចក្តីនេះគួរពិចារណាឲ្យដឹង ឃើញមុនវិធីដែលនឹងចម្រើនកសិណតទៅ ។

វិធីចម្រើនកសិណ

វិធីចម្រើនកសិណនេះ ព្រះពុទ្ធខោយសាចារ្យបានអធិប្បាយកសិណជាដំបូងគឺបឋវិកសិណដោយពិស្តារ រួចបានបរិយាយកសិណឯទៀតៗ

ជាសង្ខេប ព្រោះកសិណទាំង ១០ នេះ មានគោលដូចគ្នា ខុសពីគ្នា
បន្តិចបន្តួច ។

១- បឋវីកសិណ

ការចម្រើនបឋវីកសិណ តាំងពីដើមដល់ចប់នោះមាន ៦ ប្រការ

១- រៀបចំរបៀបនិងវិធីសម្លឹងមើល

២- កើតឧគ្គហនិមិត្ត

៣- កើតបដិភាគនិមិត្ត

៤- កើតឧបហារសមាធិ

៥- កើតអប្បសាសមាធិ

៦- វិធីបម្រុងរក្សាអប្បសាសមាធិឲ្យមាំមួន ទាល់តែ
កើតឈាន ។

១- របៀបរៀបចំនិងវិធីសម្លឹង

របៀបចម្រើនបឋវីកសិណនោះ ហាមមិនឲ្យយកដីពណ៌ខៀវ, លឿង,
ក្រហម, ស ឲ្យរើសរកយកតែដីពណ៌អរុណ (គង់ជាពណ៌ក្រហម
លាយលឿង) ក្នុងគម្ពីរវិសុទ្ធិមគ្គ ឲ្យយកដីដូចដីក្នុងទន្លេគង្គា នៅក្នុងប្រ-
ទេសឥណ្ឌា យើងនឹងរកឲ្យបានដីយ៉ាងនោះដូចម្តេចបាន ព្រោះនៅឆ្ងាយ
ផុតវិស័យទៅរកមកធ្វើជាគំរូបាន ដដែលនឹងយកមកប្រើនោះ ត្រូវរើស

យកបូសស្មៅនិងគ្រាប់ខ្សាច់ចោលចេញឲ្យអស់ ប្របាច់ប្របល់ដីនោះឲ្យ
 ល្អរួចហើយត្រូវធ្វើជើងរងទំហំបួនជ្រុង បោះភ្ជាប់នៅទឹកថ្លែងក៏បាន ឬ
 ធ្វើសម្រាប់លើកបានក៏បាន រួចយកសំពត់ឬកំណាត់កន្ទេលក៏បាន ពាសពី
 លើឈើរង ស្រេចហើយយកដីនោះមកលាបឲ្យល្អមកម្រាស់ឃើញសាច់ដី
 នៅលើនោះ រួចយកឈើគ្មានជ័រមកកៀសឲ្យរាបស្មើ ទំហំវង់មូល ១ ចំអាម
 ៤ ធ្លាប់ធ្វើជើងម៉ា សម្រាប់អង្គុយ កម្ពស់ ១ ចំអាម ៤ ធ្លាប់ដូចគ្នា ជើងម៉ានេះ
 តាំងចម្ងាយពីវង់កសិណ ២ ហត្ថ ១ ចំអាមល្អមតែអង្គុយសម្លឹងមើលវង់
 កសិណដោយងាយមិនឱនឬងើបឲ្យទាល់តែរួយ-ក ឯទឹកថ្លែងដែលនឹង
 រៀបចំចម្រើនកសិណនេះ ត្រូវរកទីស្ងាត់កុំឲ្យមានអ្វីមកធ្វើឲ្យកង្វល់ចិត្តបាន
 ក្នុងទីដែលសម្រាប់អង្គុយចម្រើនកសិណនោះ ត្រូវបោសសម្អាតឲ្យស្អាត
 រួចដូតទឹកសម្អាតខ្លួនឲ្យស្រេច សឹមទៅអង្គុយសម្លឹងកសិណ មិនឲ្យនឹក
 ដល់ពណ៌ឬលក្ខណៈរូបដីនោះ ឲ្យនឹកការវេទនាថា “បបរី” ដ៏ៗ តែម្យ៉ាង
 បើកភ្នែកខ្លះបិទភ្នែកខ្លះ ទាល់តែឧត្តហនិមិត្តកើតឡើង តាមក្នុងគម្ពីរវិសុទ្ធិ-
 មគ្គថា ត្រូវធ្វើបានមួយរយឬមួយពាន់ដង ។ ទឹកថ្លែងសម្រាប់អង្គុយចម្រើន
 នោះ ត្រូវរៀបទុកមួយកន្លែងទៀតសម្រាប់ការ កាលណាបើបានឧត្តហ-
 និមិត្តកើតហើយនឹងក្រោកទៅអង្គុយ ដូចមានពណ៌នាតទៅនេះ

២- កើតឧត្តហនិមិត្ត

ឧត្តហនិមិត្តនោះ គឺសម្គាល់ចាំមើលនិមិត្តឲ្យឃើញជាប់នឹងភ្នែក

ធ្មេចក្មែកកំនៅឃើញវង់ដីដូចបើកក្មែក ដូចឃើងសម្លឹងមើលព្រះអាទិត្យ
 រួចបិទក្មែកទៅ នៅឃើញផ្សែងភ្លឺជាប់នឹងក្មែកបានមួយស្របក់ តែឧត្ត-
 ហនិមិត្តនោះ ត្រូវរក្សាឲ្យឃើញជាប់នៅក្មែកឲ្យបានយូរតាមឃើងត្រូវការ
 បើបាត់ទៅកាលណា ឃើងត្រូវការនឹងនឹកយកមកឲ្យឃើញនៅនឹងក្មែក
 ឃើងវិញបាន កាលណាឧត្តហនិមិត្តកើតឡើងហើយ លោកឲ្យក្រោក
 ចេញពីទីនោះ ទៅអង្គុយនៅទីដែលរៀបចំបម្រុងទុកនោះ នាំយកឧត្តហ-
 និមិត្តឲ្យជាប់នឹងក្មែកទៅអង្គុយធ្មេចក្មែកឲ្យឃើញដូចកាលអង្គុយនៅកន្លែង
 មុន កិច្ចនេះមិនមែនជារបស់ងាយទេ តាមគម្ពីរវិសុទ្ធិមគ្គប្រដៅឲ្យរក
 ស្បែកជើងទុក បើបានឧត្តហនិមិត្តហើយក្រោកទៅពាក់ស្បែកជើង ដើរ
 ទៅអង្គុយនៅទីដែលខ្លួនបម្រុងទុក ១ កន្លែងទៀត បានជាឲ្យពាក់ស្បែកជើង
 ព្រោះកុំឲ្យរវល់លាងជើងនាំឲ្យខូចពេល ត្រូវចម្រើនឧត្តហនិមិត្តដូច្នេះទាល់
 តែកើតបដិភាគនិមិត្ត ។

៣- កើតបដិភាគនិមិត្ត

បដិភាគនិមិត្តនោះ តាមគម្ពីរវិសុទ្ធិមគ្គអធិប្បាយថា ឃើញរូបដ៏
 ដែលជាប់នឹងក្មែកអណ្តែតឡើង មូលដូចដួងព្រះចន្ទដែលផុសចេញពី
 ស្រទាប់មេឃ ឃើញច្បាស់ជាងឧត្តហនិមិត្តទាំងមួយរយភាគ តាមសេចក្តី
 អធិប្បាយ របស់សម្តេចព្រះមហាសមណវជិរញ្ញាណវរោសថា "កាល

ណាអ្នកចម្រើនកសិណ ឈោងដល់ឧត្តហនិមិត្តដែលបានសម្រេចហើយ
នោះ យកមកពង្រីកឬបង្រួមបានតាមចិត្ត កាលនោះទើបទុកជាបដិភាគ-
និមិត្តបាន" តាមសេចក្តីអធិប្បាយនេះឃើញត្រូវប្រាកដ ព្រោះបដិភាគ-
និមិត្ត មានកម្លាំងជាងឧត្តហនិមិត្តជាច្រើន ។

៤- កើតឧបចារសមាធិ

ឧបចារសមាធិ សំដៅយកសមាធិយ៉ាងជ្រលិះៗ គឺថាបើកើតបដិ-
ភាគនិមិត្តហើយ ចិត្តតម្កល់នឹងបានមួយស្របក់ៗ តែអាចនឹងប្រែប្រួល
វិញដោយឆ័យ ហេតុដូច្នេះត្រូវតែព្យាយាម រម្ងាប់ចិត្តឲ្យចុះនៅក្នុងវង់
កសិណដែលជានិមិត្តជាប់ភ្នែកនោះឲ្យនៅជាប់ជាជរាប ទាល់តែកើតអប្ប-
នាសមាធិ ។

៥- កើតអប្បនាសមាធិ

អប្បនាសមាធិ សំដៅយកសមាធិខ្ជាប់ខ្ជួនជាបំផុត ពោលគឺតាំង
ចិត្តឲ្យមាំនៅក្នុងអារម្មណ៍តែមួយបានទាំងយប់ទាំងថ្ងៃ មិនឲ្យដួងចិត្តប្រែ
ប្រួលទៅកាន់អារម្មណ៍ផ្សេងៗ ឡើយ ។

៦- វិធីបម្រុងរក្សាអប្បនាសមាធិ

បើអ្នកចម្រើនកសិណ បានលុះដល់អប្បនាសមាធិហើយ ក៏ទុកជា
បានដល់ទីខ្ពស់បំផុតក្នុងការចម្រើនកសិណ (ត្រង់ដែលនឹងធ្វើបុទ្ធិតេជះ

យ៉ាងណានោះចូរមើលត្រង់និយាយអំពីវិជ្ជា ៨ ប្រការតទៅចុះ) ឯអប្បនា-
 សមាធិជាធម្មជាតិពិបាករក្សា អ្នកដែលចម្រើនបានហើយតោងព្យាយាម
 រក្សាឲ្យមាំមួន ដូចក្នុងគម្ពីរវិសុទ្ធិមគ្គប្រៀបទុកថា ឲ្យរក្សាដូចស្រ្តីកែវ
 រក្សាគភីដែលមានស្តេចចក្រពត្តិមកបដិសន្ធិ ពោលគឺត្រូវចម្រើនអប្បនា-
 សមាធិនេះជានិច្ច ក្នុងវេលាមិនបានចម្រើន ក៏ត្រូវរក្សាខ្លួនឲ្យល្អ ប្រយ័ត្នកុំ
 ឲ្យមានអ្វីខាងក្រោមកធ្វើឲ្យចិត្តកង្វល់រញ្ជ្រាវនាំឲ្យកើតសេចក្តីប្រមាទ ក្នុង
 ការធ្វើសមាធិ ឲ្យរសាយបាត់ទៅនោះ ការនឹករក្សាខ្លួន ក្នុងគម្ពីរវិសុទ្ធិមគ្គ
 អធិប្បាយថា

- ១- ឲ្យរកទីកន្លែងនៅជាសប្បាយ
- ២- រវាំងកុំឲ្យពន្លឺព្រះអាទិត្យចាំងភ្នែក
- ៣- ចៀសវាងពីពាក្យមិនពីរោះ
- ៤- បរិភោគអាហារដែលមិនឲ្យទោសដល់រូបកាយ
- ៥- ឲ្យចេះបង្ខំចិត្តតម្កល់ចិត្ត និងល្អងលោមចិត្តឲ្យស្រស់នៅស្មើជា

ដរាប

- ៦- ចៀសវាងពីមនុស្សមានលក្ខណៈចិត្តទន់រវើរវាយ រើសគប់តែ
 មនុស្សដែលមានលក្ខណៈចិត្តរឹងមាំមួន
- ៧- រវាំងកុំឲ្យចិត្តរហ័សឬខ្ជិលច្រអូស ។

២- អាបោកសិណ

ការចម្រើនអាបោកសិណ គម្ពីរវិសុទ្ធិមគ្គពោលថា បើមនុស្សមាន បុណ្យកុសលជាប់មកពីជាតិមុន នឹងយកទឹកអ្វីៗ មកធ្វើជាកសិណក៏បាន ឬគ្រាន់តែឃើញទឹកនៅក្នុងស្រះ ក្នុងអណ្តូងឬនៅក្នុងទន្លេ ក៏កើតនិមិត្ត បានមួយរំពេច បើមនុស្សទើបហាត់ថ្មី មិនឲ្យយកទឹកដែលមានពណ៌ ខៀវ, លឿង, ក្រហម, ស មកធ្វើជាកសិណឡើយ គួរយកទឹក ភ្លឺ ដែលធ្លាក់មិនទាន់ដលដី ឬទឹកដែលថ្លាបរិសុទ្ធមិនល្អក៏ដាក់ក្នុង បាតឬដើងឲ្យពេញល្អមស្មើមាត់ រួចអង្គុយសម្លឹងការវាធ្វើតាមរបៀប ដូចមានក្នុងបឋវិកសិណ ឧត្តហនិមិត្តសម្រាប់អាបោកសិណនេះឲ្យឃើញ ទឹករង្វាយរលកញាប់ញ័រ ឯបដិភាគនិមិត្តត្រឡប់ឃើញជាទឹកនឹងថ្កល់ មិនរង្វាយញាប់ញ័រឡើយ តពីនេះទៅត្រូវធ្វើឲ្យដូចពោលមកហើយក្នុង បឋវិកសិណ ។

៣- តេជោកសិណ

លោកអធិប្បាយថា អ្នកដែលមានបុណ្យកុសលហើយគ្រាន់តែ ឃើញអណ្តាតភ្លើងចង្អៀងចង្អៀនឬភ្លើងឆេះព្រៃ ក៏អាចកើតនិមិត្តបាន អ្នកដែលទើបរៀនចម្រើន លោកឲ្យយកឈើមានខ្លឹមមកពុះ ជាចម្រៀក ហាលឲ្យស្ងួតផ្គុំបង្កាត់ឲ្យឆេះឲ្យមានអណ្តាតភ្លើងរួចហើយ យកកំណាត់

កន្ទេលឬស្បែកឬក៏សំពត់មកចោះកណ្តាលជាប្រហោងប្រមាណ ១ ចំអាម
 ៤ ធ្មាប់ ធ្វើរបៀបដូចបឋវិកសិណ ស្រេចហើយអង្គុយសម្លឹងការនា
 ទាល់តែឧត្តហនិមិត្តកើតឃើញអណ្តាតភ្លើងកំពុងញាប់ញ័រ, ឯបដិភាគ-
 និមិត្តធ្មេចភ្នែកឃើញអណ្តាតភ្លើងនៅនឹងថ្កល់មិនញាប់ញ័រ លោកប្រៀប
 ប្រដូចឃើញកំណាត់សំពត់ក្រហមដាក់នៅកណ្តាលអាកាស តពីនេះ
 ធ្វើឲ្យដូចបឋវិកសិណ ។

៤- វាយោកសិណ

ការចម្រើនយកខ្យល់ជាអារម្មណ៍ លោកបញ្ញត្តទុក ២ យ៉ាង ម្យ៉ាងយក
 ខ្យល់ដែលបក់មកប៉ះកាយ, ម្យ៉ាងទៀតឃើញខ្យល់ដែលបក់ត្រូវស្លឹកឈើ
 លិចៗ ឧត្តហនិមិត្តកើតឡើងឃើញខ្យល់ញាប់ញ័រ ដូចចំហាយបាយពុះ
 ទើបដាក់ពីចង្ក្រាន ឯបដិភាគនិមិត្ត ឃើញនៅនឹងថ្កល់មិនញាប់ញ័រ ។

៥- ជីលកសិណ

លោកអធិប្បាយថា នឹងយកផ្កាលំចង់ខៀវ ឬផ្កាអញ្ជ្រួន ឬក៏សំពត់
 ពណ៌ខៀវមកពាសពីលើមាត់ប្រអប់ឬវត្ថុអ្វីមួយដូចជាស្ករក៏បាន ឧត្តហ-
 និមិត្តកើតឡើងឃើញទងព្រមនឹងផ្កា ឬរបស់អ្វីៗ ដែលយកមកប្រើជា
 កសិណនោះផង ឯបដិភាគនិមិត្តមិនឃើញអ្វីក្រៅពីពណ៌ខៀវនោះឡើយ
 ឃើញច្បាស់តែពណ៌ខៀវម្យ៉ាង ។

៦- បីតកសិលា

៧- លោហិតកសិលា

៨- ឱទ្ធាតកសិលា

ទាំង ៣ នេះមានន័យដូចគ្នានឹងនីលកសិលា គ្រាន់តែផ្លាស់ពណ៌ ជាលឿង, ក្រហម, ស វិញប៉ុណ្ណោះ ។

៩- អាសោកកសិលា

លោកបញ្ញត្តថា យកពន្លឺតាមចន្លោះជញ្ជាំង បង្អួច ឬដុតភ្លើងរួច ចោះប្រហោងយកពន្លឺភ្លើងដែលចុះមកជាប់នៅទីណាៗ ជាអារម្មណ៍ក៏បាន ឧត្តហនិមិត្តកើតឡើង ឃើញពន្លឺនិងរបស់ផ្សេងៗ ដែលជាប់នៅទីនោះ ឯបដិភាគនិមិត្ត ឃើញចំពោះតែពន្លឺប៉ុណ្ណោះ ។

១០- បរិច្ឆេទកាសកសិលា

កសិលានេះ មើលទៅពិបាកជាងកសិលាដទៃ លោកបញ្ញត្តថា ឲ្យយកចន្លោះវាលណាមួយ ដូចជាចន្លោះបង្អួច, ទ្វារ, ជញ្ជាំង, ឲ្យនឹក តែត្រឹមចន្លោះប៉ុណ្ណោះ មិនឲ្យគិតនឹកដល់ពន្លឺឬខ្យល់ឲ្យសោះ ឧត្តហ- និមិត្តកើតឡើងឃើញចន្លោះព្រមនឹងក្របបង្អួច, ទ្វារ, ឬជញ្ជាំង ឯបដិ- ភាគនិមិត្ត ឃើញតែចន្លោះវាលមួយមុខ មិនឃើញរបស់អ្វីជាប់ជាមួយ ផងឡើយ ។

កាលណាចិត្តលុះអប្បនាសមាធិហើយ សេចក្តីសម្រេចក្នុងកាមគុណ
និងអកុសលចិត្តទាំងឡាយក៏អស់ទៅ ពោលគឺអស់សេចក្តីខ្វល់ខ្វាយក្នុង
កាមតណ្ហា ហើយមិនមានចិត្តប្រទូសវ៉ាយនឹងអ្នកណា ចិត្តស្ងប់ស្ងាត់បាន
ទើបហៅថាបានឈាន ឈាននេះចែកជាពីរប្រភេទ គឺ

ក- រូបជ្ឈាន (ឈានមានរូប) ចែកជា ៤ គឺ

១- បឋមជ្ឈាន ឈានទី ១

២- ធុតិយជ្ឈាន ឈានទី ២

៣- តតិយជ្ឈាន ឈានទី ៣

៤- ចតុត្ថជ្ឈាន ឈានទី ៤ ។

ខ- អរូបជ្ឈាន (ឈានគ្មានរូប) ចែកជា ៤ ដូចគ្នាគឺ

១- អាកាសានញ្ចាយតនជ្ឈាន ពិចារណាឃើញបដិភាគនិមិត្ត
របស់កសិណទាំងនោះ ទាល់តែឃើញអាកាសទទេគ្មានអ្វីសោះ

២- វិញ្ញាណញ្ចាយតនជ្ឈាន យកវិញ្ញាណជាអារម្មណ៍

៣- អាត្មញ្ចាយតនជ្ឈាន គ្មានអ្វីជាអារម្មណ៍ឡើយ

៤- នេវសញ្ញាណសញ្ញាយតនជ្ឈាន គ្មានអារម្មណ៍អ្វីឡើយ

បុគ្គលដែលលុះដល់ទីនេះ នឹងជាដឹងខ្លួន ឬថាមិនដឹងខ្លួនក៏ពុំបាន ។

អ្នកដែលបានឃើញឈ្មោះឈានទាំង ៨ នេះហើយ គង់មានចិត្ត
 ធុញថប់មួយរំពេច ដោយឃើញថាជារបស់ពិបាកចូលចិត្ត ហេតុដូច្នេះ
 សូមអ្នកមើលកុំអាលលះបង់នូវសេចក្តីឧស្សាហ៍ ចូរទុកចិត្តថាសៀវភៅ
 វិជ្ជា ៨ ប្រការនេះនឹងចុះសុទ្ធតែសេចក្តីធ្វើឲ្យអ្នកមើល បានយល់ចូលចិត្ត
 មិនយកសេចក្តីដែលមិនយល់មកចុះទុកក្នុងទីនេះឡើយ ។

ក- អធិប្បាយពីរូបជ្ឈាន

មុនដែលយើងនឹងពិចារណាដល់រូបជ្ឈាន យើងត្រូវឲ្យយល់ចូល
 ចិត្តពីចិត្តរបស់មនុស្សសិន ព្រោះចិត្តមនុស្សតែងតែមានធម្មជាតិច្រើន
 យ៉ាង ទាំងល្អទាំងអាក្រក់ច្របល់គ្នា ដូចជាពាក្យបុរាណថា កិលេស
 មួយពាន់ប្រាំរយ តណ្ហាមួយរយប្រាំបី តែយើងមិនបាច់យកចំនួននោះ
 មកចែកអធិប្បាយឡើយ ទុកជូនលោកអ្នកប្រាជ្ញជាន់ខ្ពស់លោកពណ៌នាចុះ
 សម្រាប់ពួកយើងត្រូវការយកតែសេចក្តី ដែលចូលចិត្តយល់ដ៏ល្អមសមគួរ
 យើងញែកតែត្រឹម ១០ ទាំងកិលេសនិងតណ្ហា រួមនឹងធម្មជាតិដែលល្អផង
 ក្នុង ១០ ប្រការនេះ យើងយកមករៀបជាជួរទុក ល្អ ១ ពួក អាក្រក់
 ១ ពួក ដូច្នេះ

ពួកល្អ

ពួកអាក្រក់

១- សមាធិ

៦- កាមច្ចន្ត

២- បីតិ

៧- ព្យាបាទ

៣- វិតក្ក

៨- បីសមិទ្ធ

៤- សុខ

៩- ឧទ្ធចក្កក្កច្ច

៥- វិចារ

១០- វិបិកិប្បា ។

ធម៌ទាំងនេះជាលក្ខណៈរបស់ចិត្តមនុស្សធម្មតា ឯដួងចិត្តមនុស្សយើង មានសមាធិតាំងមាំមួនខ្លះ តែកាលណាបើចិត្តយើងកើតសេចក្តីស្រឡាញ់ ខ្វល់នូវរបស់អ្វីមួយ កាមច្ចន្តកើតឡើងវេលានោះសមាធិក៏ខូច ចិត្តក៏ អណ្តែតអណ្តូងមួយរំពេច ។ តាមប្រក្រតី ចិត្តយើងមាន បីតិ រីករាយ តែកាលណាបើចិត្តនឹកដល់របស់ដែលគេធ្វើឲ្យទាស់ចិត្តយើង បីតិក៏រលាយ ក្លាយទៅជាព្យាបាទវិញ ។ យើងមានចិត្តសម្រាប់នឹកគិតដល់របស់អ្វីៗ មួយ ហៅថា វិតក្ក តែមានកាលយើងចោលមិននឹកនា ព្រោះចិត្តយើង រួញដោយឆន្ទៈយេក បីសមិទ្ធក៏កើតឡើង ។ ធម្មជាតិសាងយើងមកឲ្យ មានសេចក្តីសុខ យើងត្រូវការសេចក្តីសុខគ្រប់គ្នា តែមានកាលចិត្តយើង រាយមាយជា ឧទ្ធច្ច រំខានចិត្តជាកុក្កច្ច មកកាត់សេចក្តីសុខចេញ ។ យើងមានសតិបញ្ញាសម្រាប់ត្រិះរិះ (វិចារ) រកផ្លូវដែលជាប្រយោជន៍របស់

យើង តែកាលណាបើកើតសេចក្តីសង្ស័យ (វិចិត្តិច្ឆា) មិនដាច់ស្រេច
ទៅផ្លូវណា ត្រិះរិះគិតអ្វីក៏មិនសម្រេច ។

កាលណាយើងចូលចិត្តយល់សេចក្តីទាំងនេះល្អហើយ ការដែលនឹង
ចូលចិត្តយល់ខាងឈានក៏ងាយឡើងជាអនេកគឺ:

១- អ្នកដែលបានសម្រេចបឋមជ្ឈាន (ឈានទី ១) អាចកាត់បំបាត់
សេចក្តីអាក្រក់ទាំង ៥ ប្រការនោះចេញបាន នៅសល់តែពួកល្អទាំង
៥ គឺ សមាធិ, បីតិ, វិតក្ក, សុខ, វិចារ ។

២- ក្នុងធម្មជាតិល្អទាំង ៥ ប្រការនេះ វិតក្កនិងវិចារ ក៏ជាបឋម
គ្រោតគ្រោតជាហេតុនាំធ្វើឲ្យចិត្តវិលវល់បាន ត្រូវព្យាយាមរំលត់វិតក្កនិង
វិចារចេញ ឲ្យនៅសល់តែសមាធិ បីតិ និងសុខ ធ្វើបានសម្រេចដូច្នេះ
ហៅថាបានលុះទុតិយជ្ឈាន (ឈានទី ២) ។

៣- យ៉ាងណាក៏ដោយ បីតិសេចក្តីពេញចិត្តនោះ ក៏នៅជាធម្ម-
ជាតិមិនទាន់ប្រាកដនៅឡើយ ខ្លាចក្រែងនាំយកធម្មជាតិអាក្រក់ចូលមក
ជាថ្មីទៀត ហេតុនេះត្រូវតែព្យាយាមលះបង់ចោលបីតិមួយនេះចេញទៀត
ឲ្យសល់នៅតែសមាធិនិងសុខ អ្នកដែលធ្វើបានសម្រេចក្នុងថ្នាក់នេះ
ឈ្មោះថាបានលុះតតិយជ្ឈាន (ឈានទី ៣) ។

៤- ទុកជាដល់ថ្នាក់នេះហើយ សេចក្តីសុខក៏នៅជាបឋមគ្រោត-

គ្រាតទៀត ព្រោះថាបើសុខនៅមាន ទុក្ខក៏គង់មានមកមួយថ្ងៃមិនខាន
 ព្រោះថាទុក្ខនិងសុខជាគូនឹងគ្នា បានជាត្រូវលះចោលសេចក្តីសុខចេញ
 ទៀត ឲ្យនៅតែសមាធិនិងឧបេក្ខគឺនៅព្រងើយមិនរវល់ដល់អ្វីទាំងអស់
 នៅមានដួងចិត្តតែមួយតម្កល់នឹង ហៅថា "ឯកគ្គតា" នេះចាត់ថាបានលុះ
 ចតុត្ថជ្ឈាន (ឈានទី ៤) ។

តាមន័យនេះឃើញថា ពាក្យដែលហៅថា ឈាន នោះ ទុកជាធ្វើ
 ពិបាកយ៉ាងណាក្តី ការដែលចូលចិត្តលក្ខណៈរបស់ឈានហើយ មិន
 ពិបាកដូចយើងគិតខ្លាចមកនោះទេ ព្រោះសេចក្តីអធិប្បាយទាំងប៉ុន្មាននឹង
 ជួយឲ្យអ្នកមើលចូលចិត្តលក្ខណៈរបស់រូបជ្ឈាន ដោយមិនពិបាកឡើយ
 នឹងរៀបជាប្រៀបលក្ខណៈឈានទាំង ៤ នេះឲ្យច្បាស់ ដើម្បីឲ្យអ្នកមើល
 មានគតិវិជ្ជាថា ឈាននោះ គឺដួងចិត្តជាថ្នាក់ៗ ទាល់តែសល់នៅបណ្តាល
 ដែលជាបស់ល្អបំផុតនោះឯង ។

បិត្តមនុស្សធម្មតា

- | | |
|-------------------|-------------------|
| ១- សមាធិ | ៦- កាមច្ឆន្ទ |
| ២- បីតិ | ៧- ព្យាបាទ |
| ៣- វិតក្ក | ៨- បីនមិទ្ធ |
| ៤- សុខ | ៩- ឧទ្ធចក្កកុក្ខ |
| ៥- វិចារ | ១០- វិចិត្តិក្ខ ។ |

បិត្តអក្សរៈបឋមជ្ឈាន

- | | |
|-----------|-------------|
| ១- សមាធិ | ៦- |
| ២- បីតិ | ៧- |
| ៣- វិតក្ក | ៨- |
| ៤- សុខ | ៩- |
| ៥- វិចារ | ១០- ។ |

បិត្តអក្សរៈទុតិយជ្ឈាន

- | | |
|----------|-----------|
| ១- សមាធិ | ៦- |
| ២- បីតិ | ៧- |
| ៣- | ៨- |
| ៤- សុខ | ៩- |
| ៥- | ១០- |

បិត្តអក្សរៈតតិយជ្ឈាន

- | | |
|----------|-------------|
| ១- សមាធិ | ៦- |
| ២- | ៧- |
| ៣- | ៨- |
| ៤- សុខ | ៩- |
| ៥- | ១០- ។ |

បិត្តអ្នកលុះបិត្តត្រូវ

- | | |
|----------|-----------|
| ១- សមាធិ | ៦- |
| ២- | ៧- |
| ៣- | ៨- |
| ៤- | ៩- |
| ៥- | ១០- |

១- អធិប្បាយពីអរូបជ្ឈាន

ឈានទាំង ៤ ដែលពោលមកខាងដើមនោះ ហៅថាអរូបជ្ឈាន ព្រោះ អាស្រ័យនូវវត្ថុដែលមានរូប គឺកសិណជាគ្រឿងជួយ បើអ្នកធ្វើធ្លាប់ ចម្រើនឈានទាំង ៤ ទាល់តែថ្នាក់វេលាណា បើត្រូវការធ្វើនឹងធ្វើបាន សម្រេចមួយរំពេច ត្រូវហាត់ចម្រើនរបស់ដែលពិបាកនិងល្អិតតឡើងទៅ ទៀត គឺលើកកសិណចោលចេញ ចូលឈានមិនបាច់ប្រើកសិណតទៅ បាន ហៅថា អរូបជ្ឈានៗ មាន ៤ ប្រការគឺ:

១- យកអាកាសជាអារម្មណ៍ គឺជញ្ជីងនឹកថា អាកាសៗ ជាធម្ម- ជាតិមិនមានអ្វីជាទីបំផុត កុំឲ្យនឹកដល់បដិភាគនិមិត្ត និងរូបជាអារម្មណ៍ ឡើយ ហៅថា អាកាសាណញ្ចាយតនជ្ឈាន ។

២- ឈប់លើកការជញ្ជីងដល់អាកាសចេញ ត្រូវជញ្ជីងដល់

វិញ្ញាណតែមួយមុខថា វិញ្ញាណៗ ជាធម្មជាតិគ្មានទីបំផុត ហៅថា
វិញ្ញាណញាយតនដ្ឋាន ។

៣- ឈប់លើកការជញ្ជឹងដល់វិញ្ញាណចេញ កុំនឹកដល់អ្វីឲ្យ
សោះ ធ្វើដូចចិត្តតម្កល់ឲ្យនឹង កុំឲ្យមានអ្វីមកប៉ះពាល់ ហៅថា អា-
តិញ្ញាញាយតនដ្ឋាន ។

៤- កាលណាដួងចិត្ត តម្កល់នឹងនៅក្នុងឈានយ៉ាងល្អិតបំផុត
ដូច្នេះហើយបុគ្គលដែលចម្រើនឈាននោះ ក៏បាននៅក្នុងភាវៈដែលរាប់ចូល
ជាវិសេសមួយ ពោលគឺមានសេចក្តីដឹងខ្លួនយ៉ាងតិចបំផុត ហាក់ដូចជា
មិនដឹងខ្លួនសោះឡើយ ។ អ្នកណាទៅវាយដំដូចម្តេចក៏មិនដឹងខ្លួនដែរ
តែជីវិតគង់មាននៅឡើយ ឈានក្នុងទីជាន់ខ្ពស់បំផុតនេះហៅថា នេវ-
សញ្ញាណសញ្ញាយតនដ្ឋាន គឺថានឹងមានសញ្ញា (conscient)
ក៏ថាមិនបានឬនឹងថាគ្មានសញ្ញា (inconscient) ក៏មិនមែន សូមអ្នកដែល
មើលសៀវភៅនេះគួរយល់ថា វិធីផ្សេងៗ តាំងពីកសិណទៅដល់ឈាន
នោះសុទ្ធតែជាវិធីហ្វឹកហ្វឺនដួងចិត្តជាថ្នាក់ៗតទៅ អ្នកដែលហ្វឹកហ្វឺនចិត្ត
ដូច្នេះហើយ ដួងចិត្តតែងតែមានអំណាចជាទីបំផុត នឹងប្រើអធិដ្ឋានធ្វើអ្វីៗ
ក៏បាន ដូចមានពណ៌នាតទៅ ក្នុងចំណែកវិជ្ជា ៨ ប្រការ វេលាណាមិន
ត្រូវការប្រើអំណាចដួងចិត្ត ក៏ជាមនុស្សធម្មតា តែបើត្រូវការប្រើក៏ចូល
ឈានមួយរំពេចបាន មិនថាថ្នាក់ណា ហេតុនេះបានជារាប់ថាមានគ្រឿង

ប្រដាប់យ៉ាងប្រសើរ សម្រាប់ធ្វើការដែលមនុស្សធម្មតាធ្វើពុំបាន ព្រោះ
ហេតុនេះបានជាថាកសិណនិងឈាន ជាកាំដណ្តើរដំបូងរបស់វិជ្ជា ៨
ប្រការ ។

សេចក្តីបរិយាយពីលទ្ធិយោគីនិងកសិណហើយនិងឈាន ដូចមាន
មកហើយនោះក៏ល្អមសមគួរហើយ តពីនេះនឹងបានបរិយាយចំណែកវិជ្ជា
៨ ប្រការជាខ្លីៗ សម្រាប់ប្រដាប់សតិបញ្ញាបារមីរបស់អ្នកមើលតទៅ ។

វិជ្ជាប្រការទី ១

វិបស្សនាញាណ

វិបស្សនាញាណ មានចំណែកចែកចេញជា ៩ យ៉ាងគឺ៖

- ១- ឧទយព្វយានុបស្សនាញាណ ប្រាជ្ញាពឹងឃើញ
សេចក្តីកើតនិងរលត់នៃសង្ខារ
- ២- កត្តានុបស្សនាញាណ ប្រាជ្ញាពឹងឃើញសេចក្តី
រលត់នៃសង្ខារ
- ៣- កយតុប្បដ្ឋានញាណ ប្រាជ្ញាពឹងឃើញសង្ខារថា
គួរឲ្យខ្ចាច
- ៤- អាទីនវានុបស្សនាញាណ ប្រាជ្ញាពឹងឃើញ
ទោសនៃសង្ខារ

៥- ធិត្តិទានុបស្សនាញ្ញាណ ប្រាជ្ញាវិធីឃើញនូវ
សង្ខារថាគួរនឿយណាយជិនឆ្លង

៦- មុច្ឆិតុកម្យតាញ្ញាណ ប្រាជ្ញាវិធីដោយមានប្រាជ្ញា
នឹងចង់ចេញឲ្យផុតទៅ

៧- បដិសម្ពាទានុបស្សនាញ្ញាណ ប្រាជ្ញាវិធីគិតរកផ្លូវ
រកឧបាយ

៨- សម្ពារុបេក្ខាញ្ញាណ ប្រាជ្ញាវិធីដោយសេចក្តីព្រងើយ
កន្តើយក្នុងសង្ខារ

៩- សច្ចានុលោមិកញ្ញាណ ប្រាជ្ញាប្រព្រឹត្តទៅដោយ
សមគួរដល់ការកំណត់ដឹងនូវអរិយសច្ច ។

តាមសេចក្តីអធិប្បាយ របស់សម្តេចព្រះមហាសមណវជិរញ្ញាណ-
វរោរស ទ្រង់ធ្វើអត្ថាធិប្បាយទុកថា ញ្ញាណទី ១ វិធីឃើញសេចក្តីកើត
និងសេចក្តីរលត់នៃសង្ខារ ។ ញ្ញាណទី ២ លើកលែងវិធីដល់សេចក្តី
កើត វិធីយកជាអារម្មណ៍ចំពោះតែសេចក្តីរលត់នៃសង្ខារនោះវិញ ។
ញ្ញាណទី ៣ វិធីឃើញសង្ខារនោះមានសេចក្តីរលត់ជាប្រាកដ គួរឲ្យ
ខ្លាច ដូចខ្លាចសត្វសាហាវមានសីហៈជាដើម ។ ញ្ញាណទី ៤ វិធីឃើញ
ទោសនៃសង្ខារនោះដូចជាផ្ទះដែលភ្លើងឆេះហើយ ។ ញ្ញាណទី ៥
វិធីដល់សង្ខារដែលនាំឲ្យមានទោសក៏នឿយណាយជិនឆ្លង ។ ញ្ញាណ

ទី ៦ រំពឹងចង់ចេញចាកពីសង្ខារ ដែលបាននឿយណាយហើយនោះ ដូចជាសត្វត្រូវអន្ទាក់ចង់តែឲ្យរួចចេញពីអន្ទាក់ ។ ញាណទី ៧ រំពឹងដោយពិចារណាគ្រិះរិះកង្វល់ចេញឲ្យផុតពីសង្ខារ ដូចជាសត្វដែលហៅថាសមុទ្រ-សកុណីចុះលេងក្នុងសមុទ្រ ។ ញាណទី ៨ រំពឹងដោយសេចក្តីព្រងើយកន្តើយក្នុងសង្ខារ ដូចជាបុរសដែលមិនអើពើនឹងករិយាដែលបានលែងគ្នាហើយនោះ ។ ញាណទី ៩ រំពឹងទៅដោយខណៈនៃចិត្តដែលឈ្មោះថាអនុលោមកើតឡើង ក្នុងលំដាប់មនោទ្វារវដ្តនេះ កាត់នូវវត្ថុដែលកើតឡើងក្នុងខណៈដែលអរិយមគ្គនឹងកើតជាទីបំផុតនៃសង្ខារុបេក្ខញាណ ។

សេចក្តីអធិប្បាយរបស់សម្តេចព្រះមហាសមណៈអស់តែប៉ុណ្ណោះ ។

បើយើងពិចារណាមើលឲ្យល្អ នឹងឃើញថាធម៌ទាំងឡាយរបស់ព្រះពុទ្ធជាម្ចាស់គ្រប់ៗ ក្រៅពីធម៌ដទៃទៀតដែលគួរសរសើរមកហើយនោះ នៅមានធម៌ដែលគួរសរសើរជាទីបំផុត គឺវិជ្ជា ៨ ប្រការនេះ គួរសរសើរណាស់ ព្រោះរៀបរៀងជាលំដាប់ទុកល្អណាស់ គឺមានវិបស្សនាញាណជាខាងដើម ហើយមានអាសវក្ខយញាណជាទីបំផុត ញាណទាំង ២ នេះបើគ្រិះរិះគិតឲ្យល្អិតទៅឃើញថាញាណទាំង ២ ប្រការនេះ ជាគោលសំខាន់បំផុតក្នុងវិជ្ជា ៨ ប្រការ បើខ្វះញាណទាំង ២ នេះហើយ វិជ្ជាទាំង ៦ ប្រការនោះ មិនប្រព្រឹត្តទៅតាមធម៌បានឡើយ ត្រឡប់ជាគ្រឿងប្រដាប់ សម្រាប់ធ្វើការទុច្ចរិតទៅវិញ ។

អ្នកមើលគង់យល់ថា ការតែងសៀវភៅនេះ រៀបរៀងក្នុងពួកផ្លូវ
 បុគ្គលាធិដ្ឋាន ពោលគឺនឹងពិសោធឲ្យឃើញថា ព្រះពុទ្ធជាម្ចាស់មាន
 បុទ្ធិពិតមែន សម្តែងបាដិហារិយ៍បានក្រៃលែងជាងមនុស្សធម្មតា ទ្រង់
 មានទិព្វសោត ទ្រង់រព្វកជាតិបានហើយ ទ្រង់មានទិព្វចក្ខុឃើញធុះ
 ផែនដី និងទីកំបាំងពិតមែន សាវ័ករបស់ព្រះអង្គដែលលុះវិជ្ជាទាំង ៨ នេះ
 ក៏អាចធ្វើបានដូចគ្នាជាពិត រួមសេចក្តីថាមនុស្សយើងបើបានហ្វឹកហ្វឺនប្រ-
 ដៅចិត្ត (developer) តាមគោលវិជ្ជា ៨ ប្រការនេះហើយបើមានបុទ្ធិតែជះ
 យ៉ាងតិច ក៏អាចមើលធុះកំដែងបានឬក៏ព្រួយសំឡេងពីឆ្ងាយលើសវិស័យ
 ត្រចៀកមនុស្សធម្មតាដែលនឹងឮបាននោះ (មិនបាច់ប្រើទូរសព្ទ) ។

គ្រានេះនឹងកើតមានពាក្យសិកសៀតមកថា បើមនុស្សយើងអាច
 ធ្វើបានដល់ទីនេះហើយ ហេតុអ្វីមនុស្សក្នុងលោកក៏ទៅយកចិត្តទុកដាក់
 រៀនវិជ្ជាផ្សេងៗទៅវិញ មិនរៀនវិជ្ជាទាំង ៨ ប្រការនេះឲ្យសម្រេចទៅ
 នឹងបានទិព្វចក្ខុមើលល្បឿនលេងស៊ីសង់ជាប្រាក់ យកឈ្នះឲ្យបានប្រាក់
 មកធ្វើជាសេដ្ឋី បើមានប៉ូលីសឬសង្គមមកចាប់ ក៏សម្តែងបុទ្ធិហោះឬ
 មុជជ្រែកដីទៅ ឬទៅស្រុកមូណាកូរ លេងល្បឿននៅទីមង្គលតេកាឡូរឲ្យ
 ឈ្នះ កើបយកប្រាក់ទាំងលានទាំងកោដិមកធ្វើជាមហាសេដ្ឋី ពួកបារាំង
 ដែលមិនជឿក្នុងវិជ្ជានេះ ក៏សួរថាដូចជាប្រទេសឥណ្ឌា មានយោគី

ពាសពេញនៅតាមភ្នំហិមាល័យ សុទ្ធតែអ្នកខ្លួនថាធ្វើយ៉ាងនោះយ៉ាងនេះ
 បាន ហេតុអ្វីក៏មិនធ្វើឲ្យស្រុកឥណ្ឌៀររួចពីអំណាចអង្គភាពទៅជាឯករាជ្យ
 ជាមហាប្រទេសជាធំក្នុងលោកទៅ? ពាក្យសិកសៀតឯទៀតៗ ក្រៅ
 ពីនេះនៅមានជាច្រើន តែយើងអាចតបដោះស្រាយដោយងាយ គឺថា
 មនោមយិទ្ធិ ឬឥទ្ធិវិធី ឬទិព្វសោត និងធម៌ប្រការឯទៀតដែលមានក្នុងវិជ្ជា
 ទាំង ៨ នោះ បើមិនទាន់សម្រេចវិជ្ជាដំបូងគឺវិបស្សនាញាណទេ ក៏ពុំ
 អាចចម្រើនឲ្យវិជ្ជាទាំងនេះកើតបានឡើយ ។

យើងចូរសង្កេតម្យ៉ាងទៀត ថាធម៌របស់ព្រះពុទ្ធជាម្ចាស់គ្រប់ៗ
 ប្រៀបដូចដាវដែលមុត អាចយកទៅប្រើការក្នុងផ្លូវល្អឬផ្លូវខូចកាចក៏បាន
 តែថាធម៌របស់ព្រះពុទ្ធជាម្ចាស់ មិនបានសម្រាប់ទុកឲ្យប្រើក្នុងផ្លូវខុសទេ
 បានជាមានលក្ខខណ្ឌបង្ការទុក ដូចជាវិជ្ជា ៨ ប្រការនេះ មនុស្សដែល
 នឹងចម្រើនបាន ចំពោះតែមនុស្សដែលមានប្រាជ្ញា រំពឹងឃើញសេចក្តីកើត
 សេចក្តីរលត់ ឃើញសង្ខារគួរឲ្យខ្លាច ឃើញទោសជិនឆ្លង់ចង់តែចៀស
 ចេញឲ្យផុតពីសង្ខារ ពិចារណាក្នុងផ្លូវនឹងធ្វើព្រងើយកន្តើយ ក្នុងទីបំផុត
 មានប្រាជ្ញាកំណត់ដឹងអរិយសច្ច អ្នកដែលមានប្រាជ្ញាដូចពោលមកនេះជា
 អ្នកមានចិត្តប្រាជ្ញាតិចឆ្ងាយពីកាមតណ្ហា ប្រាកដជាមិនប្រើឥទ្ធិវិធីឬទិព្វ-
 សោត ទិព្វចក្ខុ ក្នុងផ្លូវស្វែងរកប្រយោជន៍របស់ខ្លួន ហើយធ្វើឲ្យខូចខាត

អន្តរាយរបស់អ្នកដទៃនោះឡើយ ហេតុដូច្នេះមនុស្សយើងនឹងរៀនឥទ្ធិវិធី,
ទិព្វសោត ទិព្វចក្ខុ ឲ្យសម្រេចបាន ដើម្បីយកទៅប្រើក្នុងការ
រកលាភដូចមានពោលមកនេះ ពុំអាចចម្រើនបានឡើយ ព្រោះមនុស្ស
ដែលមានសេចក្តីគិតដូច្នោះ ហៅថាប្រាសចាកវិបស្សនាញាណដែលជា
គ្រឿងឧបករណ៍របស់វិជ្ជាឯទៀត ។

ដូចជារាជការក្នុងស្រុក មិនអនុញ្ញាតឲ្យអ្នកណាមានកាំភ្លើងឥត
ច្បាប់ លុះតែឈ្មោះនោះមានលក្ខណ៍ ជាមនុស្សមានកេរ្តិ៍ឈ្មោះល្អពិត
មិនបានយកទៅប្រើខុសច្បាប់ ទើបរាជការអនុញ្ញាតឲ្យច្បាប់កាន់កាំភ្លើង
បាន យ៉ាងដូចម្តេចមិញ ខាងធម៌ក៏ដូចគ្នា ព្រះពុទ្ធជាម្ចាស់ទ្រង់មិន
អនុញ្ញាតឲ្យអ្នកណាមានឥទ្ធិវិធី ទិព្វសោតឬទិព្វចក្ខុបាន ព្រោះក្រែងយក
វិជ្ជាដ៏ប្រសើរនេះ ទៅប្រើក្នុងផ្លូវដែលធ្វើឲ្យខូចប្រយោជន៍ លុះតែ
មនុស្សនោះមានវិបស្សនាញាណជាមុន បានចម្រើនវិជ្ជាទាំងនេះបាន
ព្រោះវិបស្សនាញាណប្រដូចនឹងកេរ្តិ៍ឈ្មោះដែលល្អពិតជាមិនយកទៅប្រើ
ក្នុងការដែលធ្វើឲ្យអន្តរាយដល់អ្នកទាំងពួង ។

រួមសេចក្តី ការរៀនវិជ្ជា ៨ ប្រការនេះ នឹងសម្រេចបាន

១- លុះតែជឿជាក់ថា មិននាំយកទៅប្រើក្នុងផ្លូវខុស មុននឹងឲ្យ
ជឿនេះត្រូវធ្វើឲ្យបានសម្រេចវិបស្សនាញាណសិន,

២- ត្រូវមានចិត្តប្រាថ្នាឲ្យបានលុះអាសវក្ខយញ្ញាណជាទីបំផុត
ពោលគឺត្រូវធ្វើចិត្តរបស់ខ្លួនឲ្យផុតចាកគ្រឿងសៅហ្មងទាំងឡាយ ហេតុ
នេះហើយបានជាធម៌ពួកនេះ ត្រូវឲ្យមានវិបស្សនាញ្ញាណជាដំបូង និង
អាសវក្ខយញ្ញាណជាបរិយោសាននោះទុកជាត្រូវណាស់ ។

គ្រានេះមានបញ្ហា ២ ប្រការគឺ

១- ពួកអសុរ ដែលមានចិត្តបាបអាក្រក់ ហេតុអ្វីក៏ហោះបាន?

២- បើចាំឲ្យសម្រេចវិបស្សនាញ្ញាណជាមុន បានធ្វើវិជ្ជាឯទៀត
បាននោះ ធម៌ពួកនេះនឹងមិនជាប្រយោជន៍អ្វី ដល់មនុស្សសម័យនេះឡើយ
ព្រោះក្នុងសម័យនេះ រកអ្នកដែលបានសម្រេចវិបស្សនាញ្ញាណនោះពិបាក
ណាស់ ។

សូមតបបញ្ហា ២ ១ នេះដូច្នេះ

១១- ពីរឿងអសុរហោះបាននោះមិនខុសពីសត្វស្លាបហើរទេ
ក្នុងរឿងនេះព្រះពុទ្ធឃោសាចារ្យ ដែលជាអ្នកចនាគម្ពីរវិសុទ្ធិមគ្គ កាល
លោកតែងគម្ពីរក៏បានរឭកដល់បញ្ហានេះដែរ បានជាលោកចារឹកទុកថា
ការហោះនោះមិនមែនតែបានឥទ្ធិវិជ្ជាក្នុងវិជ្ជា ៨ ប្រការបានហោះបាននោះ
ទេ នៅមានផ្លូវឲ្យហោះបានទៀត ពោលគឺបូព៌ាដែលកើតដោយផល
កម្ម ដូចជាសត្វស្លាបឬយក្សដែលជាពួកអសុរ ឬបូព៌ាដែលកើតដោយ

វិជ្ជាការ ដូចជាក្នុងសម័យនេះប្រៀបនឹងយន្តហោះ ឯអសុរហោះបាន
នោះព្រះពុទ្ធឃោសាចារ្យ ពោលថាជាអំណាចនៃកម្ម ។

១២- នោះយើងត្រូវយកវិជ្ជា ៨ ប្រការនេះ ប្រដូចនូវគ្រឿងយន្ត
ដែលប្រើប្រងអេស្បង់ អ្នកដែលមានគ្រឿងបែបនេះបើគ្មានប្រងអេស្បង់
នឹងយកប្រងកាតប្រើក៏បាន តែម៉ាស៊ីនដើរមិនហ័សឆាប់ដូចប្រងអេស្បង់
បើប្រសិនជាយកទឹកទៅប្រើវិញម៉ាស៊ីននោះក៏ដើរពុំបានឡើយ ឬបើមាន
ខ្សាច់លាយជាច្រើនផង ក៏រឹតតែនាំឲ្យខូចម៉ាស៊ីនថែមទៀត វិបស្សនា-
ញាណប្រៀបដូចអេស្បង់ សម្រាប់ប្រើចំពោះតែគ្រឿងយន្តគឺវិជ្ជា ៨ ប្រ-
ការនេះ អ្នកដែលមានវិបស្សនាញាណប្រាកដនោះ ដូចមានប្រងអេស្បង់
ទើបអាចធ្វើវិជ្ជា ៨ ប្រការ ដែលប្រៀបដូចគ្រឿងយន្តឲ្យដើរបានយ៉ាង
ស្រួលជាទីបំផុត បើប្រសិនជាកប្រងអេស្បង់មិនបាន ឬមិនចេះប្រើយក
ប្រងកាតមកប្រើជំនួសគ្រឿងយន្តក៏គង់ដើរបានខ្លះ ដូចជាអ្នកដែលមិន
ចេះស្គាល់វិបស្សនាញាណ ឬមិនអាចប្រើវិបស្សនាញាណបាន នឹងយក
ធម៌ឯទៀតដែលមានកម្លាំងតិចជាង ដូចជាមេត្តា ករុណា ឬធម៌ណាដែល
ជាកុសល ក៏អាចនឹងធ្វើវិជ្ជា ៨ ប្រការនេះឲ្យសម្រេចបានខ្លះដែរ តែមិន
អាចធ្វើឲ្យបានដូចវិបស្សនាញាណទេ ។

វិជ្ជា ៨ ប្រការជាធម៌ដែលបែកជាមែកជាធាង ចេញមកពីអភិញ្ញា

អភិញ្ញានោះ តាមគម្ពីររបស់ព្រះពុទ្ធឃោសាចារ្យថាមាន ៥ គឺ ឥន្ទ្រិធិ
សម្តែងឫទ្ធិបាន ទិព្វសោត ត្រចៀកទិព្វ ចេតោបរិយញ្ញាណ ដឹងចិត្ត
អ្នកដទៃ បុព្វេនិវាសានុស្សតិញ្ញាណ ពួកជាតិបាន ទិព្វចក្ខុ
ភ្នែកទិព្វ បើតាមព្រះនិពន្ធរបស់សម្តេចមហាសមណៈ ថាមាន ៦ គឺបញ្ចូល
អាសវក្ខយញ្ញាណ ចេះធ្វើអាសវៈឲ្យអស់ទៅ តាមសេចក្តីក្នុងព្រះ
និពន្ធព្រះបរមសម្តេចធិកថារបស់សម្តេចព្រះបរមានុជិតជិនោរស មាន
សេចក្តីធ្វើឲ្យចូលចិត្តថា អភិញ្ញាទាំងនេះ កាលក្នុងសម័យមុនព្រះពុទ្ធជា
ម្ចាស់ ក៏មានអ្នកបានសម្រេចខ្លះហើយ ដូចជាតាបសទាំងឡាយក្នុងគ្រា
នោះក៏អាចហោះហើរដើរលើអាកាសបាន តែនឹងធ្វើឲ្យបានល្អស្មើនឹងព្រះ
ពុទ្ធជាម្ចាស់នោះគ្មាន ទុកជាធ្វើប្រការឯទៀតបាន ក៏គង់នៅជាប់ត្រឹមប្រ-
ការ ៦ គឺ អាសវក្ខយញ្ញាណ គិតធ្វើទៅពុំរួច បានជាគិតថាការដែល
នឹងធ្វើអាសវៈឲ្យអស់ទៅជាប្រាកដនោះ ត្រូវធ្វើរាងកាយឲ្យលំបាក គឺយក
ភ្លើងមកឆ្អើរកាយ អត់អាហារទាល់តែស្លាប់ លទ្ធិអត្តកិលមថានុយោគ ក៏
កើតមានឡើងដោយប្រការដូច្នេះ ដល់មកសម័យព្រះពុទ្ធជាម្ចាស់ ទ្រង់
បានរកឃើញវិបស្សនាញ្ញាណ ដែលជាកូនសោដ៏សំខាន់ ហើយបាន
ទាំងមនោមយិទ្ធិមកមួយទៀត ទើបបង្កើតជាវិជ្ជា ៨ ប្រការឡើង ធ្វើ
ឲ្យអភិញ្ញាផ្សេងៗ មានទម្ងន់ជាច្រើនថែមទៀត ពួកតាបសដែលចម្រើន

អភិញ្ញា ក្នុងសម័យមុនព្រះពុទ្ធជាម្ចាស់ ក៏មានតាំងចិត្តបដិបត្តិតាមគោល
 វិបស្សនាញាណមកហើយដែរ តែរកឲ្យឃើញជាប្រាកដនោះពុំបាន ក៏
 ដូចជាគ្រឿងម៉ាស៊ីនប្រើនឹងប្រេងកាត តែងតែមានសេចក្តីពិបាក ឬក៏
 សម្រេចបានយ៉ាងជ្រលិះៗ ។

តាមលទ្ធិរបស់យោគី គេគ្មានគោលជាប្រាកដ ដូចវិបស្សនាញាណ
 របស់យើងទេ តែគេក៏មានរបៀបច្បាប់ដ៏សំខាន់ជាដើមថា ការរៀនវិជ្ជា
 រកអំណាចសម្រាប់ខ្លួនដូច្នេះតោងមានសេចក្តីចំណង់ដោយស្មោះត្រង់
 (honnêteté dans les intentions) ហើយត្រូវទុកចិត្តឲ្យប្រាកដ ថាមិន
 យកវិជ្ជាទាំងនេះទៅប្រើក្នុងផ្លូវខុស ក្នុងសៀវភៅរបស់យោគីរាមចរកៈ
 ពោលថា ទុកជាមនុស្សធម្មតា ក៏អាចលុះវិជ្ជាផ្សេងៗ ទាំងនេះបាន តែថា
 នឹងលុះបាននោះ ទាល់តែចិត្តរបស់មនុស្សនោះខ្ពស់ហួសធម្មជាតិទាបទៅ
 ហើយ ហើយមានច្បាប់របស់ធម្មជាតិខ្លះៗថា "បើយើងមិនត្រូវការ
 ប្រើអំណាច ជាប្រយោជន៍ផ្ទាល់ខ្លួនរបស់យើងទេ ទើបអំណាចនោះនឹង
 កើតឡើងដល់យើង ហេតុនេះបានជាគេប្រដៅថា ការរៀនវិជ្ជាទាំង
 នេះ ក្នុងថ្នាក់ដំបូងឲ្យមានសេចក្តីទុកចិត្តថា បើយើងបានរៀនសម្រេច
 ហើយ នឹងប្រើវិជ្ជាទាំងនេះជាប្រយោជន៍ដល់មនុស្សដូចគ្នា ប្រយោជន៍
 ដែលយើងនឹងធ្វើឲ្យមនុស្សម្នាក់នោះ ក៏ត្រូវគិតមើលថាប្រយោជន៍នោះ
 នឹងធ្វើឲ្យក្តៅក្រហាយដល់មនុស្សឯទៀតដែរឬទេ ។

ឯវិបស្សនាញាណនេះ បើអ្នកណាមិនសិក្សាដោយចិត្តជាកុសលធម៌
 ទេ ពិតជាពុំអាចធ្វើវិជ្ជាផ្សេងៗ ឲ្យសម្រេចបានឡើយ បើរៀនដោយ
 ចិត្តមិនបរិសុទ្ធគិតយកទៅប្រើការជាប្រយោជន៍របស់ខ្លួនតែមួយហើយនឹង
 ធ្វើឲ្យខូចប្រយោជន៍របស់ទ្រព្យអ្នកដទៃ ដូចជាប្រើសម្រាប់បំបាត់ប្រវត្តិ
 លួចទ្រព្យឬធ្វើទុក្ខគេដោយប្រការផ្សេង ដូចមានពោលមកនេះ ក៏នឹង
 បានតែផល ២ ប្រការគឺ ១- រៀនវិជ្ជានេះមិនសម្រេច ។ ២- នឹងមាន
 ទោសដល់ខ្លួនផង ដូចជាមនុស្សដែលរៀនធ្វើស្នេហ៍ អំពើនិងគុណសៃ
 ផ្សេងៗនោះ ពុំឃើញប្រាកដថាធ្វើអ្វីឲ្យបានសម្រេចជាពិតនោះឡើយ
 ឬក៏នឹងបានទទួលនូវសេចក្តីចម្រើន សេចក្តីសុខអ្វីក៏ទេ អំពីការធ្វើស្នេហ៍
 ធ្វើមេមត់ ធ្វើគុណសៃផ្សេងៗ នេះបារាំងក៏មានចេះដឹងជាច្រើន អ្នកដែល
 រកស៊ីតាមផ្លូវនេះក៏មាន តែមនុស្សអស់នេះបើមិនត្រូវគេសម្លាប់ក៏ទៅជា
 ឆ្មួតលេលាទៅឯងៗ ព្រោះធម្មជាតិក៏តែងតែមានច្បាប់ដូចរាជការក្នុងស្រុក
 ដែរ (Loi de la nature) ហើយមានច្បាប់របស់ធម្មជាតិធ្វើទោសធ្ងន់ជាង
 ច្បាប់សម្រាប់ស្រុកទៀត ។

សេចក្តីបរិយាយមកទាំងនេះ នឹងសម្តែងឲ្យលោកអ្នកមើលស្គាល់
 យល់ច្បាស់លាស់ថា វិបស្សនាញាណ កាលដើមលោកគិតថា មិនបាច់
 មានក៏បានដែរនោះពុំត្រូវទេ ធម៌នេះពិតជាត្រូវការប្រើក្នុងពួកវិជ្ជា ៨

ប្រការជាប្រាកដណាស់ ព្រោះវិបស្សនាញាណ ជាកូនសោដ៏សំខាន់
ដែលនឹងធ្វើឲ្យយើងចូលចិត្តលក្ខណៈរបស់វិជ្ជា ៨ ហើយជាឧបករណ៍
ជួយឲ្យសម្រេចវិជ្ជាផ្សេងៗ ទាំងអស់នោះផង ។

វិជ្ជាប្រការទី ២

យើងបានដឹងសេចក្តីអធិប្បាយមកច្រើនហើយថា ចិត្តមនុស្សមាន
អំណាចលើកាយទាំងមូល ពោលគឺរូបកាយនឹងកម្រើកបាន ដោយ
ប្រការដូចម្តេច ឬមនុស្សយើងនឹងប្រព្រឹត្តល្អ ឬអាក្រក់យ៉ាងណា ក៏
សម្រេចនូវជួនចិត្តទាំងអស់ ព្រោះចិត្តមានអំណាចបង្កាប់អាយតនៈខាង
ក្នុងគ្រប់យ៉ាង ពាក្យនេះជាពាក្យប្រដៅ ដែលយើងបានទទួលរៀន
ធម៌ពីថ្នាក់ដំបូង តែគ្រានេះយើងល្បងពិចារណាថា ក្រៅពីការកម្រើក
តាមប្រក្រតីហើយ តើចិត្តយើងអាចធ្វើអ្វីបានខ្លះ តាមពុទ្ធភាសិតដែលថា
“មនោសេដ្ឋា មនោមយា” នោះតើសំដៅសេចក្តីត្រឹមណា?

តាមវិធីអធិប្បាយរបស់បារាំង គេថាមានធម្មជាតិម្យ៉ាង ហៅថា
ស៊ីបកុងស៊ីយ៉េន្ស៍ (subconscience) នឹងមិនឃើញថា ត្រូវនឹងពាក្យអ្វីក្នុង
សាសនាយើង ទើបសូមប្រែជាបណ្តោះអាសន្ន ទុកសិនថា “អាយតនៈ
ខាងក្រោម” ដែលបារាំងអធិប្បាយថា មនុស្សយើងប្រៀបដូចដុំទឹកកក
អណ្តែតក្នុងទឹកសមុទ្រ យើងមើលឃើញតែត្រឹមភាគខាងលើទឹក ឯភាគ

នៅខាងក្រោមទឹកដែលយើងមើលពុំឃើញនោះ នៅមានទៀតជាច្រើន
 ភាគជាងភាគដែលនៅលើទឹក មនុស្សក៏ដូចគ្នា យើងឃើញមនុស្សថា
 ធ្វើការអ្វីៗអាចធ្វើបានតែត្រឹមណោះ ដែលជាប្រាកដនោះ នៅធ្វើបាន
 ច្រើនជាអនេកទៀត ឧទាហរណ៍ដែលនឹងនាំមកពិសោធក្នុងខនេះនៅ
 មានច្រើន ដូចដែលបានឮនិយាយតាម មកថា វេលាដែលមានភ្លើងឆេះ
 ផ្ទះនោះ មនុស្សម្នាក់លើកទូដែកដាក់ប្រាក់ដែលធ្ងន់ណាស់រួច ដល់ភ្លើង
 លេចវិញនឹងលើកតែម្នាក់ឯងពុំរួច តោងតែហៅគេឯងឲ្យជួយទើបបានរួច
 កិច្ចការខ្លះយើងគិតថាហួសវិស័យនឹងធ្វើបាន តែបើមានអំណាចអ្វីមក
 បង្គាប់ឲ្យយើងធ្វើ យើងក៏ធ្វើបានសម្រេច មនុស្សដែលដើរក្នុងព្រៃអស់
 កម្លាំងណាស់ពុំអាចនឹងដើរតទៅទៀតបាន តែបើឃើញខ្ញុំឬសត្វសាហាវ
 វាដើរមកចំមុខ ក៏អាចរត់បានឆ្ងាយតទៅទៀត ។ មានរឿងក្នុងសៀវភៅ
 អ្នកប្រាជ្ញបារាំង គួរជឿថាគេជាអ្នកប្រាជ្ញ គេមិនកុហកទេ ពោលថា
 មានរោងល្ខោនសត្វមួយកន្លែង ទ្រង់ដែលដាក់សិទ្ធិឆ្ងាយ សិទ្ធិក៏វាត់
 ចេញទៅ ដើរបើលប៉ាល់ទៅតាមថ្នល់ រួចវាក៏ចូលទៅក្នុងផ្ទះផ្សេងៗ
 ហើយបានចូលទៅក្នុងផ្ទះមួយមានមនុស្សខ្លាំងពីកំណើតម្នាក់ដើរពុំរួច លុះ
 ឃើញសិទ្ធិមក ក៏ក្រោករត់បានដូចមនុស្សជា ដល់សិទ្ធិចេញទៅវិញក៏
 ត្រឡប់ខ្លួនដូចដែល រឿងនេះបារាំងអធិប្បាយថា ព្រោះអាយតនៈខាង

ក្រោម "ស៊ីបកុងស៊ីយ៉ង់" ដែលជ្រកពួននៅក្នុងខ្លួនមនុស្សនោះ ឡើង
 មកធ្វើប្រយោជន៍ឲ្យក្នុងវេលាកំពុងត្រូវការជាប្រាកដ តែសេចក្តីត្រូវការ
 នេះ លុះតែខ្លាំងលើសលុបជាងការទាំងពួង លើសពីមនុស្សដែលត្រូវការ
 ជាធម្មតា បានជាបារាំងយកហេតុនេះទុកជាគោលប្រដៅថា បើចង់ធ្វើឲ្យ
 សម្រេចការអ្វីមួយៗ ត្រូវយកចិត្តទុកដាក់ក្នុងការដែលត្រូវការនោះឲ្យខ្លាំង
 ជាបំផុត ពួកជាតិអង់គ្លេសតាំងជាសុភាសិតថា "បើមានសេចក្តីត្រូវការ
 ត្រង់ណា គង់មានផ្លូវចង្វាក់ត្រង់នោះ" (avec de la volonté on atteint le
 but)

យើងគង់តែប្រទះឃើញ អ្នកដែលបានរៀនសិក្សាដូចយើង ប្រលង
 ក៏បានដូចយើង ចំណេះចេះដឹងក៏ស្មើនឹងយើង តែគេធ្វើការបានល្អជាង
 យើង របស់អ្វីដែលយើងធ្វើសម្រេចក្នុង ៣ ម៉ោង គេធ្វើតែ ១ ម៉ោង
 សម្រេច ជួនកាលសម្រេចបានល្អជាងយើងដែលធ្វើទាំង ៣ ម៉ោងនោះ
 ផង ហើយរបស់អ្វីដែលយើងធ្វើមិនកើតសោះ តែគេធ្វើសម្រេចបានយ៉ាង
 អស្ចារ្យ មនុស្សបែបនេះហើយដែលគេចេះនាំយកអាយតនៈខាងក្រោម
 ឡើងមកជួយបាន បារាំងយកចិត្តទុកដាក់ជាបំផុតក្នុងការប្រដៅវិជ្ជាបណ្ឌៈ
 គំនិតរបស់មនុស្ស (education mentale)

ឧទាហរណ៍ផ្សេងៗ ដែលបានបរិយាយមកខាងដើមនេះ ក៏គឺមនោ-

មយិទ្ធិរបស់យើងនេះឯង មិនមែនយ៉ាងឯទៀតឡើយ ពាក្យថាមនោមយិទ្ធិ
 នោះ ឃើញថាត្រង់នឹងភាសាដែលបារាំងហៅថា (volonté) តាមវិធី
 អធិប្បន្នវិទ្យាឃើញថា រូបរាងតែ ជាសំខាន់បំផុត ដែលនឹងបណ្តុះចិត្តឲ្យ
 មានអំណាច គឺហាត់ឲ្យចេះយកអាយតនៈខាងក្រោមឡើងមកប្រើបានខ្លះ
 វិធីបណ្តុះចិត្តបែបយ៉ាងនោះ បារាំងគេបានជ្រើសរើសទុកយ៉ាងពិស្តារ
 លើសពីសេចក្តីដែលពោលមកក្នុងសៀវភៅនេះ ។

បើយើងនឹងសិក្សា ប្រវត្តិរបស់មនុស្ស ដែលលុះដល់ឋានៈដ៏ខ្ពស់
 ឬមនុស្សដែលបានលុះដល់ផលគ្រប់ៗ យ៉ាង ដែលត្រូវការហើយនោះ
 នឹងឃើញថាមនុស្សទាំងនោះ មានចំណង់យ៉ាងខ្លាំងចំពោះផលនោះ
 ហើយខំធ្វើការគ្រប់ៗ យ៉ាង ដើម្បីឲ្យបានសម្រេចនូវផលនោះជាប្រាកដ
 ឯមនុស្សដែលត្រូវធ្វើការឲ្យអស់តែកម្លាំង មិនបានផលសោះឡើយក្នុង
 មួយជីវិតរកសេចក្តីចម្រើនមិនបាន មកពីធ្វើការរាយមាយខ្លួនរបស់ខ្លួនក៏
 មិនដឹងជាចាប់ធ្វើការអ្វីឲ្យប្រាកដ ដូច្នេះតើមនោមយិទ្ធិនឹងកើតឡើងដូច
 ម្តេចបាន យ៉ាងដូចជាព្រះពុទ្ធជាម្ចាស់ ទ្រង់មានលក្ខណៈ តាមហោរ
 ទាយទុកថា នឹងបានត្រាស់ជាព្រះពុទ្ធ ឬនឹងបានជាស្តេចចក្រពត្តិ
 ដែលព្រះអង្គបានត្រាស់ជាព្រះពុទ្ធ ព្រោះព្រះអង្គមានព្រះទ័យបំណង
 ចង់បានត្រាស់ជាព្រះពុទ្ធពិតប្រាកដណាស់ ព្រះអង្គមិនបោះបង់ចោល

នូវព្យាយាមសោះ បានជាបានត្រាស់ជាព្រះពុទ្ធ បើប្រសិនជាព្រះអង្គ
រុញរា ឬព្រះអង្គមានព្រះហឫទ័យចង់បានសម្រេចទាំងសងខាងនោះ
ប្រហែលជាមិនបានសម្រេចជាអ្វីសោះឡើយ ។

បើយើងសង្កេតមើលឲ្យល្អ នឹងឃើញមានមនុស្សខ្លះដែលយកចិត្ត
ព្យាយាមក្នុងការដែលមានប្រាថ្នាជាពិតប្រាកដនោះ ឃើញថាបាន
សម្រេចដូចប្រាថ្នាមែន របស់ដែលគិតថាមិនបាន ត្រឡប់ជាបានវិញ
នេះហើយឲ្យឃើញថាជាគោលរបស់មនោមយិទ្ធិយ៉ាងជាន់ទាប ។

គ្រានេះលល្បងពិចារណាឲ្យខ្ពស់ឡើងបន្តិចទៅទៀត

អ្នកប្រាជ្ញអធិប្បវិទ្យារបស់បារាំង និងពួកយោគីក្នុងឥណ្ឌៀយល់
ឃើញដូចគ្នាថា គំនិតរបស់មនុស្សយើង បែកខ្ចាយចេញមកពីក្នុងខ្លួន
ដូចក្រសែភ្លើងអគ្គិសនី មនុស្សដែលមានសេចក្តីគិតយ៉ាងខ្លាំង ដែល
បារាំងហៅថា (homme-énergique) មនុស្សមាំមួនមានស្មារតីរឹងនោះ
ក្រសែនោះឯងមានកម្លាំងខ្លាំងចេញទៅប៉ះប្រទះរបស់អ្វីៗ ក៏ជាប់នៅ
ដែលអណ្តែតនៅក្នុងអាកាសក៏មាន បើប្រសិនជាមនុស្សច្រើនគ្នានៅក្នុង
ហង់ជាមួយគ្នា មានគំនិតដូចគ្នា ក្រសែនោះក៏កាន់តែខ្លាំងឡើងទៅ
ទៀត តួយ៉ាងរឿងនេះមានច្រើន ដូចយើងទៅនៅជាមួយនឹងមនុស្ស
ដែលមានសេចក្តីសោកជាអចិន្ត្រៃយ៍ ក៏នឹងធ្វើឲ្យយើងសោកក្រៀមក្រំទៅ

ជាមួយផង បើនៅជាមួយនឹងមនុស្សដែលមានសេចក្តីព្យាយាម យើង
ក៏ដឹងថាខ្លួនយើងមានសេចក្តីប្រឹងប្រែងចង់ធ្វើការអ្វីម្យ៉ាងៗ ឡើង យើង
ចូលទៅរកអ្នកមានបណ្តាសក្តិធំ យើងច្រើនតែមានសេចក្តីរន្ធត់ ទុកជាដឹង
ថាលោកមិនបានធ្វើអ្វីខ្លួនទេ លោកនឹងទទួលយើងដោយស្រួលមានមេត្តា
ករុណាក្តី ក៏មិនបាត់នូវសេចក្តីរន្ធត់នោះ ក្នុងផ្ទះឬបន្ទប់ដែលមានមនុស្ស
ធ្លាប់នៅមកមុន ហើយលះបង់ចោលចេញទៅជាយូរ គង់ចោលក្រសែ
គំនិតទុក កាលណាយើងចូលទៅក្នុងផ្ទះឬបន្ទប់នោះ យើងនឹងដឹងខ្លួនថា
មានចិត្តសោកប្តក់សប្បាយរីករាយ ស្រេចនៅផ្ទះឬបន្ទប់ដែលអ្នកនៅមុន
នោះ មានសេចក្តីសោកប្តសប្បាយយ៉ាងណា គេប្រៀបសេចក្តីនេះប្រ-
ដូចយើងបង្ហាត់ភ្លើងទុកចោលក្នុងបន្ទប់មួយ ទុកជាភ្លើងរលត់យូរហើយ
បន្ទប់នោះក៏គង់ចោលចំហាយទុកដែរ អ្នកប្រាជ្ញតាវាសាស្ត្រអធិប្បាយ
តទៅថា ដួងផ្កាយដែលយើងមើលឃើញនៅលើមេឃនោះ មានផ្កាយ
ខ្លះបានធ្លាក់បាត់ទៅយូរៗហើយ តែពន្លឺគង់មាននៅជាប់ទឹកនៃដួងផ្កាយ
នោះជាច្រើនឆ្នាំ យើងចូលទៅក្នុងផ្ទះដែលមានមនុស្សស្លាប់ថ្មីៗ ទុកជា
យើងមិនដឹងជាមុនសោះ យើងគង់ដឹងថាក្នុងចិត្តយើង មានចិត្តស្ងួតស្ងប់
ខុសពីប្រក្រតី រឿងទាំងនេះសម្តែងឲ្យឃើញថា ក្រសែដួងចិត្តមនុស្ស
ខ្លាយទៅគ្រប់អន្លើ បើយើងទៅប៉ះក្រសែណា យើងក៏គង់ដឹងខ្លួនតាម
ដំណើរនោះជាជរាប ក្រែងតែយើងមិនបានសង្កេតឲ្យល្អ ។

មានរឿងរបស់បារាំងមួយរឿងគួរឲ្យស្តាប់ ជាគ្រឿងសម្តែងឲ្យ
 ឃើញថា ក្រសែដួងចិត្តរបស់មនុស្សមានអំណាចត្រឹមណា រឿងនេះ
 កើតក្នុងប្រទេសអាណ្លីម៉ាញ ជាយូរឆ្នាំមកហើយ ថាមានអ្នកមានម្នាក់
 បានជួលជាងដែកមកធ្វើការក្នុងផ្ទះខ្លួន តែដោយសេចក្តីកំណាញ់និងចិត្ត
 ទុច្ចរិត មិនព្រមឲ្យឈ្នួលដែលនៅសល់ជំពាក់ ជាងដែកបានទារជាច្រើន
 ដងមិនបាន ដល់ក្រោយបំផុតបដិសេធថាពុំបានជំពាក់អ្វីសោះ ។ ជាង
 ដែកក៏អស់ផ្លូវនឹងទៅប្តឹងក៏ពុំកើត ព្រោះគ្មានអ្វីជាសម្គាល់តាមច្បាប់ ដល់
 យូរបន្តិច អ្នកមាននោះកើតរោគដេកមិនលក់ រាល់តែយប់ វេលាយាម ២
 ពាក់កណ្តាលអធ្រាត្របានឮតែសូរដំដែកនឹងឆាំងកងរំពង ផ្ទះជាងដែក
 និងផ្ទះអ្នកមាននោះ នៅឆ្ងាយពីគ្នាស្មានជា ៣ គីឡូម៉ែត្រ អ្នកមាននោះ
 កាលពីដើមមកក៏ពុំដែលឮដូច្នេះទេ នឹងថាត្រចៀកខ្លួនពិការក៏ទេ ហេតុ
 អ្វីពេលមុនពាក់កណ្តាលអធ្រាត្រក៏មិនឮសូរ ទើបអញ្ជើញពេទ្យមកត្រួត
 រោគនោះ ជួបជួនជាប្រទះទៅលើពេទ្យចេះដឹងរឿងក្រសែដួងចិត្ត ពេទ្យ
 នោះក៏សួរថា ដែលមានហេតុទាស់ទែងអ្វីនឹងអ្នកណាដែរឬទេ? អ្នកមាន
 នោះក៏រឭកឃើញ ប្រាប់ពេទ្យថា មានទាស់នឹងជាងដែកម្នាក់នៅចម្ងាយ
 ពីផ្ទះខ្លួនទៅស្មាន ៣ គីឡូម៉ែត្រ ពេទ្យបានដឹងហើយ ដល់យប់ពាក់
 កណ្តាលអធ្រាត្រ ក៏ទៅផ្ទះជាងដែកនោះ ប្រទះឃើញជាងដែកកំពុង

ដំដែករងនឹងព្យាបាទ ជាចង្វាក់ៗ នឹងបានដំដែកធ្វើការអ្វីក៏ទេ ពេទ្យក៏ចូល
 ទៅសួរថាហេតុអ្វី ក៏បានជាធ្វើដូច្នេះ ជាងដែកក៏តបថា មានមនុស្ស
 ម្នាក់កោងប្រាក់ឈ្នួលរបស់ខ្ញុំ រាល់យប់វេលាម៉ោង ១ កណ្តាលអធ្រាត្រ
 ខ្ញុំដំដែករងនេះ តាំងចិត្តឲ្យពួងលំនៅអ្នកនោះ ដើម្បីកុំឲ្យដេកបាន ទាល់តែ
 អ្នកនោះសងឈ្នួលដែលជំពាក់ខ្ញុំនោះរួចទើបខ្ញុំឈប់ ។ ពេទ្យបានដឹងការ
 ច្បាស់ ក៏ត្រឡប់មកណែនាំឲ្យអ្នកជំងឺនោះសងឈ្នួលឲ្យគ្រប់ឲ្យជាងដែក
 តាំងពីបានសងរួចហើយមក ក៏ដេកលក់ដរាប មិនឮសូរដំដែកទៀត ។

រឿងនេះជាតួយ៉ាងមួយទៀតក្នុងក្រសែដួងចិត្ត ជាគោលប្រើសម្រាប់
 អធិប្បាយលក្ខណៈរបស់មនោមយិទ្ធិ ។

ក្នុងក្រសែដួងចិត្តនេះ គេអធិប្បាយថា អាចមានជា ២ ថ្នាក់ ថ្នាក់ដំបូង
 មនុស្សយើងបញ្ជូនក្រសែដួងចិត្ត ដូចរឿងដែលនិយាយមកនេះ ថ្នាក់ទី ២
 បើដួងចិត្តមានកម្លាំងខ្លាំង ដោយការហ្វឹកហ្វឺនឬដោយមានព័កំណើតមក
 ក្រសែនោះក៏នឹងផ្សាយចេញទៅឯង មិនបាច់តាំងចិត្តបញ្ជូនទៅទេ ។

តួយ៉ាងដូចជាមនុស្សដែលមានលក្ខណៈមាំមួន ទុកជាមិនតាំងចិត្ត
 ឲ្យមនុស្សខ្លាច ក៏គង់តែមនុស្សខ្លាចដែរ ឬមនុស្សដែលមានលក្ខណៈ
 សម្តីផ្អែមដោយធម្មជាតិមកនោះ តែងតែមានក្រសែដួងចិត្ត ស្រូបយកដួង
 ចិត្តមនុស្សដទៃមករកខ្លួន បើអ្នកណាបានប្រទះច្រើនមានចិត្តស្រឡាញ់

ទុកជាមនុស្សនោះមិនបានតាំងចិត្តឲ្យគេស្រឡាញ់ក៏ដោយ បើមនុស្សទាំង
 ពីរនាក់នោះមកជិតគ្នា ក្រសែនិងក្រសែក៏ទល់គ្នា ក្រសែរបស់អ្នកណា
 ខ្លាំងជាង ក៏សង្កត់ទៅលើអ្នកដែលមានក្រសែតិច ប្រៀបដូចយើងយក
 គោមពណ៌ខៀវនិងពណ៌ក្រហម ទៅដាក់នៅក្នុងទីងងឹតជាមួយគ្នា នៅ
 ទីនោះនឹងមានពន្លឺជាពណ៌ខៀវឬពណ៌ក្រហម ស្រេចនៅគោមពណ៌
 ណាមានពន្លឺភ្លឺខ្លាំងជាង ហេតុដូច្នេះបានជាថា បើយើងយកក្មេងដែល
 ឧស្សាហ៍និងក្មេងខ្ជិលទៅឲ្យនៅជាមួយគ្នា ក៏នឹងធ្វើឲ្យក្មេងខ្ជិលនោះទៅ
 ជាឧស្សាហ៍ទាំង ២ នាក់ ឬធ្វើឲ្យខ្ជិលទាំង ២ នាក់ ស្រេចនូវក្រសែគំនិត
 របស់ក្មេងខាងណាខ្លាំងជាង ក៏ធ្វើឲ្យក្រសែខាងម្ខាងដែលតិច មកតាម
 ក្រសែគំនិតរបស់ខ្លួន ។

សម្តេចព្រះសម្មាសម្ពុទ្ធជាម្ចាស់ ទ្រង់មានមនោមយិទ្ធិខ្លាំងណាស់
 ក្រសែគំនិតរបស់ព្រះអង្គពេញទៅដោយធម៌ព្រហ្មវិហារ ហើយមានព្រះ-
 ហឫទ័យស្រឡាញ់ប្រព្រឹត្តតែក្នុងសេចក្តីល្អ ព្រោះហេតុនេះឯង បើមនុស្ស
 ណាដែលបានចូលមកជិតព្រះអង្គហើយ ទុកជាមានចិត្តកាចយ៉ាងណា
 ណាស់ក៏អាចត្រូវក្រសែដ៏ល្អរបស់ព្រះអង្គ សង្កត់ឲ្យត្រឡប់ទៅជាល្អវិញ
 បានដោយមនោមយិទ្ធិនេះ ដែលព្រះពុទ្ធជាម្ចាស់ទ្រង់ទូន្មានមនុស្សដែល
 ទាបថោកបំផុតឲ្យត្រឡប់ជាមនុស្សល្អបំផុតបានយ៉ាងអស្ចារ្យ បានជាទ្រង់

ព្រះនាមថា "អនុគ្គរោ បុរិសទម្មសារថិ" ខនេះហើយដែលយើងដោះ
ស្រាយប្រស្នាក្នុងព្រះអង្គលិមាល់បានសម្រេច ។

សេចក្តីដែលពោលមកនេះ ជាគោលនៃមនោមយិទ្ធិយ៉ាងខ្ពស់បន្តិច
គ្រានេះ យើងល្បងពិចារណាឲ្យខ្ពស់ឡើងទៅទៀត ពោលគឺក្នុងធម្មវិ-
ភាគបរិច្ឆេទទី ២ ថា មនោមយិទ្ធិនោះមាននិទ្ទេសថា និម្មិតកាយក្រៅពី
កាយនេះបានប្រដូចហូតដាច់ចេញពីស្រោម សម្តេចព្រះមហាសមណៈ
ក្រុមវជិរញ្ញាណវរោរស ទ្រង់ប្រៀបប្រដូចនឹងមនុស្សដែលគិតធ្វើរបស់
ផ្សេងៗ បានសម្រេច យើងល្បងមកស្រាវជ្រាវរកមើល បើមិនគិតប្រៀប
ដូច្នេះ តើមនុស្សយើងនឹងអាចនិម្មិតកាយក្រៅពីកាយនេះប្រដូចហូតដាច់
ចេញពីស្រោម បានពិតឬទេ សេចក្តីនេះព្រះគន្ថរចនាចារ្យរបស់យើង
បានបរិយាយរឿងនេះទុកប្រការដូចម្តេចខ្លះនោះពុំដឹង ហេតុនេះបានជា
សាទៅរកពាក្យរបស់អ្នកប្រាជ្ញខាងផ្លូវអធិប្បក្ខន្ធវិទ្យារបស់បារាំង និងលទ្ធិ
របស់យោគីក្នុងឥណ្ឌាវិញ ។

អ្នកប្រាជ្ញនិងយោគីទាំងនោះ ប្រកាន់ថាកាយរបស់មនុស្សយើង មាន
កាយ ២ គឺ Corps physique ១ និង Corps astral ១ ឯ corps physique
បាននឹងរាងកាយ ដែលប្រកបឡើងដោយធាតុទាំង ៤ ដែលយើងឃើញ
នេះ ត្រង់ corps astral នេះ គេអធិប្បាយទុកប្រហែលនឹងចេតក្ខតរបស់

យើង ហេតុដូច្នេះសូមប្រែពាក្យនេះថា ចេតកូត ដូចបានពោលមកក្នុង សេចក្តីដើម ត្រង់អធិប្បាយគោលចារិកលទ្ធិយោគីនោះហើយ ។

តាមធម្មតា ចេតកូតចេញពីខ្លួនមនុស្សវេលាកំពុងដេកលក់ ឬក្នុង វេលាដែលចិត្តមនុស្សកំពុងតាំងសមាធិយ៉ាងមាំមួន ដែលថាចេតកូត ចេញពីខ្លួនកំពុងដេកលក់នោះចូលចិត្តងាយ គឺគេអធិប្បាយថា របស់ អ្វីផ្សេងៗ ដែលខ្លួនឃើញក្នុងយល់សប្តិរោះ សុទ្ធតែចេតកូតបានប្រទះ ឃើញទាំងអស់ បារាំងដែលយកចិត្តទុកដាក់ក្នុងវិជ្ជានេះ ហើយនិងពួក យោគីទាំងឡាយ បានព្យាយាមស្រាវជ្រាវរកផ្លូវដែលនឹងបង្គាប់ចេតកូត ឲ្យទៅក្នុងទីឯទៀតៗ បានតាមចិត្តបំណង វិធីបង្គាប់និងធ្វើយ៉ាងណានោះ គេធ្វើគោលចារិកស៊ីងឃើញបានជាក់ច្បាស់ថា គេនាំយកទៅពីព្រះពុទ្ធ ជាម្ចាស់ដ៏ប្រាកដ គោលចារិកដែលគេធ្វើទុកនោះមាន ៣ ប្រការគឺ

១- Volonté ដែលត្រូវគ្នានឹងមនោមយិទ្ធិរបស់យើង

២- Vision ដែលត្រូវគ្នានឹងឧត្តហនិមិត្តរបស់យើង

៣- Concentration ដែលត្រូវនឹងសមាធិ ។

ក្នុងសៀវភៅរបស់នាយ អែនដ្រីវឡែង ជាតិអង់គ្លេស ដែលជា អ្នកស្រាវជ្រាវរកសេចក្តីពិតក្នុងវិជ្ជានេះ ពោលទុកមួយខាងទាហរណ៍ យ៉ាងល្អពីការដកកាយ ដូចមានសេចក្តីប្រែទុកតទៅនេះ ។

នាងម៉ារីជាករិយាសង់កូហ្វា មានជំងឺឈឺរោគរបេងរីងវៃជាខ្លាំង ទៅ
 នៅរក្សាខ្លួនឯផ្ទះរក្សាជំងឺ ចម្ងាយពីផ្ទះប្រហែលជាង ១៤ គីឡូម៉ែត្រ មុន
 នឹងអនិច្ចកម្ម មានមួយថ្ងៃស្រ្តីនោះមានចិត្តប្រាថ្នាយ៉ាងខ្លាំង ចង់ឃើញ
 កូនរបស់ខ្លួនពីរនាក់ដែលនៅផ្ទះ តែពេទ្យមិនព្រមឲ្យជួប ព្រោះជំងឺស្រ្តី
 នោះអាចឆ្លងទៅកូនបាន ដល់វេលាម៉ោង ២ ជាងពាក់កណ្តាលអធ្រាត្រ
 ក្នុងយប់នោះ ស្រ្តីនោះមានអាការដូចមនុស្សស្លាប់ មាត់ហា ភ្នែកបើក
 បាត់ដង្ហើមចេញចូល ។ ពេទ្យដែលនៅប្រចាំការ ក៏ពុំអាចដឹងច្បាស់ថា
 ជាស្រ្តីនោះស្លាប់ហើយឬនៅឡើយ ។ លុះព្រឹកឡើងស្រ្តីនោះដឹងខ្លួនដូច
 ជាមនុស្សទើបភ្ញាក់ពីដេក ក៏ប្រាប់ម្តាយខ្លួនថា "យប់មិញទៅនៅនឹង
 កូនទើបមក" ស្រ្តីនោះក៏ស្លាប់ក្នុងវេលាព្រឹកនោះទៅ ។

ចំណែកខាងផ្ទះស្រ្តីដែលកូននៅនោះ វេលាម៉ោង ២ ជាងពាក់
 កណ្តាលអធ្រាត្រក្នុងយប់ដែលស្រ្តីនោះភ្ញាក់ ស្រ្តីដែលជាអ្នករក្សាថែទាំ
 កូននៅផ្ទះនោះភ្ញាក់ឡើង ក្រឡេកទៅឯគ្រែកូនក្មេងដេកនោះ ឃើញ
 ម្តាយក្មេងនោះឈរនៅជិតគ្រែក្មេងដេក ភ្នែកវិលវល់ មាត់គិតចង់និយាយ
 តែមិននិយាយថាអ្វី ខ្លួនក៏ស្រែកសួរថា អ្នកណាមកឈរនៅនោះ ក៏
 ពុំឮឆ្លើយតបមកវិញ ក៏ក្រោកចុះពីគ្រែដើរទៅជិតឃើញម្តាយក្មេងនោះ
 ដើរចេញពីគ្រែទៅតាមទ្វារ ស្រ្តីដែលរក្សាក្មេងនោះក៏ស្រែកឆោឡោឡើង

អ្នកផ្ទះជិតខាងក៏ផ្អើលមកសួរ ស្រ្តីនោះនិយាយប្រាប់តាមដំណើរ អ្នកផ្ទះ
ជិតខាងថាស្រ្តីនោះយល់សប្តិមមើររើរវាយទេ តែស្រ្តីចិញ្ចឹមក្មេងនោះប្រ-
កាន់ម៉ឺនម៉ាត់ថា មិនមែនយល់សប្តិទេ គឺឃើញនឹងភ្នែកប្រាកដ ។

អ្នកប្រាជ្ញដែលពោលរឿងនេះ សន្និដ្ឋានថាប្រាកដជាចេតកូតរបស់
ស្រ្តីនោះ ដែលជិតនឹងស្លាប់នោះគឺ ១ មានប្រាថ្នាចង់ឃើញកូនខ្លាំង
ពេក ជាហេតុឲ្យកើតមនោមយិទ្ធិ ២ ឃើញរូបកូនជាប់នៅនឹងភ្នែក
ដែលជាឧត្តហនិមិត្ត ៣ មានសមាធិជាខ្លាំងបំផុតទាល់តែប្រាកដដូច
មនុស្សស្លាប់ សេចក្តីទាំងនេះចូលក្នុងគោល ៣ ប្រការ ដែលបានពោល
មកខាងដើម ។

ចំណែកខាងផ្លូវព្រះពុទ្ធសាសនារបស់យើង ដែលពោលអំពីការ
ដកកាយនេះ បានអធិប្បាយតាមគម្ពីរវិសុទ្ធិមគ្គ ទុកនៅក្នុងជំពូក៧ទី១៧
ព្រោះជាពួកបូទ្វិដូចគ្នា បានជាពោលទុកក្នុងជំពូកនោះឃើញថានឹងចូល
ចិត្តងាយជាង ។

មានបញ្ហាសល់មួយទៀតថា ការដែលនឹងធ្វើឲ្យក្រសែដួងចិត្តរបស់
យើងមានកម្លាំងខ្លាំងឡើងនោះ តើយើងនឹងគិតធ្វើដោយវិធីណា ។

អ្នកតែងសៀវភៅនេះ ថាខ្លួនពុំបានហាត់ឲ្យបានចេះដឹងអ្វីក្នុងផ្លូវក្រសែ
ដួងចិត្តនោះឡើយ ដែលតែងជារឿងទុកនេះ ក៏ដោយសារបានឃើញ

ក្នុងសៀវភៅឯទៀតៗ ហើយនឹងបានរៀនធ្វើល្បឿនឲ្យឃើញផលមកនោះ
ក៏ទេ ។

ឯក្រសែដួងចិត្ត ដែលនឹងធ្វើឲ្យមានកម្លាំងនោះ ក្នុងថ្នាក់ដំបូង
គោនសម្គាល់ទុកថា មនុស្សគ្រប់រូបតែងតែមានក្រសែដួងចិត្តមានកម្លាំង
ម្យ៉ាងៗ តែកម្លាំងក្រសែដួងចិត្តនោះ ខ្លះក៏គួរប្រាថ្នាយកទុក ខ្លះក៏មិនគួរ
យកទុក បើយើងចែកយ៉ាងសង្ខេប ក្រសែចិត្តមានពីរជំពូកគឺ ជំពូក ១
ដែលស្រូបចូលមក ជំពូក ២ ដែលច្រានចេញទៅ ទាំងពីរជំពូកនេះ
មានទាំងល្អមានទាំងអាក្រក់ ច្របល់គ្នា បើយើងចែកឲ្យល្អិតចេញទៅ
ទៀតដូច្នេះ

ក- ជំពូកស្រូបយកមកយ៉ាងល្អ គឺក្រសែដែលទាញយកដួងចិត្ត
របស់មនុស្សមកឲ្យស្រឡាញ់ខ្លួន មនុស្សដែលមានក្រសែចិត្តបែបនេះ
អ្នកណាឃើញក៏នឹងទប់ទល់ចិត្ត កុំឲ្យស្រឡាញ់នោះពុំបានឡើយ ទុក
ជាមនុស្សនោះ រូបឆោមមិនល្អស្អាតក្តី ឬមិនបានសម្តែងគុណអ្វីដ៏ល្អ ឲ្យ
ឃើញប្រាកដក្តី ក៏នៅតែមានចិត្តស្រឡាញ់ ។

ខ- ជំពូក ស្រូបយកមកដែលមិនគួរគប្បីប្រាថ្នាទុក គឺក្រសែចិត្ត
ដែលទាញយកចិត្តរបស់មនុស្សដូចគ្នា តនឹងបានយកមកឲ្យស្រឡាញ់
ឬក៏មកឲ្យស្អប់ក៏ទេ ទាញយកមកធ្វើឲ្យតែរំខានខ្លួនឯង មនុស្សដែល

មានក្រសែចិត្តបែបនេះ ច្រើនមានមនុស្សចូលចិត្តជួបនិយាយជាមួយ តែ
 នឹងនិយាយដោយពាក្យល្អក៏ទេ ជួបចង់តែចំអកចំអន់ជន្ទជន្ទេញ ឲ្យតែ
 រំខាន ជួនកាលកំហែងថែមទៀត ក្នុងសាលាបង្រៀនយើងគង់ដែលប្រទះ
 ឃើញរឿយៗ មានកូនសិស្សខ្លះ ប្រព្រឹត្តខ្លួនរម្យទេមិនទាស់ទែននឹង
 អ្នកណា ជួនកាលមិនចូលចិត្តគប់សមាគមនឹងអ្នកណា គ្មានអ្នកណា
 ស្អប់ គ្មានអ្នកណាស្រឡាញ់ តែមានមនុស្សចូលចិត្តជន្ទជន្ទេញលេង
 ឲ្យតែរំខាន ខ្លួនយើងបើបានប្រទះមនុស្សបែបនេះក៏មានចិត្តចង់កំហែងធ្វើ
 ឲ្យយំលេង អ្នកដែលជន្ទនឹងបានដឹងខ្លួនថាមកពីហេតុអ្វី បានជាចូលចិត្ត
 ជន្ទមនុស្សនោះ ឯមនុស្សដែលត្រូវគេជន្ទជន្ទេញទៀត ក៏មិនដឹងខ្លួនថា
 ហេតុអ្វីក៏គេចូលចិត្តជន្ទខ្លួន បើយើងដឹងស្គាល់លក្ខណៈរបស់ក្រសែដួងចិត្ត
 ដូច្នេះហើយ យើងនឹងអស់សង្ស័យហើយនឹងចូលចិត្តថាមនុស្សបែបនេះ
 មានក្រសែចិត្តដែលស្រូបទាញយកដួងចិត្តមនុស្សមក ដើម្បីធ្វើឲ្យរំខាន
 តែខ្លួនឯង ក្រសែដួងចិត្តបែបនេះ មិនមានចំពោះតែក្មេងៗ ទេ សឹងមាន
 នៅលើបុគ្គលដែលមានអាយុច្រើនៗផង ហេតុដូច្នេះបានជាមានមនុស្សខ្លះ
 ចាស់ជិតតែនឹងស្លាប់ហើយក៏នៅមានមនុស្សចូលចិត្តជន្ទលេងដែរ ។

គ- ជំពូកដែលច្រានក្រសែចិត្តចេញទៅយ៉ាងល្អនោះ គឺដួងចិត្ត
 ដែលមានអំណាចអ្នកណាចូលមកជិត តែងតែមានចិត្តកោតខ្លាច ជួន

កាលមិនសូវមានមនុស្សហ៊ានចូលជិតផង ព្រោះសេចក្តីខ្លាចមិនមែនមក
 អំពីស្តាប់ទេ អ្នកដែលមានអំណាចវាសនា តែងតែមានក្រសែចិត្តបែបនេះ
 ជាច្រើនក្នុងខ្លួន មនុស្សបែបនេះ ទុកជាយើងដឹងច្បាស់ថា គេមិនប្រើ
 អំណាចធ្វើឲ្យយើងខ្លាចទេ ក៏គង់នៅមានចិត្តកោតខ្លាច ទុកជាគេស្រ-
 ឡាញ់រាប់អានយើងយ៉ាងណាក្តី ក៏នៅតែមិនហ៊ានចូលទៅជិតដែរ ។

ង- ជំពូកដែលបានក្រសែចិត្តចេញទៅ ដែលមិនគួរប្រាថ្នានោះ
 គឺក្រសែដួងចិត្តដែលមិនអាចចូលទៅវេញជួនជាមួយនឹងក្រសែចិត្តរបស់
 អ្នកដទៃ មនុស្សដែលមានក្រសែចិត្តបែបនេះទុកជាមិនបានធ្វើអ្វីឲ្យអ្នកណា
 ស្តាប់ ក៏គ្មានអ្នកណាចូលចិត្ត ក្រសែចិត្តយ៉ាងនេះច្រើនមានមនុស្សស្តាប់
 តាំងពីបានឃើញមុខជាដំបូង ។

ច- ក្រសែដួងចិត្តដែលរាប់ថាល្អជាទីបំផុត ហើយគួរប្រាថ្នាយ៉ាង
 បំផុតនោះ គឺក្រសែចិត្តបែបក. និង គ. ផ្សំចូលគ្នាជាក្រសែចិត្ត ធ្វើឲ្យមនុស្ស
 ស្រឡាញ់ហើយកោតខ្លាចផង បានហៅថាក្រសែចិត្តដ៏ល្អ ដួងចិត្តទាំងនេះ
 កើតមកពីហេតុអ្វីបានជាធ្វើឲ្យមនុស្សមានក្រសែចិត្តខុសពីគ្នាដូច្នេះ?
 ដំណើរដួងចិត្តនេះត្រូវយើងសម្គាល់ទុកថា ដួងចិត្តប្រៀបដូចជាដួងភ្លើង
 ពណ៌សបរិសុទ្ធក្រសែដួងចិត្ត ប្រៀបដូចពន្លឺភ្លើងដែលឆេះពន្លឺនោះជាពណ៌
 អ្វី មានពន្លឺខ្លាំងអម្បាលមានស្រេចតែនឹងយើងយកកញ្ចក់ពណ៌ណាឆ្លុះ

កញ្ចក់ដែលសម្រាប់ឆ្លុះភ្លើងនោះ គឺដូងចិត្តរបស់យើងមានដូច្នេះ ។ ដើម
 ដំបូងយើងមានកញ្ចក់ពីរផ្ទាំងសម្រាប់នឹងធ្វើឲ្យក្រសែចិត្តទន់ឬខ្លាំង តាម
 ត្រូវការ កញ្ចក់ទាំងពីរផ្ទាំងនេះគឺ ១ សេចក្តីព្យាយាម សម្រាប់ជួយឲ្យ
 ក្រសែចិត្តខ្លាំង ២ សេចក្តីរួញរាធ្វើឲ្យក្រសែចិត្តទន់ កញ្ចក់ទាំងពីរនេះនឹង
 ធ្វើឲ្យក្រសែចិត្តខ្លាំង ឬធ្វើឲ្យទន់ក៏បានទាំងពីរផ្លូវ គឺផ្លូវល្អនិងផ្លូវអាក្រក់
 មនុស្សដែលមានព្យាយាម បើជាព្យាយាមខាងផ្លូវល្អក៏ល្អណាស់ បើព្យា-
 យាមខាងផ្លូវអាក្រក់ក៏អាក្រក់ណាស់ មនុស្សដែលមានសេចក្តីរួញរា បើ
 នឹងធ្វើល្អក៏មិនល្អណាស់ បើទុកជាធ្វើអាក្រក់ក៏មិនខ្លាំងលើសលុប ។

ទាំងពីរផ្ទាំងនេះជាកញ្ចក់ជាន់ដើម ។

ឯកញ្ចក់ដែលនឹងផ្លាស់ប្តូរពណ៌ ក្រសែរបស់ដូងចិត្តឲ្យទៅជា ៥ យ៉ាង
 តាំងពីក. ដល់ ច. ដូចបានពោលមកខាងដើមនោះ មាន ៦ ផ្ទាំងដែលរៀប
 ទុកជាគូគ្នាដូចមានតទៅនេះ

- | | |
|------------------------|----------------|
| គូទី ១- សេចក្តីមេត្តា | -សេចក្តីបួស្សា |
| គូទី ២- សេចក្តីក្លាហាន | -សេចក្តីខ្លាច |
| គូទី ៣- សេចក្តីរឹងប៉ឹង | -សេចក្តីទន់ ។ |

សេចក្តីមេត្តា ជាកញ្ចក់ឆ្លុះឲ្យកើតផលក្នុង ១ ក. ពោលគឺមនុស្ស
 ដែលមានសេចក្តីមេត្តា ជាប់ជាប្រក្រតី តែងតែមានមនុស្សទាំងឡាយ

ស្រឡាញ់មិនថាផ្លូវព្រះពុទ្ធសាសនាឬអធ្យាត្រូវឲ្យបួលទ្វិណាៗ ក៏មាន
 គោលសំខាន់ដូចគ្នាថា បើយើងចង់ឲ្យគេស្រឡាញ់យើងត្រូវយើងស្រ-
 ឡាញ់គេមុន អំពីផ្លូវ "មេត្តា" ដែលមនុស្សជាច្រើនចូលចិត្តប្រើគាថា
 ក្រមួន, ប្រេងឬរបស់អ្វីផ្សេងៗ នោះសុទ្ធតែជារបស់បញ្ឆោតមនុស្សលោក
 គោលដែលជាប្រាកដនឹងធ្វើឲ្យសម្រេចផលបានពិតនោះគឺថា "យើងត្រូវ
 តាំងចិត្តឲ្យមាំ ឲ្យមានមេត្តាដល់បុគ្គលដែលយើងត្រូវការឲ្យគេមេត្តាយើង
 នោះ" នេះជាគោលដ៏ពិតប្រាកដរបស់ "ផ្លូវមេត្តា" ក្នុងផ្លូវព្រះពុទ្ធសាសនា
 របស់យើង ប្រកាន់ថាធ្វើបុណ្យហើយត្រូវផ្សាយមេត្តាឲ្យទៅមនុស្សរាល់
 គ្នា ទុកជាមនុស្សដែលជាសត្រូវរបស់ខ្លួនក៏ដោយ តាមផ្លូវសាសនាគ្រិស្ត
 គេក៏មានគោលដូច្នេះដែរ គេមានពាក្យប្រដៅរបស់គេមួយៗ គួរយើងស្តាប់
 សេចក្តីថា "ចូរអ្នកស្រឡាញ់មនុស្សដែលគេស្រឡាញ់អ្នក សេចក្តីពិតក៏
 មិនជាការប្លែកអ្វីទេ អ្នកណាៗ ក៏ធ្វើបាន តែមកចំឡែកនឹងពិបាកធ្វើឲ្យ
 បានជាផលល្អបំផុតនោះ គឺត្រូវស្រឡាញ់រាប់អានមនុស្សដែលគេស្អប់អ្នក
 ផង" សេចក្តីនេះជាផលរបស់មេត្តា ដែលយើងអាចរកបានក្នុងខ្លួនយើង
 មិនបាច់រត់រកអាចារ្យណាប្រដៅឡើយ ។

សេចក្តីខ្ជាប់និងចិត្តទន់ ជាកញ្ចក់ចុះឲ្យកើតផលក្នុង ១ ១. ដូចដែល
 យើងឃើញថាមនុស្សត្រូវជន្នជន្នេញជាប្រក្រតីនោះ ព្រោះមនុស្សនោះ
 មានលក្ខណៈជាមនុស្សខ្ជាប់ហើយចិត្តទន់ ។

សេចក្តីក្លាហានជាមនុស្សចិត្តរឹងប៉ឹងជាកញ្ចក់ចុះឲ្យកើតផលក្នុងខ គ.

សេចក្តីឫស្យា ជាកញ្ចក់ចុះឲ្យកើតផលក្នុងខ ង.

សូមលោកអ្នកមើលសៀវភៅនេះសង្កេតល្បងមើល មនុស្សដែលគ្មាន អ្នកណាចូលចិត្តហើយត្រូវគេស្អប់ជាច្រើននោះ តើមកពីហេតុអ្វី គង់ឃើញ ថាមនុស្សបែបនេះក្នុងចិត្តច្រើនមានសេចក្តីឫស្យាជាប្រក្រតី ជាមនុស្សមិន ចង់ឲ្យអ្នកណាបានប៉ុប៉ងជាងខ្លួន ទុកជាមនុស្សនោះលាក់បំបិទបំបាំង ចិត្តរបស់ខ្លួនអម្បាលម៉ាណក៏មិនសម្រេច ព្រោះក្រសែដួងចិត្តឫស្យានោះ ខ្លាំងជាងក្រសែចិត្តឯទៀត អ្នកដែលមានក្រសែចិត្តយ៉ាងនេះ តែងតែត្រូវ គេស្អប់តាំងពីបានឃើញមុខជាដំបូង កិរិយាវាចាផ្សេងៗ យើងអាចលាក់ បាំងបានខ្លះ តែក្រសែដួងចិត្តនេះនឹងលាក់បាំងទុកពុំបានឡើយ ។

ក្នុងគុណសម្បត្តិទាំងមូលដែលជាទីបំផុតនោះ គឺសេចក្តីមេត្តា, ក្លា ហាន, មាំមួន ទាំង ៣ ប្រការនេះផ្សំគ្នាឡើងកើតជាផលក្នុងខ ច. ដែលជា ក្រសែយ៉ាងល្អគួរប្រាថ្នា បើយកសេចក្តីព្យាយាមបញ្ចូលថែមទៀតក៏នឹង ជួយឲ្យក្រសែដួងចិត្តកាន់តែមានកម្លាំងខ្លាំងឡើង ជាការប្រសើរណាស់ ។

កាលណាយើងពិចារណាមកដល់ត្រឹមនេះហើយ ក៏នឹងពិចារណាត ទៅដល់បញ្ហាដែលថាធ្វើដូចម្តេច នឹងបានក្រសែដួងចិត្តរបស់យើងមាន កម្លាំងខ្លាំង ច្រើនឡើងដោយឆ័យតទៅទៀត រឿងនេះគេបានសរសេរ ជាគោលទុកដូច្នេះ ៖

១ ព្យាយាមលះបង់ចោលកញ្ចក់ដែលមិនល្អទាំង ៤ ផ្ទាំងចេញ គឺ សេចក្តីព្រាង សេចក្តីបូស្សា សេចក្តីខ្លាច និងចិត្តទន់ចេញឲ្យអស់ ទុកនៅតែ ៤ ផ្ទាំងគឺសេចក្តីព្យាយាម សេចក្តីមេត្តា សេចក្តីក្លាហាននិងសេចក្តីរឹងប៉ឹង ។

២ វេលានិយាយនឹងអ្នកណា ឲ្យសម្លឹងមើលភ្នែកអ្នកនោះ ឬអ្នក ដែលស្តាប់យើងនិយាយ ដរាបណាភ្នែកយើងមិនទាន់រឹងល្មមនឹងសម្លឹង ភ្នែកគេត្រង់បានទេ នឹងធ្វើឲ្យក្រវែងដួងចិត្តរបស់យើងឲ្យបានខ្លាំងមាំមួន ពុំបានឡើយ ។

៣ ណែនាំខ្លួនឯង (Auto-suggestion) នោះរឿងនេះជាបញ្ហាធំ បំផុតក្នុងផ្នែកអធិប្បន្នវិទ្យា ហើយជាវិធីដែលអ្នកប្រាជ្ញក្នុងសម័យនេះ យល់ ឃើញព្រមគ្នាថា ជាកាំដណ្តើរដំពិតប្រាកដសម្រាប់នឹងឲ្យបុគ្គលឈាន ឡើងទៅកាន់សេចក្តីសម្រេចបាន រឿងនេះអ្នកតែងសៀវភៅនេះ បានបរិ- យាយអំពីការហ្វឹកហ្វឺនខ្លួនឯង ទុកក្នុងសៀវភៅបង្ហាត់មុនស្ទង់(ខួរក្បាល) ដែលបានបោះពុម្ពលើកទី ២ នោះហើយ ក្នុងសៀវភៅនេះគ្រាន់តែពោល យ៉ាងខ្លីៗ ពីការហ្វឹកហ្វឺនខ្លួនឯង ដែលមានគោលទុកថា ឲ្យយើងនឹក ឬនិយាយខ្លួនឯង ថាយើងជានេះជានោះតាមដែលយើងត្រូវការ ក្នុងការ បណ្តុះកម្លាំងដួងចិត្ត ក៏ត្រូវនឹកឬនិយាយ (ម្នាក់ឯង) ថាដួងចិត្តរបស់ យើងមានកម្លាំង ការនឹកឬនិយាយដូច្នេះជាឧបករណ៍ដ៏សំខាន់ដែលនឹង

ធ្វើក្រសែដួងចិត្តឲ្យមានកម្លាំងឡើង នឹងនាំឲ្យបានសេចក្តីសម្រេចដល់
ការទាំងពួងផង ។

សេចក្តីដែលពោលមកហើយនេះ នឹងជួយឲ្យលោកអ្នកមើលយល់
និងជ្រាប វិធីបណ្តុះក្រសែដួងចិត្ត បើចូលចិត្តយល់ឃើញតាមវិធីទាំងនេះ
នឹងធ្វើល្បឿនមើលខ្វះក៏គួរ ព្រោះមានតែផ្លូវល្អ គ្មានផ្លូវឲ្យអន្តរាយឡើយ ។

តម្លើងនេះ នឹងនាំយកសេចក្តីអធិប្បាយរបស់យោគីពីការរក្សារោគ
ដោយអំណាចដួងចិត្ត មកទុកក្នុងទីនេះ ដើម្បីឲ្យលោកអ្នកមើលប្រកប
នឹងសេចក្តីត្រិះរិះរបស់ខ្លួនក៏នឹងឃើញថា ក្នុងសម័យណាៗ ប្រទេសណា
ក្តី តែងតែមានមនុស្សចេះដឹងប្រើវិធីរក្សារោគដោយអំណាចដួងចិត្តជា
ដរាប តែគេប្រកាន់ថាជាអំណាចស្ងាត់កំបាំង (Pouvoir occulte) សម្រាប់
ខ្លួនមនុស្សដែលបានមកពីព្រះឬទេវតាអង្គណាក៏ដោយ ដែលជាប្រាកដ
នោះ ពួកដែលមានវិជ្ជាបែបនេះ គង់មានខ្វះដឹងថាមិនមែនមកពីណាទេ
គឺអំណាចមកពីដួងចិត្ត (Pouvoir de l'esprit) របស់ខ្លួនដែលនិយាយថា
បានអំណាចមកពីព្រះឬមកពីអ្វីៗនោះ ដើម្បីឲ្យមនុស្សជឿច្រើនឡើង
ព្រោះសេចក្តីជឿជាឧបករណ៍ដ៏សំខាន់របស់វិជ្ជានេះ តែគោលដែលពិត
ប្រាកដនោះដូចមានពោលតទៅ ។

លោកអ្នកមើលសៀវភៅនេះ ក៏បានឃើញថា លទ្ធិរបស់យោគី
ដែលគេប្រកាន់ថា មនុស្សយើងមានចំណែកធំ បែងចេញជា ៧ ភាគ

ក្នុង ៧ ភាគនេះ ភាគដែលត្រូវការជាពិតប្រាកដ សម្រាប់នឹងធ្វើឲ្យ
 មនុស្សទ្រទ្រង់កាយនៅបានក្នុងលោកគឺ “ប្រាណ” កាលណាប្រាណ
 អស់ទៅហើយ កាយក៏បែកធ្លាយ ដែលយើងហៅថាស្លាប់ ហេតុនេះបាន
 ជាគេប្រកាន់ថាមនុស្សដែលឈឺ ព្រោះប្រាណរបស់មនុស្សនោះ ធ្វើការ
 មិនគ្រប់គ្រាន់ដោយមានទាស់ឬមានកម្លាំងតិច ប្រាណជាធម្មជាតិមួយ
 ដែលនឹងផ្ទេរចេញពីគ្នាបាន ឬយកទៅជួយគ្នាបាន ដូចពេទ្យសម័យនេះ
 ស្រូបយកឈានពីមនុស្សដែលមានកម្លាំងមាំមួន បញ្ចូលទៅខ្លួនមនុស្ស
 ជំងឺ ជួយឲ្យមានកម្លាំងច្រើនឡើង ត្រង់ការរក្សារោគដោយដួងចិត្តនោះ
 គេយកប្រាណគឺកម្លាំងសរសៃប្រសាទ និងកម្លាំងខ្យល់ដង្ហើមចេញចូល
 ទៅជួយ ជាជំនួសឈាមបញ្ចូលទៅជួយនោះវិញ វិធីបែបនេះមានច្រើន
 ប្រការគឺ៖

១- ផ្ទេរប្រាណចាកខ្លួនពេទ្យ ចូលត្រង់ទៅមនុស្សជំងឺតែម្តង វិធី
 នេះធ្វើបានពីរយ៉ាង ម្យ៉ាងប្រើ “ដុំ” ដែលនឹងបញ្ចូលខ្យល់ដកដង្ហើម
 ព្រមទាំងកម្លាំងប្រាណឲ្យផ្សាយចូលទៅ ជ្រួតជ្រាបត្រង់កន្លែងដែល
 ឈឺនោះ ម្យ៉ាងទៀតប្រើម្រាមដៃស្តាប់ ដោយប្រកាន់ថាប្រាណឬក្រសែ
 ដួងចិត្តនោះផ្សាយចេញតាមចុងម្រាមដៃរបស់មនុស្សជាច្រើន ហេតុនេះ
 ឯងបានជាធម្មជាតិធ្វើឲ្យមនុស្សគ្រប់ជាតិគ្រប់ភាសា ចេះដឹងប្រើម្រាមដៃ

ចង្អុលក្នុងវេលានិយាយការអ្វីៗ ឲ្យមនុស្សស្តាប់ បើជាការសំខាន់ ដែល
 នឹងបង្កប់ឲ្យមនុស្សជឿ ដូចជាអ្នកមានអំណាចលើអ្នកដែលនៅក្រោម
 បង្គាប់នោះ កាលណាបង្គាប់ការជាមាំមួន ច្រើនប្រើម្រាមដៃចង្អុលទៅ
 អ្នកទទួលបង្គាប់ជាជរាប ពោលគឺក្រៅពីបង្គាប់ដោយសម្តីហើយ ថែម
 បង្គាប់ដោយក្រវែងដួងចិត្តទៀត មនុស្សដែលមិនស្គាល់ក្រវែងដួងចិត្ត
 សោះ ក៏អាចធ្វើបានដែរ ព្រោះជាកំណើតរបស់ធម្មជាតិ ។

២- មានវិធីម្យ៉ាងទៀត សម្រាប់មនុស្សរក្សាជំងឺ ដែលមិនអាចទៅ
 ដល់ខ្លួនមនុស្សជំងឺឬប៉ះពាល់ដល់ខ្លួនមនុស្សជំងឺនោះ គឺផ្ទេរប្រាណចូល
 ទៅរបស់អ្វីមួយ រួចបានផ្ទេរពីរបស់នោះចូលទៅខ្លួនមនុស្សជំងឺ របស់
 ដែលនឹងទទួលប្រាណទុកនោះមានច្រើនយ៉ាង ដែលល្អបំផុតគឺទឹក ការ
 ផ្ទេរប្រាណឲ្យចូលទៅក្នុងទឹកនោះ នឹងប្រើដៃត្រាំទឹក ឬផ្ទុំឲ្យខ្យល់ដក
 ដង្ហើមចូលទៅក្នុងទឹកក៏បាន រួចយកទឹកនោះទៅស្រោចមនុស្សជំងឺ វិធី
 នេះគឺវិធីទឹកមន្តដែលយើងដឹងស្គាល់គ្រប់គ្នា ។

៣- សម្រាប់អ្នកដែលមានកម្លាំង ដួងចិត្តខ្លាំងណាស់នោះ មិន
 បាច់ផ្ទេរប្រាណដូច្នេះទេ គេអាចប្រើកម្លាំងដួងចិត្តបង្គាប់ប្រាណឲ្យចេញ
 ទៅទីឆ្ងាយៗ ចូលទៅក្នុងខ្លួនមនុស្សជំងឺបាន ។ ដែលនឹងធ្វើឲ្យសម្រេច
 តាមវិធីនេះ អ្នករក្សាជំងឺនិងមនុស្សជំងឺត្រូវប្រតិបត្តិតាមរបៀប គឺ

ប្រការ ១ អ្នករក្សាត្រូវតាំងចិត្តឲ្យមាំមួនបំប្រាណរបស់ខ្លួន ឲ្យចេញពីខ្លួន ចូលទៅខ្លួនមនុស្សជំងឺ ។ ប្រការ ២ ត្រូវឲ្យមានមនោគតិ មើលឲ្យឃើញ ថា មនុស្សជំងឺនោះនឹងសះជាចាករោគ ដោយកម្លាំងដួងចិត្តរបស់ខ្លួនជា ប្រាកដ ។ ខាងមនុស្សជំងឺវិញ ប្រការ ១ ត្រូវមានសេចក្តីជឿជាប្រាកដ ថា ខ្លួននឹងជាដោយការរក្សាបែបនេះ ប្រការ ២ ត្រូវឲ្យនឹកថា ខ្លួនអញនឹង ជារោគដោយគ្រូនេះជាប្រាកដ បែបនេះហើយដែលជាការរក្សារោគដោយ អំណាចដួងចិត្ត ។

សេចក្តីនេះគ្រាន់តែកាត់ស្រង់យកមកប្រែទុកជូនលោកអ្នកមើលសៀវ- ភៅនេះស្តាប់អំពីការរក្សារោគបែបនេះល្អត្រឹមណាខ្លះ ទុកជូនលោកអ្នក មើលវិនិច្ឆ័យចុះ ទុកជាដូចម្តេចក្តី បើយើងដឹងយល់គោលនេះប្រាកដ ហើយ យើងក៏មិនវង្វេងជឿមនុស្សដែលមានឧបាយកលនាំយកវិជ្ជាអំ- ណាចដួងចិត្តមកប្រើ ជាគ្រឿងប្រដាប់សម្រាប់បញ្ឆោតមនុស្សនោះទេ ។

វិជ្ជាប្រការទី ៣

ឥទ្ធិវិធី

រឿងឥទ្ធិវិធីនេះ តាមក្នុងសៀវភៅធម្មវិភាគ បរិច្ឆេទទី ២ ពោលជា និទ្ទេសទុកថា "សម្តែងឫទ្ធិបានផ្សេងៗគឺមនុស្សម្នាក់និម្មិតឲ្យឃើញមានជា មនុស្សច្រើននាក់ក៏បាន មនុស្សច្រើននាក់ត្រឡប់ធ្វើឲ្យនៅតែម្នាក់វិញក៏ បាន បំបាំងខ្លួនចេញចូលតាមវត្ថុអ្វីៗ ដែលខាងរាំងរា ដូចជាជញ្ជាំងកំផែង

ឬក៏បាន ជ្រកដីទៅផុតក្នុងទីឯណាៗ ក៏បាន ដើរលើទឹកក៏បាន ហោះ
ហើរដើរអង្គុយលើអាកាសក៏បាន យកដៃទៅស្តាប់ព្រះចន្ទនិងព្រះអាទិត្យ
ក៏បាន ប្រើអំណាចកាយទៅដល់ព្រហ្មលោកក៏បាន ។

សម្តេចព្រះមហាសមណៈក្រុមវជិរញ្ញាណវរោរស បានប្រទានព្រះ-
តម្រិះទុកថា "តាមនិទ្ទេសមើលទៅ ជាបស់ហួសធម្មតាមនុស្ស តែនៅមាន
កិច្ចការរបស់មនុស្សយកមកប្រៀបប្រដូចបានច្រើនយ៉ាង គឺមនុស្សម្នាក់ធ្វើ
ឲ្យឃើញមានជាច្រើននាក់ ប្រដូចនឹងមនុស្សម្នាក់ធ្វើការបានច្រើនមុខ
ប្រៀបដូចជាព្រះរាជាមួយព្រះអង្គគ្រងអាណាចក្រជាច្រើន មនុស្សច្រើន
ឲ្យឃើញតែម្នាក់នោះ ប្រៀបនឹងការរួមសាមគ្គីរបស់ឯកជនជាមួយគណៈ
ដូចយ៉ាងព្រះសង្ឃ បំបាំងនិងជ្រកដី ប្រៀបនឹងការជីកឧប្បត្តិ ដើរលើទឹក
ប្រៀបនឹងមនុស្សនៅប្រទេសត្រជាក់ដើរលើទឹកកក ហោះ ប្រៀបនឹងអា-
កាសយាន ស្តាប់ព្រះអាទិត្យនិងព្រះចន្ទដោយដៃបាន ប្រៀបដូចការ
ស្តាប់ដំណើរព្រះចន្ទនិងព្រះអាទិត្យ រហូតដល់ចេះទំនាយទាយចន្ទ-
គ្រាសសូរ្យគ្រាសបាន ប្រើអំណាចដោយកាយទៅដល់ព្រហ្មលោកបាន
នោះ ប្រៀបដូចការចេះទំនាយទាយផ្កាយនព្វគ្រោះនិងស្ថានរបស់ផ្កាយ
ឬក្សបាន" តាមសេចក្តីប្រៀបនេះ មើលទៅសម្តេចព្រះមហាសមណៈ
ទ្រង់មិនជឿឥទ្ធិវិធីសោះក៏ទេ តាមដែលបរិយាយទុកក្នុងនិទ្ទេសនោះ

ឃើញទ្រង់គង់ជឿខ្លះឬក៏ជឿទាំងអស់ តែទ្រង់ជាប្រមុខពុទ្ធមាមកៈ
 ក្នុងប្រទេសស្យាម ក្នុងសម័យដែលទ្រង់គង់ព្រះជន្មនៅឡើយ បើនឹង
 មានព្រះបន្ទូលការអ្វីចេញទៅ ទ្រង់ប្រយ័ត្នមិនពោលពីរបស់អ្វីដែលពិ-
 បាកពិសោធបាននោះទេ ដើម្បីបង្ការមិនឲ្យមានសេចក្តីចំអកពីមនុស្ស
 ទាំងឡាយនោះផង ប្រការមួយទៀត ទ្រង់ឃើញថាក្នុងសម័យនេះ ការ
 សិក្សាធម៌របស់ព្រះពុទ្ធជាម្ចាស់សំដៅទៅតែក្នុងផ្លូវគន្លងជាច្រើន ត្រង់ផ្លូវ
 វិបស្សនាធុរៈ មានអ្នកសិក្សាតិច បានជាទ្រង់រកពាក្យ អធិប្បាយឲ្យចូល
 ចិត្តងាយ សៀវភៅដែលទ្រង់តែងទុក ក៏ជាបែបសម្រាប់រៀនថ្នាក់ដើមៗ
 បើប្រសិនជាទ្រង់មិនប្រៀបប្រដូចខ្លះ អ្នកដែលចាប់រៀនធម៌ដំបូងនឹងរញ្ជ្រា
 ឃើញថាការសិក្សា ផ្លូវព្រះពុទ្ធសាសនាជារបស់ពិបាកលើសវិស័យ
 មនុស្ស ហេតុនេះគួរឃើញគួរយល់ថាការប្រៀបប្រដូចនោះ ជាការបង្ខំ
 មិនមែនថាទ្រង់មិនជឿឥទ្ធិវិធីដូចជាអធិប្បាយរបស់ទ្រង់ ទុកក្នុងនិទ្ទេស
 នោះទេ ។

សៀវភៅនេះ មិនជាគោលសម្រាប់ឲ្យអ្នករៀនសូត្រគ្រប់គ្នាធ្វើតាម
 ទេ គ្រាន់តែជាសេចក្តីយល់ឃើញ របស់បុគ្គលពោលតាមគំនិតដែលគិត
 ឃើញ ដោយមិនខ្លាចក្រែងសេចក្តីចំអកចំអន់ បើលោកអ្នកឯណាយល់
 ឃើញថានៅមានសេចក្តីតក់ក្លាត់ជាច្រើនឬខុសទាំងអស់ក្តី ក៏ចូរតែង

សេចក្តីជាសៀវភៅមួយ ក្នុងរឿងដូចគ្នានេះ មកពិឃាតលុបលាងសេចក្តី
យល់ឃើញរបស់សៀវភៅនេះឲ្យរលំរលាយទៅ ប្រៀបដូចគេកាប់ក្រ-
បែលដើមចេកដោយដាវមុតដូច្នោះចុះ ។

តាមសេចក្តីយល់ ឃើញថា ឥទ្ធិវិធី មានសេចក្តីប៉ុនប៉ងត្រង់តាម
និទ្ទេសគ្រប់ប្រការមិនចាំបាច់គិតប្រៀបធៀបទេ ព្រោះឥទ្ធិវិធីជាប់ស្តាប់
លើសវិស័យមនុស្សសាមញ្ញជាប្រាកដ បើប្រកាន់ថាចិនដែលដើរលើទឹក
កកក្នុងរោងធ្វើទឹកកកបាន ឬជាតិសាសន៍អេស្ត្រីមួយ ដើរលើទឹកកករកចាប់
ឆ្មាទឹក និងពួកលាវស៊ីឈ្នួលជីកឧប្បត្តិ ធ្វើផ្លូវទោះភ្លើងទាំងនោះ ទុក
ជាពួកអ្នកបានសម្រេចឥទ្ធិវិធីពិតមែនហើយ ក៏គួរអាណិតអាសូរវិជ្ជា ៨
ប្រការពេកណាស់ មកធ្លាក់ចុះដល់ថ្នាក់ទាបបំផុតហួសពេកនេះ មើល
ទៅសម្តេចព្រះមហាសមណៈប្រាកដជាទ្រង់មិនប្រកាន់ជឿដូច្នោះទេ ដែល
ទ្រង់ប្រៀបទុកដូចបានពោលមកហើយនោះ គ្រាន់តែជាសេចក្តីប្រដូច
ប៉ុណ្ណោះ ។

ឥទ្ធិវិធីនេះ មានលក្ខណៈជិតមនោមយិទ្ធិជាច្រើន បើនឹងហៅថាមនោ-
មយិទ្ធិដ៏មានកម្លាំងក៏បាន ការនឹងអធិប្បាយវិជ្ជានេះ ត្រូវចែកអធិប្បាយ
ជា ៣ ថ្នាក់ដូចបានអធិប្បាយមកហើយក្នុងមនោមយិទ្ធិ គឺថ្នាក់ទាប ថ្នាក់
កណ្តាល និងថ្នាក់ខ្ពស់បំផុត ។

ថ្នាក់ទាបយើងគង់ដែលបានឃើញជាច្រើន មនុស្សខ្លះធ្វើការបាន
 ប្លែកម្យ៉ាងៗ ឬដែលយើងហៅថាលេងកល លោកអ្នកមើលសៀវភៅនេះ
 គង់ញញឹមចំអកចំអន់ថា មិនគួរនាំយករឿងលេងកល ជារបស់លេង
 តាមផ្លូវមកចុះទុកក្នុងសៀវភៅដែលពោលពីធម៌ដ៏ប្រសើរ របស់ព្រះពុទ្ធ
 ជាម្ចាស់សោះ ហេតុដែលយកមកចុះទុកនេះគ្រាន់តែសម្គាល់ដល់កម្លាំង
 ដួងចិត្តរបស់បុគ្គល មិនបានសម្គាល់ដល់ការដែលលេងបញ្ឆោតភ្នែក
 មនុស្ស យ៉ាងដែលចាប់បានងាយៗនោះទេ ល្បែងលេងកលនេះបាន
 ឃើញមកជាច្រើន មានលេងម្យ៉ាងៗ ជាកិច្ចគួរឲ្យឆ្ងល់ណាស់ដែរតែមាន
 មនុស្សជាច្រើន ច្រើននិយាយគ្នាថា លេងត្រង់នេះជាការបញ្ឆោត ត្រង់
 នោះជាការបំបាំងភ្នែក ហាក់ដូចជាខ្លួនដឹងត្រឹមនេះក៏ល្មមស្គាល់បាន
 ហើយដែលជាពិតប្រាកដនោះមិនទាន់ស្គាល់ល្មមគ្រប់គ្រាន់ទេ នៅមាន
 ខ្លះដែលគួរឲ្យដឹងស្គាល់តទៅទៀត គឺជាការដែលគេលេងបញ្ឆោតបំបាំង
 ភ្នែកនោះតើគេធ្វើដោយវិធីណា?

ការបំបាំងភ្នែកនេះ បានស្រាវជ្រាវរកសេចក្តីអធិប្បាយ ប្រទះ
 ឃើញក្នុងសៀវភៅរបស់ពួកឥណ្ឌា ឈ្មោះស្វាមីបន្ទដាសី តែងទុកជា
 គោលដ៏សំខាន់ថាគំនិតរបស់មនុស្សយើងនោះ អាចធ្វើឲ្យកើតជារូបរាង
 ឡើងបាន លុះតែកាលណាគំនិតនោះខ្លាំងណាស់ ហើយត្រូវបញ្ជូនគំនិត

នោះឲ្យក្លាយច្បាស់ជារូបមាននៅទីកន្លែងដែលនឹងធ្វើឲ្យគេឃើញនោះបាន
គំនិតដែលធ្វើឲ្យមានជារូបរាងនេះ ភាសាបារាំងហៅថា (Forme de la
pensée) មនុស្សដែលលេងកលដោយអំណាចដ្ឋងចិត្តរបស់ខ្លួនជាពិតប្រា-
កដនោះ គឺធ្វើគំនិតឲ្យមានជារូបរាងឡើង ដោយវិធីបែបជាមួយនឹងមនោ-
មយិទ្ធិ ដែលបានអធិប្បាយមកហើយ, ពោលគឺ(១) ឧត្តហនិមិត្ត (Vision)
ព្យាយាមសម្គាល់ចាំរបស់ ដែលត្រូវការនឹងធ្វើឲ្យកើតមានឡើងនោះ
ទាល់តែជាប់នៅនឹងភ្នែក, (២) មនោមយិទ្ធិ (Volonté) គឺឲ្យមានសេចក្តី
ប្រាថ្នាយ៉ាងខ្លាំង ចង់ឲ្យរបស់នោះកើតមានឡើង, (៣) ឲ្យមានសមាធិ
(Concentration) បែបយ៉ាងដែលនឹងធ្វើនោះ គឺបើមានដបមួយទទេស្អាត
ហើយនឹងធ្វើឲ្យមនុស្សឃើញមានជាផ្កាកុលាបនៅក្នុងដបនោះ (១) ត្រូវ
ចាំរូបរាងលក្ខណៈផ្កាកុលាបឲ្យជាប់នៅនឹងភ្នែកដែលជាឧត្តហនិមិត្ត របស់
នេះមិនមែនធ្វើដោយងាយបាននោះទេ តោហាត់ធ្វើយូរឆ្នាំ ដូចជាអង្គុយ
សម្លឹងកសិណ ដែលបានពោលមកហើយនោះ ការដែលពិបាកធ្វើនោះ
គឺមកពីភ្នែកមនុស្សយើង តាមធម្មតាអាចឆ្លុះយករូបដែលបានឃើញមក
ជាប់នៅនឹងភ្នែកបានត្រឹមតែកន្លះវិនាទី បានជាការរៀនឧត្តហនិមិត្តហើយ
ព្យាយាមធ្វើឲ្យរូបជាប់នៅនឹងភ្នែក ឲ្យបានយូរតាមត្រូវការនោះជារបស់
ពិបាកធ្វើណាស់ (២) តោនមានសេចក្តីប្រាថ្នាយ៉ាងខ្លាំង ដែលនឹងឆ្លុះ

បញ្ជូនរូបផ្កាកុលាបឲ្យទៅមាននៅក្នុងដបនោះ (៣) តោងមានសមាជិក
តម្កល់ឲ្យនឹងនៅក្នុងផ្កាកុលាបនោះតែម្យ៉ាង ។

តាមគោលដែលមានមកនេះ បើលោកជឿឬមិនជឿក៏តាមចិត្តចុះ តែ
មនុស្សដែលគេជឿ គេនាំយកវិធីនោះមកប្រើ ក្នុងការធ្វើរបស់ផ្សេងៗ
បានសម្រេច ដូចជាគ្រឿងថតរូប ភាពយន្ត (កុនស្រមោល) និងគ្រឿង
បញ្ជូនស្រមោលរូបតាមវិទ្យុ សុទ្ធតែយកតម្រាប់តាមវិធីនេះ គ្រាន់តែ
ប្រើវត្ថុជំនួសមនុស្សប៉ុណ្ណោះ គ្រឿងថតរូបមានកញ្ចក់យ៉ាងក្រាស់ភ្ជាប់មុខ
បំពង់គ្រឿងថត ប្រៀបដូចភ្នែកមនុស្ស សម្រាប់ឆ្លុះយករូបនៅមុខគ្រឿង
ចូលទៅជាប់ហ្វីល្ល គឺវត្ថុដែលមានថ្នាំភ្ជាប់សម្រាប់ទទួលស្រមោលរូបទុក
ប្រៀបដូចដួងចិត្តរបស់មនុស្ស ដូចមានពោលមកហើយ ថាភ្នែកមនុស្ស
អាចឆ្លុះយករូបដែលឃើញមកភ្ជាប់ទុកនៅនឹងភ្នែកបានកន្លះវិនាទី ព្រោះ
គេបានប្រទះវិធីមួយនេះហើយ បានជាគេគិតធ្វើភាពយន្តឲ្យសម្រេចបាន
គឺផ្លាស់រូបរាល់កន្លះវិនាទី ឲ្យមនុស្សមើលឃើញរូប កម្រើកដៃជើងដើរ
ទៅមកបាន តែបើយើងទៅពិនិត្យ ពិចារណាមើលរូបក្នុងហ្វីល្លឲ្យច្បាស់
ប្រាកដហើយ ក៏នឹងឃើញរូបទាំងនោះផ្សេងៗ ពីគ្នា ជារយៈៗ រាប់
ពាន់ហ្នឹងរូប ។

ភាពយន្តក្តី ឬគ្រឿងឆ្លុះរូប (Appreilprojecteur) ក្តី សុទ្ធតែគិត
បង្កើតតាមគោល ៣ ប្រការនេះជាពិត គឺឧត្តហនិមិត្តបង្កើតឡើងដូចជា

រូបភាពនៅហ្គីលីប៊ូកញ្ចក់ដែលមានរូបជាប់នៅនោះ មនោមយិទ្ធិ ដូច
 គ្រឿងចុះរូបទៅឃើញនូវសំពត់រនាំង សមាធិដូចតាំងតម្កល់គ្រឿងចុះ
 ឲ្យនឹងមិនឲ្យងាកងោកបាន ដើម្បីឲ្យឃើញរូបច្បាស់ (Foyer) ឯគ្រឿង
 ចុះរូបតាមវិទ្យុនោះ ក៏យកតាមគោលនេះដូចគ្នា គ្រាន់តែធ្វើគ្រឿង
 ទាំង ៣ នោះឲ្យខ្លាំងឡើង ។

គ្រានេះយើងនឹងស្គាល់បួសគល់ថា ការលេងកលឧបាយផ្សេងៗ
 ដែលគួរឲ្យចូលនោះបង្កើតពីភ្នែកនិងដួងចិត្តរបស់មនុស្សនោះឯង ពីព្រោះ
 រូបទាំងនោះគ្រាន់តែជាស្រមោល មិនមែនខ្លួនប្រាកដនោះទេ បាន
 ជាឃើញតែក្នុងវេលាកំពុងដួងចិត្តមានអំណាចបង្កាប់ ឲ្យមានជារូបឡើង
 ឲ្យមនុស្សឃើញបានមួយស្របក់ បានជាថតរូបមិនជាប់ បារាំងដែល
 បានឃើញពួកយោគី ធ្វើរបស់អ្វីៗ ឲ្យកើតបានក្នុងវេលាមួយរំពេចនោះ
 គេបានព្យាយាមថតយករូបទុក តែដល់លាន់ហ្គីលីប៊ូទៅ មិនឃើញមាន
 រូបជាប់នៅនឹងហ្គីលីប៊ូសោះ ។

សេចក្តីដែលពោលមកនេះ ជាឥទ្ធិវិធីយ៉ាងទាប តទៅនេះយើងនឹង
 ល្បងពិចារណាដល់យ៉ាងកណ្តាល ។

មានពាក្យអធិប្បាយរបស់ព្រះយោគីប្រការមួយថា ដួងចិត្តរបស់
 យើងអាចសាងអវយវៈឲ្យយើងបានមួយបែបទៀត ដែលក្នុងភាសាបារាំង

ហៅថា ប្រាអាស្ត្រស៍ (Bras astraux) បើប្រែតាមតួអក្សរថា "ដៃដែល
 ជាប់តន្ត្រីដង្ហោយ" គេអធិប្បាយថា យើងអាចប្រើដៃបែបនេះ ទៅ
 ធ្វើការយ៉ាងណាៗ បានតាមត្រូវការ ដោយខ្លួនយើងមិនបាច់កម្រើកពីទី
 កន្លែង ដៃបែបនេះនឹងចង់ឲ្យមានកម្លាំងប៉ុន្មានៗ ក៏សម្រេចបានតាមចិត្ត
 អ្នកដែលមានអំណាចប្រើដៃបែបនេះ អាចធ្វើឲ្យកម្រើករបស់ដែលមាន
 ទម្ងន់ធ្ងន់លើសកម្លាំងមនុស្ស ឲ្យឃ្លាតចេញពីទីកន្លែង មិនបាច់ពាល់
 ដោយដៃក៏បាន ហើយនឹងធ្វើការផ្សេងៗ បានច្រើនជាអនេកតទៅទៀត
 សេចក្តីនេះត្រូវនឹងនិទ្ទេស ក្នុងឥទ្ធិវិធីរបស់យើងថា "ពាល់អង្គុលព្រះ
 អាទិត្យនិងព្រះចន្ទ្រដោយដៃបាន ។

ប្រាអាស្ត្រស៍ ឬដៃដែលជាប់តន្ត្រីដង្ហោយនេះជាសេចក្តីប្រាថ្នា
 យ៉ាងខ្ពស់បំផុត របស់ពួកយោគីក្នុងឥណ្ឌា ចង់ធ្វើឲ្យកើតមានឡើង បាន
 ជានាំគ្នាទៅព្យាយាមធ្វើ អត់បាយក្រហាយទឹក នៅតាមភ្នំហិមាល័យរាប់
 ជាឆ្នាំៗ ខ្វះកំហុតអស់មួយជីវិតក៏មាន តាមដែលបានឃើញកាសែតអង់-
 គ្លេសនិយាយរៀបរាប់ ពីពួកយោគីដែលទៅប្រកាសព្រះពុទ្ធសាសនាក្នុង
 ស្រុកបារាំងនោះ យោគីដែលជាមេគណៈ បានអធិប្បាយបំភ្លឺសេចក្តីឲ្យអ្នក
 តែងកាសែតថា ផលដែលពួកយោគីត្រូវការលុះនោះ គឺត្រូវការឲ្យមាន
 ឫទ្ធិរំកិលភ្នំ និងបង្គាប់ធាតុទាំង ៤ បាន (គឺសំដៅសេចក្តីថានឹងធ្វើឲ្យភ្លើង

ធ្លាក់ចុះមកឬឲ្យថ្ងៃរះបានតាមសេចក្តីត្រូវការ) តាំងពីនោះមកដល់ឥឡូវ
នេះ គ្មានយោគីណាធ្វើបាន ទុកជាដូចម្តេច ក៏គង់នាំគ្នាព្យាយាមតរៀង
មកដោយជឿជាក់ថា ព្រះពុទ្ធជាម្ចាស់ព្រះអង្គធ្វើបានសម្រេចជាប្រាកដ ។

វិធីធ្វើឲ្យកើតដៃបែបនេះ តាមគំនិតរបស់ពួកយោគីនោះឃើញថា
មិនហួសពីគោលទាំង ៣ ដែលពោលមកនោះទេ គ្រាន់តែថែមមនោគតិ
(Imagination) ឡើងមួយទៀត ដើម្បីជួយឲ្យមនោមយិទ្ធិមានកម្លាំង
ខ្លាំងឡើង ឬក៏សម្រាប់ជួយឲ្យមានចិត្តជឿខ្ជាប់ខ្ជួននូវការសម្រេចរបស់ខ្លួន
ព្រោះមនុស្សយើងនឹងធ្វើការអ្វី បើមិនជឿថាការនោះនឹងសម្រេចបានទេ
ក៏គ្មានផ្លូវសម្រេចបានឡើយ ដែលពោលមកនេះយ៉ាងកណ្តាល គ្រា-
នេះនឹងពិចារណាដល់ថ្នាក់ខ្ពស់បំផុត ។

ឥទ្ធិវិធីយ៉ាងខ្ពស់បំផុតនោះ តាមសេចក្តីអធិប្បាយដែលបានប្រទះ
មក គឺការប្រើ (១) ចេតកូត (Corps astral) ដែលពោលមកហើយក្នុង
មនោមយិទ្ធិ (២) សេចក្តីគិតបង្កើតឲ្យជារូបរាង (Forme de la pensée)
(៣) ដៃដែលជាប់តនឹងផ្កាយ (Bras astraux) ទាំង ៣ ប្រការនេះរួមគ្នា
ជាមួយ ពោលគឺប្រើខទី ១ ជាខ្លួនរបស់យើង, ប្រើខទី ២ ជាគ្រឿង
បញ្ជូនខ្លួនយើងទៅប្រាកដឃើញនៅទីណាៗ បាន, ប្រើខទី ៣ ជា
កម្លាំងធ្វើការគ្រប់យ៉ាងបានតាមចិត្ត តែរូបខ្លួនដែលជាអ្នកធ្វើនោះនៅ ។

ទឹកនៃនឹងដែល មិនបានកម្រើកខ្លួនទៅណាឡើយ អ្នកដែលបំបាំង ជ្រែក ដី ដើរលើទឹក ហោះហើរដើរលើអាកាសនោះ គឺចេតកូតទាំងអស់ ដែល មានបញ្ជាថា ហេតុអ្វីបានជាព្រះអង្គលិមាលរត់តាមព្រះពុទ្ធជាម្ចាស់មិន ទាន់? យើងអាចដោះស្រាយបានដោយងាយ ថាបានជាព្រះអង្គលិមាល រត់តាមមិនទាន់ ព្រោះមិនមែនរូបព្រះពុទ្ធដ៏ប្រាកដ គ្រាន់តែចេតកូត របស់ព្រះអង្គ ដែលព្រះអង្គធ្វើឲ្យកើតឡើងដោយឥទ្ធិវិធីយ៉ាងខ្ពស់បំផុត ត្រង់ព្រះរូបព្រះអង្គដ៏ពិតមែននោះមិនចាំបាច់ស្តេចទៅក្នុងទឹកនៃនឹងនោះ ក៏បាន ។

កាលណារៀបរាប់ពណ៌នាមកដល់មនោមយិទ្ធិ និងឥទ្ធិវិធីទាំង នេះហើយ ច្រើនមានមនុស្សចូលចិត្តគិតថាបែបយ៉ាង ហិប្វូទិស្ទី (Hypnotisme) វិធីសណ្តែងដងចិត្ត តាមសេចក្តីពិតប្រាកដនោះខុសគ្នាច្រើន ពាក្យដែលហៅថា ហិប្វូទិស្ទី មកពីភាសាក្រិក (Hypnose) ប្រែថា លក់ វិជ្ជាបែបនេះ ជាវិជ្ជាធ្វើឲ្យមនុស្សដេកលក់ ឬសតិអណ្តែតដោយ មិនធ្មេចភ្នែក បែបដែលហៅថា (Hypnotisme en état de veille) វិជ្ជានេះ មនុស្សយើងរៀនមកអំពីសត្វតិរច្ឆាន ដូចជាសត្វពស់ដែលមានអំណាច សង្កត់សត្វផ្សេងៗ ឲ្យតក់ស្លុតជាអាហាររបស់វា បានជាមានពាក្យហៅ ម៉ាញ៉េទីតថា (Magnétisme animal) គ្រឿងស្រូបរបស់សត្វតិរច្ឆាន

បែបនេះយើងនឹងឃើញថា ខុសនឹងមនោមយិទ្ធិនិងឥទ្ធិវិធីជាច្រើន ព្រោះ
 វិជ្ជា ២ ប្រការនេះ ព្រះពុទ្ធជាម្ចាស់មិនបានរៀនមកពីសត្វតិរច្ឆានទេ
 ប្រការមួយទៀត ហិប្បិទិស្សី ប្រើបានទាំងផ្លូវល្អនិងផ្លូវអាក្រក់ ពុល្បី
 ថាមានមនុស្សជាច្រើននាំយកទៅប្រើក្នុងផ្លូវដ៏លាមកអាក្រក់ ដូចជាប្រើ
 ជាគ្រឿងបង្កាប់ឲ្យស្រ្តីសុខចិត្តឲ្យព្រមរួមប្រពេណីជាដើម ឯមនោមយិទ្ធិ
 និងឥទ្ធិវិធីនោះ នឹងនាំយកទៅប្រើក្នុងផ្លូវលាមកអនាចារពុំបានឡើយ តែ
 អ្នកណាមានសេចក្តីប្រាថ្នាយកទៅប្រើដូចពោលមកនេះនឹងបណ្តុះវិជ្ជា ២
 ប្រការដោយគ្មានវិបស្សនាញាណពុំបានឡើយ ការដែលមានមនុស្សខ្លះ
 ពោលថា ព្រះពុទ្ធជាម្ចាស់ទ្រង់ប្រើហិប្បិទិស្សីនោះ ជាសេចក្តីយល់ខុស
 ខ្លាំងណាស់ ហើយជាការមើលងាយព្រះពុទ្ធជាម្ចាស់ដោយមិនរិះគិត ។

គោលផ្សេងៗ ដែលបានបរិយាយមកនេះ ជាគំនិតរបស់បារាំងនិង
 យោគី ឯចំណែកគោលក្នុងគម្ពីរព្រះពុទ្ធសាសនា តាមដែលព្រះពុទ្ធ-
 យោសាចារ្យ បរិយាយទុកនោះដូចមានសេចក្តីតទៅនេះ

ក្នុងថ្នាក់ដំបូង តោងធ្វើកសិណ ៨ ពីបបរិកសិណដល់ឱទាត-
 កសិណ មិនបាច់ប្រើអាហារកសិណ និងបរិច្ឆេទកាសកសិណនោះទេ
 ប្រើតែឈាន ៨ ដោយអនុលោម (តាមលំដាប់) និងបដិលោម (ច្រាស
 ឡើង) ដោយអាការៈ ១៤ យ៉ាងដូចមានតទៅនេះ

១ ធ្វើរៀងតាមលំដាប់កសិណ គឺតាំងពីបឋវីកសិណ អាបោក-
សិណ រៀងរាបតទៅដល់ ឱទាតកសិណ បានមួយរយមួយពាន់ដង ។

២ ធ្វើកសិណច្រាសឡើង ពីឱទាតកសិណ, លោហិតកសិណ
ទល់ដល់បឋវីកសិណ ធ្វើបែបនេះឲ្យបានច្រើនគ្រាដូចគ្នា ។

៣ ធ្វើតាមលំដាប់កសិណ រៀងទៅទាល់តែអស់ រួចធ្វើច្រាស
ឡើងវិញឲ្យទាល់តែដល់ដើមវិញ ។

៤ ចូលរូបជ្ឈាន ពីបឋមជ្ឈាន ដល់ចតុត្ថជ្ឈាន រួចចូលអរូបជ្ឈាន
ពីវិញ្ញាណញ្ចាយតនជ្ឈាន តាមលំដាប់ទាល់តែដល់នេវសញ្ញានាសញ្ញា-
យតនជ្ឈាន ឲ្យបានច្រើនគ្រា ។

៥ ចូលឈានច្រាសឡើង ពីនេវសញ្ញានាសញ្ញាយតនជ្ឈាន ទៅ
ដល់បឋមជ្ឈាន ។

៦ ចូលឈានតាមលំដាប់រួចហើយ ចូលច្រាសឡើងវិញ ផ្លាស់
ប្តូរបែបនេះជាដរាបទៅ ។

៧ ធ្វើរៀងតាមលំដាប់កសិណ តែរំលងលំដាប់ឈាន គឺចូលបឋវី-
កសិណរួចហើយ ចូលបឋមជ្ឈានៗ រួចហើយ ត្រឡប់ចូលបឋវីក-
សិណវិញ រួចចូលតតិយជ្ឈាន (រំលងទុតិយជ្ឈាន) រួចហើយ ផ្លាស់
ពីបឋវីកសិណទៅចូលអាបោកសិណរួចហើយ ចូលឈានរំលងតាមលំដាប់
ថ្នាក់ឈាន និងផ្លាស់កសិណឲ្យរៀងគ្នាដរាបតទៅ ទាល់តែគ្រប់ ៨ ។

៨ ធ្វើរៀងតាមលំដាប់ឈាន តែរំលងលំដាប់កសិណ គឺចូលបឋមជ្ឈានហើយ ចូលបឋវិកសិណ រួចត្រឡប់ទៅចូលបឋមជ្ឈានវិញ រួចចូលតេជោកសិណ (រំលងអាបោកសិណ) ធ្វើតាមលំដាប់នេះរួចហើយ ផ្លាស់ពីបឋមជ្ឈាន ទៅចូលទុតិយជ្ឈាន រួចចូលកសិណរំលងតាមលំដាប់ ថ្នាក់កសិណ និងផ្លាស់ឈានឲ្យរៀងគ្នាទាល់តែគ្រប់ទាំង ៨ ។

៩ រំលងទាំងឈាននិងកសិណ ពោលគឺចូលបឋមជ្ឈាននិងបឋវិកសិណហើយ ចូលតតិយជ្ឈាននិងតេជោកសិណ ធ្វើដូច្នេះជាជរាបតទៅ ។

១០ រួមអង្គ សំដៅសេចក្តីថា ចូលបឋមជ្ឈាននិងបឋវិកសិណ ចូលទុតិយជ្ឈាននិងបឋវិកសិណ, ចូលតតិយជ្ឈាននិងបឋវិកសិណ ធ្វើតាមលំដាប់នេះតទៅទាល់តែអស់ ។

១១ រួមអារម្មណ៍ សំដៅសេចក្តីថា ចូលបឋមជ្ឈានហើយ ចូលបឋវិកសិណ រួចវិលទៅចូលបឋមជ្ឈានវិញ រួចចូលតេជោកសិណ ធ្វើយ៉ាងនេះទាល់តែអស់កសិណ ហើយសឹមផ្លាស់ឈានថ្មី ។

១២ រួមអង្គនិងអារម្មណ៍ សំដៅសេចក្តីថា ចូលឈាននិងជ្រែកកសិណជាលំដាប់ទៅ ពោលគឺបឋមជ្ឈាននិងបឋវិកសិណ រួចចូលទុតិយជ្ឈាននិងអាបោកសិណ រួចចូលតតិយជ្ឈាននិងតេជោកសិណ ។ ល ។

១៣ កំណត់អង្គ គឺមិនបានចូលឈាន គ្រាន់តែកំណត់ថាឈាន
ណា មានអង្គប៉ុន្មាន ដូចជាបឋមជ្ឈាន មានអង្គ ៥ ទុតិយជ្ឈានមានអង្គ ៣
(ដូចមានរបៀបបញ្ជីទុកក្នុងទំព័រ ៣៨) ។

១៤ កំណត់អារម្មណ៍ គឺមិនបានចូលកសិណ គ្រាន់តែព្យាកដល់
កសិណថាមានរបស់នោះៗ ជាអារម្មណ៍ ដូចបឋវិកសិណ មានដីជាអា-
រម្មណ៍ អាបោកសិណ មានទឹកជាអារម្មណ៍ ។ ល ។

តាមវិធីដែលពណ៌នាមកតាំងពីទី ១ ដល់ទី ១៤ នេះ គ្រាន់តែមើល
ក៏ដឹងខ្លួនថានឿយហត់ទៅហើយ បើប្រសិនជាធ្វើពិតមែន នឹងលំបាក
យ៉ាងណាក៏ពុំដឹង ប្រសិនជាឥទ្ធិវិធីជាប់របស់ធ្វើបានដោយងាយពិតមែន
ហើយ តែពួកយើងគ្មានអ្នកឯណាដើរតាមផ្លូវថ្នល់ទេ មុខជានាំគ្នាហោះ
អស់ហើយ ។ បើធ្វើបានសម្រេចតាមវិធីដូចបញ្ញត្តិទុកទាំង ១៤ ប្រការ
នេះហើយដឹងចិត្តនឹងទន់ភ្លន់គួរដល់ការងារ ជាដឹងចិត្តបរិសុទ្ធផ្លូវផងល្អមាំ
មួនប្រាសចាកគ្រឿងសៅហ្មង ជាចិត្តគួរដល់អភិវឌ្ឍន៍ដែលអាចសម្តែង
ឬធ្វើបានតាមវិធីរបស់លោកដែលពន្យល់ទុកមក ដូចមានតទៅនេះ៖

១ បើត្រូវការបំបាំងខ្លួន ដើរចេញចូលទៅមកតាមជញ្ជាំង កំពែង
ឬទីកន្លែងដែលមានអ្វីខាងរាំងរាជ្យៗ នោះ លោកឲ្យចូលអាកាសក-
សិណស្រេចហើយរំពឹងដល់ជញ្ជាំងឬកំពែងនោះ រួចអធិដ្ឋានថា របស់

ទាំងនោះចូរក្លាយទៅជាអាកាស ជញ្ជាំងឬកំពែងនោះក៏នឹងទៅជាចន្លោះ មួយរំពេច បើប្រសិនជានៅទាស់ ត្រូវអធិដ្ឋានជាថ្មីឡើងវិញ ។

២ បើត្រូវការជ្រកដី ឲ្យចូលអាបោកសិណ រួចអធិដ្ឋានឲ្យដីត្រឡប់ទៅជាទឹក ។

៣ បើនឹងដើរលើទឹក ឲ្យចូលបឋវីកសិណ អធិដ្ឋានឲ្យទឹកទៅជាដី ។

៤ បើនឹងហោះហើរដើរលើអាកាស ឲ្យចូលបឋវីកសិណ អធិដ្ឋាន ឲ្យអាកាសទៅជាដី ។

៥ អំពីការលូកស្មាបព្រះអាទិត្យព្រះចន្ទនោះ តាមក្នុងគម្ពីរវិសុទ្ធិមគ្គ ក៏ឲ្យអធិដ្ឋានដូចគ្នា កាលណាអធិដ្ឋានហើយ ព្រះចន្ទព្រះអាទិត្យ ក៏នឹងធ្លាក់ចុះមកដូចជាផ្លែត្នោតជ្រុះពីឆ្ងាយមកនៅក្នុងដៃ តែដួងព្រះចន្ទ ព្រះអាទិត្យពិតនោះនៅទឹកនៃដៃដើមដដែល ឯដួងព្រះចន្ទព្រះអាទិត្យ ដែលមកឃើញនៅដៃនេះ គឺរូបនិម្មិត មិនមែនដួងព្រះចន្ទព្រះអាទិត្យ មែនៗ នោះទេ ។

តាមសេចក្តីនេះឃើញថា ឥទ្ធិវិធីគ្រប់យ៉ាង សម្រេចដោយការ អធិដ្ឋាន ក្នុងការដែលនិម្មិតមនុស្សម្នាក់ឲ្យឃើញមានជាមនុស្សច្រើនឬ និម្មិតមនុស្សច្រើនឲ្យឃើញមានតែម្នាក់វិញឬក៏ការដកហូតកាយដូចជាដក ដាវចេញពីស្រោម ដូចបានពោលមកហើយក្នុងមនោមយិទ្ធិនោះ ក៏ សម្រេចដោយការអធិដ្ឋានទាំងអស់ ។

វិជ្ជាប្រការទី ៤

ទិព្វសោត

ក្នុងសៀវភៅធម្មវិភាគបរិច្ឆេទទី ២ ពោលជានិទ្ទេសពីទិព្វសោតទុក
 ថាមានត្រចៀកទិព្វលើសមនុស្សសាមញ្ញ ស្តាប់សំឡេងបាន ២ យ៉ាង
 គឺសំឡេងទិព្វនិងសំឡេងមនុស្ស នៅឆ្ងាយឬជិតបាន សម្តេចព្រះមហា-
 សមណៈក្រុមវជ្ជរញ្ញាណវរោរស ទ្រង់ប្រៀបទុកថា មានការប្រដូចនូវ
 មនុស្សនិងវត្ថុ សន្និដ្ឋានយ៉ាងមនុស្សដែលបានទទួលពាក្យប្រាប់ ស្តាប់
 សំឡេងអំពីចម្ងាយបាន ធៀបដូចពួងណឹងពីស្រុកឆ្ងាយដែលហៅថាត្រ-
 ចៀកវៃ ឥឡូវមានទូរស័ព្ទជាគ្រឿងធៀបផង ។

ឯទិព្វសោតនេះ គ្មានសេចក្តីអ្វីនឹងពោលឲ្យច្រើនណាស់ទេ ព្រោះ
 មិនបានប្រទះពាក្យអធិប្បាយដ៏ពេញចិត្តពិតៗ នោះសោះ ដែលបានប្រទះ
 ខ្លះ ក៏ឃើញមានអធិប្បាយតែផ្លូវអំណាចខាងលើ គឺថាអ្នកដែលបានទិព្វ-
 សោតនោះ ដោយបានព្យាយាមបំពេញកិច្ច ទាល់តែអាចស្តាប់ព្រះឱង្គារ
 និងសន្ទនាជាមួយព្រះម្ចាស់សួគ៌បាន ពាក្យអធិប្បាយនេះខ្ញុំមិនស្រឡាញ់
 សោះ ប្រការមួយទៀត គោលរឿងនេះ ប្រហែលនឹងរឿងទិព្វចក្ខុដែល
 នឹងមានអធិប្បាយទុកដោយពិស្តារតទៅនេះ រឿងទិព្វសោតនេះ ដោយ
 ឃើញថាត្រចៀកជាភាគមួយ របស់អាយតនៈខាងក្នុង បានជាពោល
 អំពីអាយតនៈនោះផង ដើម្បីជាប្រយោជន៍ ២ ប្រការ គឺ៖

១ នឹងនាំយកបញ្ហាដែលនឹងពោលតទៅនេះ ឡើងកាន់សេចក្តីពិ-
ចារណារបស់លោកអ្នកធម៌ ។

២ នឹងដើម្បីជាពាក្យអធិប្បាយអំពីទិព្វសោតនេះផង ។

ឯទិព្វសោតនេះ មានមនុស្សជាច្រើនក្នុងលោកនេះ មិនអាចហ៊ាន
ប្រើគំនិតគិតព្យាយាមស្រាវជ្រាវរក ឲ្យឃើញសេចក្តីពិតដោយខ្លួនឯង
សោះ ច្រើនតែចុះចិត្តជឿតាមលទ្ធិម្យ៉ាងៗ ដែលមានអ្នកប្រដៅលម្អៀង
ដោយអគតិ បានជាសេចក្តីជឿតាមនោះក៏ច្រើនខុសប្រាសចាកពីផ្លូវល្អ
បើមនុស្សដែលត្រិះរិះរកហេតុផលដោយខ្លួនឯង ឲ្យឃើញពិតប្រាកដរួច
សឹមចុះចិត្តជឿ ប្រតិបត្តិតាមសមគួរដែលខ្លួនឃើញនោះ ទើបឈ្មោះថា
មានដំណើរតាមផ្លូវត្រង់ ហើយជាប្រយោជន៍ដល់ជាតិមនុស្សផង យើង
គង់ដែលបានដឹងឃើញក្នុងពន្យល់តារាលោកថា ក្នុងស្រុកប្រទេសណាៗ
ឬគណៈណា ដែលកាន់តែចម្រើនឡើងនោះ ក៏មកពីមានមនុស្សត្រិះរិះរក
ហេតុ មិនមែនដោយមានមនុស្សជឿរើរវាយផ្ដេសផ្ដាសតាមលទ្ធិផ្សេងៗ
ដោយប្រាសចាកសេចក្តីពិនិត្យពិគ្រោះនោះទេ ។

អំពីសេចក្តីសន្តោស ជាប់របស់គួរមាន បើអ្នកណាមានហើយ ក៏ទុកដូច
មានទ្រព្យដ៏ប្រសើរដូចពុទ្ធភាសិតថា "សន្តដ្ឋី បរមំ ធនំ" មិនចាំបាច់កកេះ
កកាយដោយអំណាចតណ្ហា ដែលនឹងដឹកនាំឲ្យធ្វើការទុច្ចរិតបាននោះទេ

សេចក្តីសន្តោសនេះសំដៅតែត្រឹមទ្រព្យសម្បត្តិឬជាគលាកផ្សេងៗ មិន
 បានសំដៅដល់សេចក្តីចេះដឹងទេ ព្រោះចំណេះចេះដឹងជាបស់ដែលយើង
 គួរស្វែងរកឲ្យខ្ពស់ៗ ឡើងតទៅ មិនគួរចូលចិត្តនៅត្រឹមចំណេះដែល
 ចេះប៉ុណ្ណោះនោះទេ បើយើងមិនគិតស្រាវជ្រាវរកចំណេះតទៅទៀត រួច
 ថែមទាំងមិនត្រិះរិះគិតរកហេតុផលរបស់ខ្លួនឯងខ្វះផងហើយ លោកក៏មិន
 បានផ្លាស់សភាព ពីព្រមកជាមណីយស្ថាន បែបយ៉ាងដែលយើងឃើញ
 ក្នុងឥឡូវនេះឡើយ ដូចមានពាក្យរបស់នាយក្រេនវិលក្វែសែរ ជាតិអា-
 មេរិកាំង ដែលជាអ្នកមានវោហារយ៉ាងឯក សរសេរទុកក្នុងសៀវភៅ
 "វិធីបណ្តុះកម្លាំងដួងចិត្ត"^(១) ថា ការដែលយើងសិក្សាវិជ្ជាដើម្បីជាផ្លូវ
 អាចនាំឲ្យយើងប្រើគំនិតរបស់យើងឲ្យផុសមានឡើងតទៅទៀត មិនបាន
 យកគំនិតរបស់អ្នកដទៃមកដុតនៅក្នុងខួរក្បាលយើងតែម្យ៉ាងនោះទេ ។

ការដែលប្រារព្ធមកដោយវែងនេះ ដើម្បីជាការដោះខ្លួនទុកជាមុន
 ក្រែងមានពាក្យនិទាថា ជាមនុស្សឥតគ្រូដោយហេតុដែលនឹងពណ៌នា
 ដល់រឿងអាយតនៈតទៅនោះ ។

យើងធ្លាប់ទទួលពាក្យប្រដៅមកថា អាយតនៈខាងក្នុងរបស់យើងមាន
 ៦ យ៉ាងគឺភ្នែក, ត្រចៀក, ច្រមុះ, អណ្តាត, កាយនិងចិត្ត ហើយយើងធ្លាប់
 ទទួលពាក្យអធិប្បាយតទៅថា ចិត្តនឹងដឹងអ្វីមុនក្រៅពីភ្នែក, ត្រចៀក,

១- សៀវភៅ How to build Mental Power របស់ GrenvillKlesiser ។

ច្រមុះ អណ្តាតនិងកាយរាយការណ៍ឲ្យជ្រាបនោះពុំបានឡើយ តែយើងចេះ
ដឹងត្រឹមនេះយើងគួរល្មមពេញចិត្តហើយឬនៅ?

គួរយើងល្បងស្រាវជ្រាវរក ក្រៅអំពីអាយតនៈទាំង ៦ ដែលចេញ
ឈ្មោះមកហើយនោះ តើនៅមានអាយតនៈអ្វីទៅទៀតខ្លះ ដែលនឹងអាច
នាំចិត្តឲ្យជ្រាបបាននោះ?

អំពីការដែលនឹងពិចារណាដល់ទាំងនេះ យើងល្បងគិតកាយរក
ហេតុតាំងពីដើមឈើ, សត្វតិរច្ឆាន ដល់មនុស្ស អ្នកដែលធ្លាប់សង្កេត
គង់ដែលឃើញដើមឈើតូចៗ ដែលដុះដិតដើមឈើធំ ឬដិតវត្ថុអ្វីមួយច្រើន
ឆ្នាំចេញពីដើមឈើធំៗ ឬវត្ថុទាំងនោះ មិនលូតលាស់ទល់នឹងដើមឈើ
ធំៗឬវត្ថុដែលដុះនៅក្រោមនោះឡើយ ជាតិលតាវល្លិផ្សេងៗ ដែលដុះវា
ឡើងតាមកំពែង ត្រួយវាច្រើនបោះពួយតម្រង់ទៅទិណាដែលមានកន្លែង
តោង រួចកាន់តែលូតតទៅទាល់តែតោងបាន ដើមឈើនិងលតាវល្លិទាំង
នោះគ្មានភ្នែកទេ ហេតុអ្វីក៏បានជាអាចងាកចៀសវាងពីដើមឈើធំ ហើយ
ត្រួយវាបោះពួយតម្រង់ទៅរកទីសម្រាប់តោងនោះបាន?

សត្វតិរច្ឆានខ្លះ ដូចជាឆ្កែឬសេះ យើងរាប់អានថាជាសត្វមានច្រមុះ
ត្រចៀកភ្នែកវៃ អាចឮសំឡេងនិងស្រង់ក្លិនបានពីចម្ងាយ ឬមើលឃើញ
ពីចម្ងាយបាន តែដែលព្រាត់វង្វេងម្ចាស់វានៅតាមផ្លូវ ក្នុងចំណោមមនុស្ស

ដើរទៅមកជាច្រើន វាអាចតាមរកម្ចាស់វាដែលនៅឆ្ងាយឃើញ មកពី
 ហេតុស្គាល់កូន មុនដែលនឹងជឿសម្តីនេះ យើងគួរតែបញ្ជាក់ក្នុងចិត្ត បាន
 មួយៗ ថាកូននេះជារបស់ជំនុំប្រាសខ្យល់ពុំបាន ហេតុអ្វីឆ្អែតតាមរកម្ចាស់
 វាដែលនៅលើខ្យល់ឃើញ?

រឿងដែលសត្វដឹងនេះ មានក្នុងពង្សាវតារក្រុងរោម ថាកាលក្នុងសម័យ
 បុរាណរាប់អានពិតជាជាសត្វប្រសើរ ព្រោះមានសម័យមួយក្នុងវេលា
 យប់សត្រូវរបស់ពួករោម៍ លើកទ័ពជិតមកក្រុងរោម ដោយអ្នកស្រុកក្នុង
 ក្រុងរោមមិនបានដឹង អ្នកចាំយាមនៅលើប៉មបន្ទាយក៏មើលមិនឃើញ តែ
 ក្នុងវេលានោះមានពពែមួយហ្វូង វាស្រែកកញ្ជ្រោលឡើងខុសពីប្រក្រតី
 មនុស្សនៅក្នុងបន្ទាយទាំងប៉ុន្មាន ក៏បានដឹងផ្អើលភ្ញាក់ឡើង រៀបខ្លួនចាំត
 ទល់រក្សាក្រុងរោមឲ្យរួចពីសត្រូវបាន បានជាពួករោម៍ធ្លាប់ណាស់ថា ក្នុង
 វេលាដែលពពែស្រែកឡើងនោះ សត្រូវនៅឆ្ងាយណាស់ តែសន្លឹកដើង
 ដើរក៏មិនឮផង ហើយនៅក្រោមខ្យល់មិនអាចនឹងស្រង់កូនបានទេ ហេតុ
 អ្វីបានជាពពែមានអាការដឹងខុសពីប្រក្រតីយ៉ាងនេះ បានជាពួករោម៍
 នាំគ្នាជឿថា សត្វពពែជាសត្វដែលព្រះម្ចាស់សួគ៌ឲ្យមកកើត សម្រាប់
 ជួយការពារក្រុងរោម សេចក្តីនេះតើយើងគួរវិនិច្ឆ័យយ៉ាងណា? សេចក្តី
 ដឹងបែបនេះ ដែលខ្ពស់ជាងសត្វតទៅទៀត គឺមនុស្សព្រៃ (ឆ្មង) ក្នុង

ស្រុកអាហ្វ្រិក បានដំណឹងថាពួកនេះដឹងខ្លួនហើសជាបំផុត ក្នុងវេលាដែល
មានខ្មាបសិទ្ធិ កំពុងដើរមកក្នុងទីដែលខ្លួននៅ បារាំងដែលទៅបរាបាញ់
សត្វក្នុងស្រុកអាហ្វ្រិក តោងតែមានមនុស្សបែបនេះទៅជាមួយដរាប តើ
មកពីហេតុអ្វីបានជាមនុស្សទាំងនោះដឹង តាមហេតុដែលបណ្តាលឲ្យដឹង
មុននេះ យើងរាល់គ្នាគង់ដែលបានឮពីកូនក្មេងនិយាយអ្វីផ្សេងៗ ប្លែកពី
ប្រក្រតី ដែលយើងហៅថា ចៃដន្យ ប្រាប់ហេតុដោយក្មេងនោះនឹងបានដឹង
ឮឃើញមកពីទីណាក៏ទេ ជួនកាលក៏ត្រូវតាមសម្តីដែលវានិយាយនោះ តែ
គ្មានអ្នកណាចាប់ភ្នឹក យកចិត្តទុកដាក់ថានឹងមានហេតុនោះក៏ទេ មនុស្ស
ចាស់ក៏មានជាដរាបដែរ ដែលជាចៃដន្យក្នុងចិត្ត ដូចមានគេមកឱ្យប្រាប់
ជួនកាលក៏ត្រូវតាមដែលខ្លួនឮឱ្យបនោះ តែរឿងចៃដន្យឬប្រផ្នូលទាំងនេះ
ច្រើនតែមិនយកចិត្តទុកដៀ ស្រាវជ្រាវរកហេតុ យកមកពិគ្រោះ
ពិចារណារកឲ្យឃើញសេចក្តីពិត ច្រើនទុកឲ្យកន្លងហួសទៅ សម្បត្តិ
សម័យថ្មីឥឡូវនេះក៏កាន់តែណាស់ឡើងទៀត សុទ្ធតែជាមិនគួរទៅប្រកាន់
ជឿតាមចៃដន្យ ឬប្រផ្នូលដែលជាការឆ្គួតព្រើលនោះទេ តែកាលណា
មានហេតុពិតត្រូវតាមនិមិត្តនោះហើយ ទើបនឹកឃើញដល់បុព្វហេតុ
និមិត្តដែលបង្កើតឲ្យដឹងមុនកើតហេតុនោះ ដូចជាហេតុដែលមនុស្សត្រូវ
គេសម្លាប់ឬសម្លាប់ខ្លួនឯងក្នុងផ្ទះណាមួយ មនុស្សដែលនៅក្នុងផ្ទះនោះ

សឹងគ្រប់គ្នានិយាយថា មុនកើតហេតុ បានឃើញបុព្វនិមិត្តប្លែកៗចែងនូវ
 យ៉ាងនេះយ៉ាងនោះ ខ្លះក៏ថាបានយល់សប្តិឃើញយ៉ាងនេះយ៉ាងនោះ
 ។ ល ។ តាមដែលមនុស្សទាំងនោះនិយាយ គង់មានមនុស្សខ្លះបានឃើញ
 បានឮអ្វីម្យ៉ាងៗ ឲ្យជាបុព្វហេតុ មុននឹងកើតហេតុជាប្រាកដតែមិនយក
 ចិត្តទុកដាក់ចោលឲ្យកន្លងហួសទៅ មិនប្រកាន់ជឿថាជាការសំខាន់
 ដល់មានហេតុឡើង ទើបរកឃើញ ។

បើយើងយកហេតុ ដែលមានពោលមកខាងលើនេះ មកត្រិះរិះគិត
 មើលឲ្យល្អិតហើយ ក៏នឹងសន្និដ្ឋានបានពីរផ្លូវគឺ៖

១. យើងមានអាយតនៈមួយឬក៏ច្រើននឹងហៅថាអ្វីក៏ពុំដឹង ធ្វើនាទី
 រាយការណ៍ឲ្យចិត្ត នៅឱកាសដែលភ្នែក, ត្រចៀក, ច្រមុះ, អណ្តាត,
 កាយនឹងរាយការណ៍ឲ្យចិត្តពុំបាននោះ ។

២. អាយតនៈខាងក្នុងទាំង ៥ របស់យើង មានគ្រាខ្លះអាចរាយការណ៍
 ឲ្យលើសជាងប្រក្រតី ។

លោកអ្នកមើលគង់គិតថា សេចក្តីទាំង ២ ផ្លូវនេះបើជាពិតដោយផ្លូវ
 ណាមួយ ហេតុដូចម្តេចចែងនូវទាំងនោះ មិនបណ្តាលឲ្យឃើញត្រូវ
 ប្រាកដជាជរាបទៅ តបថា បានជាមានខុសជាច្រើន ព្រោះរបស់
 ដែលធ្វើឲ្យយើងមានចែងនូវប្រាប់បុព្វហេតុឲ្យយើងដឹងនោះ នៅឆ្ងាយ
 ហួស ដូចជាការដែលនិយាយដោយទូរស័ព្ទ រំលងស្រុកឬប្រទេសឆ្ងាយ

តែងតែមានធ្វើឲ្យចូលចិត្តខុសគ្នាជារឿយៗ មិនបាច់ពេលដល់ចៃដន្យ
ដែលគ្មានអ្វីជាទីតាំងនោះទេ គ្រាន់តែយើងឮអ្វីៗ នៅជិតត្រចៀកយើង
ក៏នៅមានខុសជាដរាបដែរ ។

ឯឧសន្និដ្ឋាន តាមផ្លូវទាំងពីរនេះ នឹងវិនិច្ឆ័យថា ផ្លូវណាជាត្រូវ
ក៏មិនទាន់បាន ព្រោះពួកយោគីក្នុងឥណ្ឌា ច្រើនជឿតាមផ្លូវទី ១ ដោយ
ថ្ងៃសេចក្តីយល់ឃើញថា មនុស្សមានអាយតនៈច្រើនជាង ៦ ហើយ
នៅមានជំនឿតទៅទៀតថា បើក្នុងលោកដទៃៗ ដូចជាលោកព្រះអង្គារ
ជាដើម មានមនុស្សនៅហើយ មនុស្សទាំងនោះអាចមានអាយតនៈទាំង
៨-៩ ឬ ១០ ក៏បាន ដោយជំនឿនេះបានជាលទ្ធិរបស់យោគី វិលទៅ
រកផ្លូវដែលនឹងបណ្តុះអាយតនៈមួយជាថ្មី ឲ្យកើតមានឡើងក្នុងខ្លួនដូចជា
បណ្តុះដៃឲ្យជាប់នឹងដង្កាយ (bras astral) នឹងប្រើកាយឲ្យជាប់តនឹងដង្កាយ
(corps astral) ដែលបានពោលមកហើយក្នុងមនោមយិទ្ធិនិងឥទ្ធិវិធី តាម
ឧទាហរណ៍ដែលបានពោលមកហើយនោះគេឲ្យឈ្មោះថា សេចក្តីដឹងខ្លួន
ដែលជាប់តនឹងដង្កាយ (perception astrate) ដែលឲ្យឈ្មោះថា "ជាប់
តនឹងដង្កាយ" នេះ ក៏ព្រោះមិនទាន់ដឹងជានឹងឲ្យហៅថាឈ្មោះអ្វីនោះឯង
ត្រង់វិធីដែលគេនឹងបណ្តុះឲ្យកើតឡើងបានយ៉ាងណានោះ គេអធិប្បាយ
ទុកយ៉ាងពិស្តារ បើនឹងប្រយោជកក្នុងសៀវភៅនេះផង ឃើញថាគ្មាន
ឱកាសនឹងបញ្ចប់បាន បានជាមិននាំយកមកចុះផ្សាយ ។

តាមមើលទៅបារាំង ប្រហែលឆាកទៅក្នុងផ្លូវទីពីរ គឺថាយើងគ្មាន អាយតនៈអ្វីថែមទៀតទេ មានតែអាយតនៈខាងក្នុង ៥ គឺភ្នែក, ត្រចៀក, ច្រមុះ អណ្តាតនិងកាយ របស់យើងនេះ បើហាត់ឲ្យល្អហើយក៏អាចទទួល អាយតនៈខាងក្រៅទាំង ៥ គឺ រូប សំឡេង ក្លិន រសនិងផោដ្ឋព្វៈ ពីផ្លូវ ឆ្ងាយលើសពីប្រក្រតីបាន ដោយជំនឿនេះហើយ បានជាបារាំងនាំគ្នាតែង សៀវភៅជាច្រើន និយាយពីវិធីហាត់ធ្វើឲ្យភ្នែកវៃ, ត្រចៀកវៃ, ច្រមុះចាំ ក្លិនបាន ។ ល ។

ជំនឿទាំងពីរយ៉ាងនេះ យ៉ាងទី ១ ដែលជាសេចក្តីជឿរបស់ពួកយោ- គីថា មនុស្សយើងអាចមានអាយតនៈច្រើនជាង ៦ នោះ ក៏មិនទាន់ឃើញ មានពាក្យអធិប្បាយ ឲ្យបានក្លោះក្លាយ គួរឲ្យជឿប្រាកដនោះសោះ នៅតែក្នុងពិគ្រោះពិចារណាទៅទៀត អំពីផ្លូវទីពីរ ដែលជាជំនឿរបស់ បារាំងនោះល្មមស្តាប់បាន ព្រោះថាអរិយៈគ្រប់យ៉ាងរបស់យើងនោះ បើហាត់ហើយក៏អាចប្រើការបានយ៉ាងល្អដរាប ឯត្រចៀកនេះ ក៏នៅ ត្រូវការទម្លាប់ឲ្យធ្លាប់ បើមិនដូច្នោះទេ យើងនឹងញែកខ្សែសំឡេងចេញ ពុំបាន អ្នកដែលមិនចេះភាសាក្លាំងគិតថាភាសាក្លាំងនិយាយមានសំឡេង ខ្យល់ "រ" ទាំងអស់ តែបើបានស្តាប់ទាល់តែធ្លាប់ត្រចៀកទៅហើយ ក៏ នឹងញែកអក្សរតាមសំឡេងចេញបាន បើយើងឲ្យបារាំងដែលទើបមកពី

ស្រុកឱ្យបមកស្តាប់ទេសនាមហាជាតក្ក គេនឹងថាពួកតែសំឡេងមួយទាំងអស់គ្មានសំឡេងខ្ពស់ទាប តែពួកយើងធ្លាប់ស្តាប់នោះដឹងថាមានសំឡេងខ្ពស់ទាប ពីរោះមិនពីរោះ អ្នកដែលធ្លាប់ស្តាប់ញឹកញយ ក៏កាន់តែចេះដឹងញែកសំឡេងឲ្យច្បាស់ឡើងជាងរាប ទាល់តែអាចមានពាក្យសរសើរឬបន្តថាចេះទេស្តពីរោះឬមិនពីរោះបាន ឯការស្តាប់ភ្លេងបារាំងក៏ដូចគ្នា ភ្លេងយ៉ាងឯកនៅអូប៉េរ៉ាក្នុងក្រុងបារាំងសែស បើយើងទៅដល់ដំបូងហើយចូលទៅស្តាប់ គង់ឮភ្លេងនោះដូចក្មេងគោះអ្វីលេងជាល្បែង តែបើបានស្តាប់ញយៗ ចាប់ដើមតាំងពីភ្លេងជាន់ទាបដែលលេងតាមរោងល្ខោនតូចៗទៅរួចទៅស្តាប់ភ្លេងក្នុងអូប៉េរ៉ា ទើបដឹងថាភ្លេងដែលគេលេងនោះពីរោះយ៉ាងប្រសើរពិតប្រាកដមែន មិនមែនដូចយើងឮថាដូចកូនក្មេងគោះជាល្បែងនោះទេ ហេតុនេះបានជាអ្នកស្រុកបែលស៊ិកដែលជាអ្នកមាន ស៊ូជិះរទេះភ្លើងពីក្រុងប្រ៊ុកសែល ទាំងថ្ងៃត្រង់មកស្តាប់ភ្លេងអូប៉េរ៉ានៅក្រុងបារីស ដល់ពាក្យកណ្តាលអប្រាត្រទើបត្រឡប់ទៅស្រុកវិញ ។

ចំណែកអ្នកប្រាជ្ញខាងតួរ្យតន្ត្រី គេយល់ចូលចិត្តជ្រៅជ្រះជាងអ្នកស្តាប់ ក្នុងវេលាកំពុងលេងភ្លេង គេគ្រាន់តែស្តាប់ពីចម្ងាយ មិនឃើញរូបអ្នកលេងភ្លេងផង គេអាចទាយប្រាប់ថាក្នុងភ្លេងវង់នោះ មានចំនួនមនុស្សអ្នកលេងប៉ុណ្ណោះនាក់មានគ្រឿងបែបណាខ្លះ គេដឹងទាំងអស់

គ្រូភ្លេងដែលគេស្គាល់ គេអាចចង្អុលមនុស្សអ្នកលេងដែលកូតឬផ្ទុំខុសតែ
បន្តិចបន្តួច ក្នុងពេលកំពុងតែលេងនោះបានមួយរំពេច ។

ការដែលនាំយករឿងតូរ្យតន្ត្រី មកពោលក្នុងធម៌នេះ គ្រាន់តែជា
ឧទាហរណ៍ ឲ្យឃើញពិតថា ត្រចៀកមនុស្ស បើព្យាយាមហាត់ហ្វឹក
ហ្វឺនឲ្យល្អហើយ ក៏គង់ស្តាប់បានខ្លះ ព្រោះរូបកាយរបស់មនុស្ស ដែល
ធម្មជាតិកសាងមកនោះ ជារបស់អស្ចារ្យលើសលុប ជាងរបស់ដែល
មនុស្សបង្កើតនោះទៀត ទូរស័ព្ទមានខ្សែក្តី ឥតខ្សែក្តី ដែលយើងចូល
ចិត្តថាជារបស់ប្រសើរ ប្រើនិយាយដឹងសម្តីគ្នាបាន ដោយរហ័សឆាប់មិន
ខូចពេលដើរទៅរកគ្នានោះ ប្រាកដជាយកបែបតាមអោយតនៈរាងកាយ
របស់មនុស្ស មកគិតប្រឌិតសាងគ្រឿងទូរស័ព្ទនេះឡើង យើងគង់ដឹង
ថា សំឡេងផ្សេងៗ អណ្តែតតាមអាកាសមកប៉ះនឹងគ្រឿងទទួលដែល
នៅក្នុងត្រចៀកយើង បានជាដឹងសេចក្តី បានជាគេយកបែបនេះមកគិត
ធ្វើជាគ្រឿងទូរស័ព្ទ គ្រាន់តែបន្ថែមឲ្យមានកម្លាំងខ្លាំងឡើង វិទ្យុទូរ-
ស័ព្ទដែលបញ្ជូនសំឡេង ទៅឆ្ងាយរំលងទីបំផុត ក៏ព្រោះមានកម្លាំងខ្លាំង
ជាបំផុត បើប្រសិនជាយើងមានវិធីហាត់ ឲ្យត្រចៀកយើងមានកម្លាំងខ្លាំង
តើយើងនឹងស្តាប់សំឡេង ពីចម្ងាយមិនបានដែរឬអី មនុស្សភ្នែកខ្វាក់
ហេតុអ្វីបានជាត្រចៀកវែងខុសពីប្រក្រតី ព្រោះហេតុមកពីដឹងខ្លួនថាត្រូវតែ

ប្រើត្រចៀកជំនួសភ្នែក បានជាព្យាយាមហាត់ទម្លាប់ឲ្យត្រចៀកវៃឡើង
របស់អ្នកដោយ សុទ្ធតែមកពីព្យាយាមហាត់ទម្លាប់ឲ្យស្អាតទាំងអស់ ។

តាមក្នុងផ្លូវព្រះពុទ្ធសាសនាដ៏ប្រាកដនោះ ក៏ឲ្យបង្ហាត់ត្រចៀកឲ្យ
ល្អឡើងដែរ តែត្រូវធ្វើដូចចិត្តឲ្យផ្លូវផងដែរជាមុនសិន តាមក្នុងគម្ពីរ
វិសុទ្ធិមគ្គថា ត្រូវចូលឈានជាមុន ប្រហែលជាសំដៅដល់គ្រប់ៗ ឈាន
ព្រោះមិនឃើញប្រាប់ឲ្យច្បាស់ថាឈានណា កាលណាចេញពីឈាន
ហើយក្នុងជាន់ដំបូង ឲ្យនឹកដល់សំឡេងខ្លាំងៗ ជាមុន ដូចជាសំឡេង
រតាំង ស្ករឬស្ន័ង រួចហើយនឹកដល់សំឡេងដែលល្អិតតទៅ ទាល់ដល់
ទីបំផុតឲ្យនឹកដល់ទិព្វសោតៗ ក៏នឹងកើតឡើង បើត្រូវការចង់ស្តាប់សំ-
ឡេងអ្វីៗ ក៏ឲ្យកំណត់ក្នុងចិត្ត រកនឹកដល់ទីកន្លែងដែលត្រូវការនឹងស្តាប់
នោះ ទុកជាមានសូរអ្វីហ្នឹងអីដំណាប់ ក៏គង់នៅឮសំឡេងដែលត្រូវការ
ជាដរាបបាន ។

វិជ្ជាប្រការទី ៥

ចេតោបរិយញ្ញាណ

ចេតោបរិយញ្ញាណនោះ មាននិទ្ទេសពោលទុក ក្នុងធម្មវិភាគ
បរិច្ឆេទទី ២ ថា កំណត់ដោយចិត្តរបស់ខ្លួនឯងរួចហើយ ដឹងចិត្តរបស់បុគ្គល
ដទៃថាបរិសុទ្ធឬសៅហ្មងយ៉ាងណា សម្តេចព្រះមហាសមណៈក្រុមវដ៏-

រញ្ជ្ជាណវរោស ទ្រង់ប្រៀបប្រដូចការទាយចិត្តនិងកំណត់ស្គាល់ដឹង
អធ្យាស្រ័យរបស់មនុស្ស ។

តាមក្នុងនិទ្ទេសក្តី ក្នុងអត្ថាធិប្បាយរបស់សម្តេចព្រះមហាសមណៈក្តី
ចេតោបរិយញ្ញាណ មើលទៅមិនដាច់របស់ហួសវិស័យមនុស្សទេ អ្នករៀន
ធម៌ជាច្រើនគង់មើលឃើញថាជារបស់ងាយព្រោះដោយអាស្រ័យបដិកាណ
របស់ខ្លួន សង្កេតឫកពារនិងពាក្យនិយាយរបស់មនុស្ស ក៏អាចស្គាល់
ដឹងចិត្តមិនបានច្រើនក៏តិច ឬដោយយើងដឹងនិស្ស័យចិត្តថ្ងៃមិនសេចក្តី
ប្រព្រឹត្តរបស់បុគ្គលនោះអំពីអតីតមកយ៉ាងណា ក៏អាចទំនាយទាយបានថា
បុគ្គលនោះ ក្នុងកាលឥឡូវនេះកំពុងគិតអ្វី ឬនឹងដឹងថាកំពុងគិតអ្វីតទៅមុខ
ទៀត ក៏ទាយត្រូវទាំងអស់ ។

តាមក្នុងអធ្យាត្ថវិទ្យារបស់បារាំងក្តី លទ្ធិរបស់យោគីតឈ្មោះក្តី
ចេតោបរិយញ្ញាណ ដែលត្រូវនឹងពាក្យថា Lecture de la pensée ក្តី
ក៏គេប្រកាន់ថាជារបស់ងាយដូចគ្នាដែរ ហើយជាដើមនៃវិជ្ជាដ៏ជ្រាលជ្រៅ
(Sciences occultes) ទាំងឡាយ ជាវិជ្ជាខាងដើមរបស់ទិព្វចក្ខុ បើពោល
តាមគោលរបស់គេហើយ មនុស្សយើងនឹងធ្វើទិព្វចក្ខុឲ្យកើតឡើងបាន
លុះតែធ្វើចេតោបរិយញ្ញាណឲ្យកើតឡើងជាមុនសិន ។

ឯវិជ្ជាមួយនេះ អ្នកប្រាជ្ញបារាំងនិងឥណ្ឌា គេចែកជាពីរប្រការគឺ ប្រភេទទី ១ អាចដឹងគំនិតរបស់អ្នកដទៃ (Lecture de la pensée) ប្រភេទទី ២ អាចធ្វើឲ្យអ្នកដទៃដឹងគំនិតរបស់ខ្លួន (Transmission de la pensée) ប្រភេទទី ១ ត្រូវនឹងចេតោបរិយញ្ញាណរបស់យើង ត្រង់ប្រភេទទី ២ មិនដឹងជាត្រូវនឹងអ្វី ក្នុងព្រះពុទ្ធសាសនា មើលទៅប្រហែលជាគ្មាននៅក្នុងវង់វិជ្ជា ៨ ប្រការនោះទេ តែទុកជាដូចម្តេចក្តី ក៏មិនជាការឥតប្រយោជន៍ទេ បានជានាំយកទាំងពីរបែបមកពណ៌នាទុក ដើម្បីបំភ្លឺឲ្យចូលចិត្តក្នុងចេតោបរិយញ្ញាណឲ្យបានល្អឡើង ។

សេចក្តីនេះបានបរិយាយមកក្នុង "មនោមយិទ្ធិ" ថាចិត្តឬគំនិតរបស់មនុស្ស តែងតែមានក្រសែផ្សាយចេញពីខ្លួន អណ្តែតត្រសែតទៅតាមអាកាសធាតុ មានខ្វះក៏ជាប់នៅក្នុងទីផ្សេងៗ ហេតុនេះឯងបានជាថាបើប្រសិនជាមានចិត្តមួយទៀតជាគ្រឿងទទួលក្រសែនោះ ក៏អាចនឹងដឹងនូវគំនិតរបស់គ្នាទៅវិញទៅមកបាន ដូចជាវិទ្យុទូរស័ព្ទ សឹងមានគ្រឿងសម្រាប់បញ្ជូនសំឡេង តែសំឡេងដែលបែកចេញទៅតាមអាកាសនោះគ្មានអ្នកណាឮទេ លុះតែកាលណាសំឡេងនោះមកប៉ះពាល់គ្រឿងដែលទទួលគ្នា ទើបឮសូរសំឡេងមួយរំពេច ទូរស័ព្ទដែលមានខ្សែក៏ដូចគ្នាដែរ តាមដែលយើងគិតថា សំឡេងរត់ទៅមកតាមខ្សែល្អស តែបើយើងយកខ្សែល្អសមកដាក់ផ្ទាប់ត្រចៀកយើង យើងក៏មិនបានឮអ្វីសោះឡើយ

ព្រោះសំឡេងដែលរត់តាមខ្សែល្អសនោះ គ្មានគ្រឿងទទួលបានជាមិនព្រ
 កាលណាមានគ្រឿងភ្ជាប់នឹងខ្សែល្អសសម្រាប់ទទួល សំឡេងក៏រត់មកប៉ះ
 គ្រឿងនោះបានទើបឮសូរសំឡេងឡើង ហេតុនេះឯង បានជាអ្នកប្រាជ្ញ
 បារាំងនិងឥណ្ឌា ចែកវិជ្ជានេះជា ២ ប្រភេទ គឺអាចធ្វើឲ្យមនុស្សឯទៀត
 ដឹងគំនិតរបស់ខ្លួនដែលជាគ្រឿងបញ្ជូន និងចេតោបរិញ្ញាណជាគ្រឿង
 ទទួល ហេតុដែលបានជានាំយកវិធីបង្កាត់ចេតោបរិញ្ញាណរបស់បារាំង
 និងរបស់យោគី មកបរិយាយទុកនេះ ដើម្បីជាគ្រឿងប្រដាប់សតិបញ្ញា
 ឲ្យអ្នករៀនធម៌របស់យើង ប្រៀបធៀបមើលនឹងវិធីដែលមាននៅក្នុងតម្រា
 ព្រះពុទ្ធសាសនា ។

ឯវិធីបង្កាត់វិជ្ជាប្រភេទនេះ តាមក្នុងសៀវភៅរបស់យោគី អធិប្បាយ
 ថា ក្នុងជាន់ដំបូង ត្រូវមានគ្នាពីរនាក់ តោងរកអ្នកដែលមានចិត្តជឿក្នុង
 វិជ្ជានេះ ហើយឲ្យអ្នកនោះមានចិត្តប្រាថ្នា ចង់ចេះវិជ្ជានេះ ពិតប្រាកដមែន
 បើរកបានហើយ ឲ្យម្នាក់ជាអ្នកហាត់បញ្ជូន ម្នាក់ជាអ្នកហាត់ទទួលផ្លាស់
 ប្តូរគ្នា អ្នកហាត់ទទួលត្រូវយកសំពត់ចងបិទភ្នែក ឲ្យមានខ្មៅដៃមួយនិង
 ក្រដាសសម្រាប់កត់ ឯអ្នកបញ្ជូនត្រូវយកដៃខ្ទប់ថ្វាសអ្នកទទួល ឲ្យមានខ្មៅ
 ដៃនិងក្រដាសសម្រាប់កត់ដូចគ្នា ស្រេចហើយត្រូវសញ្ញាយល់ព្រមគ្នាថា
 វិធីដែលត្រូវធ្វើ គឺចាប់ធ្វើពីលេខណាមួយក្នុងរវាងពីមួយដល់ ៥ អ្នកបញ្ជូន

ត្រូវការឲ្យអ្នកទទួលសរសេរលេខណា ត្រូវតាំងចិត្តជាសមាធិតម្កល់ឲ្យនឹង
នឹកដល់លេខដែលខ្លួននឹងឲ្យទទួលសរសេរនោះ ខាងចំណែកអ្នកទទួល
ក៏ត្រូវតម្កល់ចិត្តជាសមាធិឲ្យនឹងដូចគ្នា នឹកតែក្នុងរវាងលេខ ១ ដល់លេខ ៥
រួចសរសេរតែ ១ លេខក្នុងក្រដាសរបស់ខ្លួន តាមតែចិត្តដែលគិតឃើញថា
អ្នកបញ្ជូនត្រូវការលេខណា ក្នុងថ្ងៃដំបូងគេឲ្យធ្វើបាន ២០ ដង គឺសរសេរ
លេខឲ្យបាន ២០ ដង រួចស្រាយសំពត់ពីភ្នែកអ្នកទទួលចេញ យកក្រដាស
ទាំងពីរសន្លឹកមកធៀបគ្នាមើល ឃើញមានខុសប៉ុន្មាន ត្រូវប៉ុន្មានកត់ទុក
ដល់ស្អែកឡើងធ្វើដូច្នោះទៀត គេឲ្យធ្វើតែរាល់ថ្ងៃទាល់តែលេខទាំង ៥ ត្អូ
ត្រូវគ្នាទាំងអស់ឬក៏នៅមានខុសខ្លះតែយ៉ាងតិចបំផុត តាមតម្រាពោលថា
បើអ្នកទាំង ២ មានសមាធិមាំមួនគ្នាហើយ លេខដែលកត់នោះក៏កាន់តែ
ខុសតិចៗ ទៅជាពេលថ្ងៃ ទាល់តែត្រូវគ្នាគ្រប់លេខ រួចបានបន្ថែមចំនួន
លេខឲ្យច្រើនឡើងពី ១ ដល់ ១០ រហូតដល់ពាន់ នេះចាត់ជាថ្នាក់ទី ១
ត្រឹមតែក្នុងថ្នាក់ទី ១ នេះ អាចអស់វេលាហាត់រាប់ខែ ក្នុងថ្នាក់ទី ២ វិធីហាត់
មានទំនងដូចគ្នាដែរ តែឲ្យប្រើអក្សរជំនួសលេខ ជាន់ដំបូងឲ្យព្រមព្រៀង
គ្នា ធ្វើពីអក្សរតិច រួចបន្ថែមតទៅជាដរាបទាល់តែអស់ស្រៈនិងព្យញ្ជនៈ
រួចបានផ្សំគ្នាជាពាក្យឡើង បើធ្វើបានទាំងពីរថ្នាក់នេះហើយឲ្យចោលការ
ដែលយកដៃខ្ទប់ថ្វាសចេញ គ្រាន់តែយកដៃឆ្វេងចាប់គ្នាទុក រួចធ្វើដូចយ៉ាង

ពោលមកនេះ នេះជាថ្នាក់ទី ៣ ដល់ថ្នាក់ទី ៤ មិនបាច់ពាល់ដល់អវយវៈ
រាងកាយឡើយ គ្រាន់តែឲ្យជាប់តន្ត្រីវត្ថុអ្វីមួយ ដូចជាសំពត់ឬខ្សែអំបោះ
វិធីធ្វើតាមបែបក្នុងថ្នាក់ទី ១ និងទី ២ ។

តាមបែបដែលបានពណ៌នាមកហើយនេះ ជាវិធីធ្វើតាមបែបទូរ-
ស័ព្ទឬទូរលេខដែលមានខ្សែ បើមានសេចក្តីព្យាយាមហាត់ហ្វឹកហ្វឺន
ជាថ្នាក់ៗ បានល្អឡើងជាងរាបតទៅហើយ តពីនេះទៅទៀត ត្រូវហាត់
តាមបែបទូរស័ព្ទគ្មានខ្សែ គឺមិនឲ្យរាងកាយប៉ះពាល់គ្នាដោយវត្ថុអ្វីឡើយ
ដូចមានពោលតទៅនេះ គឺថ្នាក់ទី ៥ ឲ្យនៅក្នុងបន្ទប់ជាមួយគ្នា មិនបាច់ចង
ភ្នែក អង្គុយឃ្លាតពីគ្នា ឲ្យអ្នកបញ្ជូននឹកក្នុងចិត្តត្រង់ពាក្យណាមួយឲ្យអ្នក
ទទួលសរសេរ បើឃើញថាសរសេរត្រូវតាមសេចក្តីនឹករបស់អ្នកបញ្ជូន
ត្រឹមត្រូវច្រើនជាប់ផុតហើយ ក៏ឲ្យខិតចេញពីទីកន្លែង ឲ្យឃ្លាតបន្តិចៗ ម្តង
រួចទៅអង្គុយនៅបន្ទប់មួយដោយខ្លួនពីគ្នា ធ្វើបានហើយត្រូវទៅអង្គុយផ្ទះ
ដោយខ្លួន ចេះតែឃ្លាតចេញពីគ្នាឲ្យបានឆ្ងាយជាងរាបទៅ ។

វិធីផ្សេងៗ ដែលពណ៌នាមកនេះ នឹងឲ្យបានសម្រេចត្រឹមណានោះ
ពុំបានដឹងទេ ព្រោះមិនដែលហាត់ធ្វើ តែបានប្រទះតម្រាជាច្រើន មាន
អធិប្បាយដូចៗគ្នាថា មនុស្សយើងអាចធ្វើឲ្យសម្រេចបានលើសពីសេចក្តី
ដែលយើងស្មាននោះទៀត តែតាងមានសេចក្តីព្យាយាមហាត់ធ្វើរៀងរាប

តាមថ្នាក់តាមជាន់ កុំរំលងចោលថ្នាក់ទី ១ ទៅធ្វើថ្នាក់ទី ២ តែម្តងនោះពុំបាន
 ទេ ហើយត្រូវហាត់ធ្វើក្នុងថ្នាក់មួយៗ ឲ្យបានល្អសិន ក្នុងវិធីធ្វើនេះដែល
 សំខាន់បំផុត គឺសមាធិ (Concentration) បើដឹងចិត្តមិនតម្កល់នឹងជាសមាធិ
 ទេ នឹងធ្វើឲ្យសម្រេចពុំបានឡើយ ។

វិធីនេះបើយើងចូលចិត្តជឿតាម ដែលមានពណ៌នាមកនោះហើយៗ
 បានបង្ហាត់ហ្នឹកហ្និន តាមសេចក្តីអធិប្បាយរបស់គេ ក៏នឹងឲ្យយើងបាន
 សម្រេចគ្រប់បែបដែលយើងត្រូវការ ហើយក៏អាចទាយចិត្តមនុស្សដទៃ
 បាន ឬធ្វើឲ្យមនុស្សដទៃដឹងគំនិតរបស់យើងបាន អ្នកតែងសៀវភៅពី
 វិជ្ជានេះពោលថា បើអ្នកដែលហាត់ធ្វើមិនសម្រេចមានចិត្តចុញបប់យ
 សេចក្តីព្យាយាមគិតបោះបង់ចោលលែងធ្វើតទៅទៀត ក៏ស្រាប់តែសម្រេច
 ឡើង ១ រំពេចក៏មាន គេប្រកាន់ថា មានមនុស្សខ្លះធ្វើបានសម្រេចអាចឲ្យ
 ដំណឹងជាប់តនឹងមនុស្សនៅផ្សេងប្រទេសពីគ្នាបាន បើពិតប្រាកដដូច្នោះ
 មែនហើយ គួរមានប្រយោជន៍ច្រើនណាស់ ព្រោះសម្រាប់ប្រើក្នុងវេលា
 មានការក្រីក្រ ដូចជាចោរចាប់យកខ្លួនទៅលាក់ទុកក៏អាចឲ្យដំណឹងទៅគ្នា
 បាន កាលឆ្នាំកន្លងមកហើយ មានសាស្ត្រាចារ្យស្រុកអូទ្រិស៊ីម្នាក់ ចូល
 មកសម្តែងវិជ្ជានេះ នៅក្រុងស្យាម នៅទីកន្លែងក្រុមតម្រួត (ប៉ូលិស)
 ដើម្បីឲ្យឃើញថា វិជ្ជានេះមានប្រយោជន៍ត្រឹមណា ក្នុងការស៊ើបរកពួក
 ចោរកំណាចនោះ ។

វិធីដែលពណ៌នាមកនេះ ជាវិជ្ជាជាន់បឋមដំបូង សឹងមើលទៅអ្នក
ណាក៏អាចហាត់ធ្វើបាន តែតាមបំណងរបស់ចេតោបរិយញ្ញាណក្នុងវិជ្ជា ៨
ប្រការដ៏ពិតប្រាកដនោះ ជាវិជ្ជាខ្ពស់ជាងនេះទៅទៀត ពោលគឺដឹងចិត្ត
របស់អ្នកមានញាណបែបនេះ ប្រៀបដូចគ្រឿងទទួលដ៏មានកម្លាំងច្រើន
អាចទទួលក្រសែគំនិតរបស់មនុស្សណាមួយមកឲ្យដឹងបានទាំងអស់ ទុក
ជាមនុស្សនោះព្យាយាមលាក់គំនិតរបស់ខ្លួនទុកដូចម្តេចក្តី ក៏យើងអាចដឹង
នូវគំនិតនោះដែរ ដូចជាគ្រឿងវិទ្យុដែលមានកម្លាំងខ្លាំង អាចស្តាប់ទទួល
ដំណឹងផ្សេងៗ ដែលបញ្ជូនមកតាមផ្លូវវិទ្យុដូចគ្នាបាន ដោយមិនចំពោះថា
ដំណឹងនោះ គេជូនទៅដល់តែគ្រឿងរបស់គេនោះទេ ដូចយើងបានដឹងពី
កាលក្នុងគ្រាមហាសង្គ្រាមរួចមកហើយនោះ ថាកងទ័ពម្ខាងអាចប្រើវិទ្យុ
ទូរស័ព្ទ លួចស្តាប់ទទួលដំណឹងរបស់ពួកម្ខាងទៀតបានជាងរាប បើយើង
ឃើញថា ការធ្វើចិត្តរបស់យើងឲ្យបានជាគ្រឿងសម្រាប់ទទួលក្រសែគំ-
និតរបស់មនុស្សបានហើយ។ ការនេះត្រឹមតែមនុស្សសាមញ្ញជនក៏អាច
ហាត់ធ្វើបានដែរ ចុះហេតុអ្វីក៏ព្រះពុទ្ធជាម្ចាស់របស់យើងធ្វើមិនបាន តាម
ក្នុងពុទ្ធប្រវត្តិ ឬអនុពុទ្ធប្រវត្តិ ដែលយើងបានរៀនមកហើយនោះ
នឹងឃើញថាព្រះពុទ្ធជាម្ចាស់របស់យើង ព្រះអង្គប្រើចេតោបរិយញ្ញាណ
ជាដំបូង ក្នុងកាលដែលទ្រង់ទូន្មានសាវ័កឲ្យបានលុះមគ្គផល បានជាថា

ការដែលនឹងប្រដៅទូន្មានមនុស្ស ដោយមិនដឹងគំនិតរបស់គេនោះជាការ
ពិបាកនឹងប្រដៅទូន្មានណាស់ ។

តាមក្នុងគម្ពីរវិសុទ្ធិមគ្គ ត្រង់ដែលនិយាយអំពីចេតោបរិយញ្ញាណ
ដែលព្រះពុទ្ធហោសាថាឲ្យបានសម្តែងទុកនោះ ឃើញផ្សេងពីរបស់យោគី
និងរបស់អ្នកប្រាជ្ញអធិប្បត្តិវិទ្យា ដែលបានពោលមកខាងដើមនោះជាច្រើន
គឺព្រះពុទ្ធហោសាថាឲ្យ ត្រូវការឲ្យបេះដឹងស្គាល់ដួងចិត្តមនុស្សដទៃតែត្រឹម
សេចក្តីទោមនស្សឬសោមនស្ស ផ្លូវដង្ហើមកំប្លោងជាឧបេក្ខា មិនត្រូវការឲ្យ
ដឹងស្គាល់ដល់ចិត្តមនុស្សនោះទេ ហើយលោកបានពោលជាគោលទុកថា
ត្រូវសម្រេចទិព្វចក្ខុជាមុនសិន មុននឹងបានសម្រេចចេតោបរិយញ្ញាណ
នេះ ព្រោះត្រូវអាស្រ័យភ្នែកទិព្វឲ្យមើលឆ្លុះឃើញពណ៌បេះដូងរបស់
មនុស្សតើមានពណ៌យ៉ាងណា ពោលគឺថាបើចិត្តសោមនស្ស បេះដូង
ក្រហមដូចផ្លែជ្រូង បើចិត្តទោមនស្ស បេះដូងខ្មៅ បើចិត្តជាឧបេក្ខា
បេះដូងថ្លាដូចប្រេងល្អ ឃើញខុសពីគោលរបស់យោគី ដែលថាចេតោប-
រិយញ្ញាណ ជាថ្នាក់ដំបូងរបស់ទិព្វចក្ខុ សេចក្តីនេះសូមលោកអ្នកមើល
វិនិច្ឆ័យចុះ ។

វិជ្ជាប្រការទី ៦

បុព្វេនិវាសានុស្សតិញ្ញាណ

តាមធម្មវិភាគ បរិច្ឆេទទី ២ ពោលជានិទ្ទេសទុកថា ព្រឹកជាតិដែល

កន្លងមកហើយបាន តាំងពីជាតិ ១ ជាតិ ២ រហូតដល់ទៅច្រើនៗ កល្យាណ ដឹងថាក្នុងកាលជាតិនោះៗ មានឈ្មោះគោត្រត្រកូលយ៉ាងនោះ មានសម្បុរ ពណ៌ មានអាហារបែបនោះៗ បានសោយសុខឬសោយទុក្ខមានអាយុ ប៉ុន្មានៗ ក៏ដឹង ច្បាស់ពីជាតិនោះមក កើតក្នុងជាតិណាខ្លះ បានធ្វើជាអ្វីៗ រួចបានមកកើតក្នុងជាតិនេះ រឿងនេះសម្តេចព្រះមហាសមណៈទ្រង់ប្រៀប ប្រដូចនឹងការដឹងចាំពន្យារតារបស់ខ្លួន ហើយទ្រង់ប្រារព្ធតទៅទៀតថា សេចក្តីរឭកជាតិបាន ដូចមានសម្តែងមកនោះ ចាត់ជាអង្គនៃព្រះសម្មាសម្ពោធិញ្ញាណ បានដោយបែបយ៉ាងណា គួរពិចារណាមើលថា បើរឭក ជាតិបានដូច្នេះ តើនឹងបាត់ភ្នាក់ផ្អើលនូវសេចក្តីវិលកើតវិលស្លាប់ ដែល ជាគតិនៃធម្មតានាំឲ្យកើតជាអនត្តានុបស្សនាញ្ញាណ ដោយឯកឯងដូច្នេះនេះ ក៏គួរឲ្យឆ្ងល់ដែរ ព្រោះញ្ញាណនេះលោកពោលថាកម្ចាត់នូវមោហៈដែល កំបាំងក្នុងខន្ធសន្តាន ឲ្យឃើញថាជាអនត្តានុបស្សនាញ្ញាណ ដ៏សមជា អង្គនៃព្រះសម្មាសម្ពោធិញ្ញាណ ។

បុព្វេនិវាសានុស្សតិញ្ញាណនេះ ជាបញ្ញាដែលអ្នកចេះធម៌បានជជែក គ្នាមកជាច្រើន មិនមែនតែសាសនារបស់យើងនេះទេ សាសនាឯទៀតក៏ ដូចគ្នា គឺពួកដែលប្រកាន់ថា វិញ្ញាណជាធម្មជាតិមិនចេះរលត់សូន្យ (Spiritualiste) នោះក៏ប្រកាន់តាមនិទ្ទេស ដែលពោលមកហើយនោះ ចំណែក ខាងពួកដែលប្រកាន់ថា វិញ្ញាណជាធម្មជាតិរលត់ទៅជាមួយនឹងខ្លួនវេលា

ស្លាប់ទៅនោះ ក៏ថាគ្មានអ្វីលើសពីភ្នែកឃើញ, ត្រចៀកឮ, ហិតកូន
 ដោយច្រមុះ, ដឹងឱជារសដោយអណ្តាត, សម្ផស្សដឹងដោយកាយនោះទេ
 (Matérialiste) ពួកនេះហើយដែលប្រៀបធៀបនឹងការដែលពួកឃើញ
 កាលពីក្មេង ពីកំលោះនិងកាលពីខែឆ្នាំណាៗ បានធ្វើអ្វីខ្លះ បានប្រទះ
 ហេតុយ៉ាងណាខ្លះ ប្រយោជន៍ដែលបានប្រទះឃើញមកនោះ បានសេចក្តី
 សុខសេចក្តីទុក្ខសេចក្តីចម្រើននិងមិនចម្រើន ដោយមានហេតុផលជាប់តគ្នា
 យ៉ាងណាៗ នេះឯងកើតជាបញ្ហាដ៏គួរគិត តើខាងណាខុសខាងណាត្រូវ ។

មុននឹងដោះស្រាយបញ្ហានេះ នៅមានឧទាហរណ៍ជាបញ្ហាសំខាន់
 ណាស់ ហើយជាបណ្តាលរបស់សាសនាគ្រប់សាសនាដែលបានដដែក
 គ្នាមករាប់ទាំងពាន់ៗ ឆ្នាំហើយក៏មិនសម្រេច សព្វថ្ងៃនៅមានមនុស្សព្យា-
 យាមស្រាវជ្រាវរកហេតុ ឲ្យបានឃើញពិតប្រាកដត្រឹមត្រូវនោះណាស់
 ក៏ពុំទាន់ប្រទះឃើញពាក្យតបឆ្លើយណាមួយ ដែលនឹងមិនឲ្យអ្នកណា
 ហ៊ានដដែកទៀតបានអំពីប្រស្នាខនេះថា “មនុស្សយើងស្លាប់ហើយ
 កើតវិញឬទេ” បើប្រសិនបើវិនិច្ឆ័យថា មនុស្សស្លាប់ហើយសូន្យនោះមិន
 បាច់សង្ស័យទេ ត្រូវតែគិតប្រៀបធៀបឲ្យឃើញថាបុព្វេនិវាសានុស្ស-
 តិញ្ញាណមានទំនងដូចម្តេច? បើវិនិច្ឆ័យថា មនុស្សស្លាប់ហើយកើតវិញ
 ទៀតនេះ ក៏នឹងមានបញ្ហាតទៅថា គួរគិតរកអ្វីប្រៀបប្រដូចឬនឹងអធិប្បាយ
 ទៅតាមនិទ្ទេស ។

ឯកំណើតកើតរបស់មនុស្សនោះ បារាំងក៏មានសេចក្តីយល់ឃើញ
 ប្លែកពីគ្នាជាពីរពួក គឺចំណែកពួកដែលប្រកាន់ជឿតាមផ្លូវសាសនាថា
 ព្រះម្ចាស់សួគ៌សាងមនុស្សប្រុស ១ ស្រី ១ ឲ្យជាគូនៅរួមជាមួយគ្នា បង្កើត
 ជាពូជជនៗ មកទាល់តែផ្សាយទូទៅក្នុងលោក ដូចមាននៅក្នុងបច្ចុប្បន្ននេះ
 ចំណែកខាងពួកអ្នកប្រាជ្ញវិទ្យាសាស្ត្រឃើញថា មនុស្សយើងកើតឯង
 ដោយធម្មជាតិ គឺដើមឈើកើតមុនបានសត្វកើតពីដើមឈើ រួចកាន់តែ
 ចម្រើនឡើងក្លាយទៅជាស្វា ទើបក្លាយទៅជាមនុស្ស បានជាថាមនុស្ស
 យើងជាប់ពូជមកពីស្វា ត្រង់នេះឯង ដែលធ្វើឲ្យពួកលោកសង្ឃបារាំង
 ក្នុងស្រុកអាមេរិក នាំគ្នាប្តឹងតុលាការសុំឲ្យហាមឃាត់ កុំឲ្យប្រដៅកូន
 សិស្សក្នុងសាលារៀនថាមនុស្សកើតមកពីស្វាឬពីសត្វផ្សេងៗ ព្រោះថាបើ
 ប្រដៅដូច្នេះហើយ ក្នុងមួយរយឆ្នាំទៅមុខគ្មានមនុស្សជឿព្រះជាម្ចាស់ក្នុង
 សាសនាគ្រិស្តនោះឡើយ ។

អំពីសេចក្តីយល់ឃើញរបស់មនុស្សទាំងឡាយ អំពីកំណើតកើត
 របស់មនុស្សនោះ យើងល្មមយកមកសរុបជាបីពួកដូច្នេះ ។

ពួកទី ១- យល់ឃើញថាមនុស្សយើងកើតមកឯងៗ ដោយបាន
 វិញ្ញាណមកថ្មី មិនមែនវិញ្ញាណជាប់មកពីជាតិណាៗទេ តែកាលណាស្លាប់
 វិញ្ញាណក៏រលត់ ។ ផលនៃជំនឿនេះ គឺថាមនុស្សនឹងបានទទួលផលល្អ

ឬអាក្រក់ដោយប្រការដូចម្តេចៗ ក៏ទទួលតែក្នុងលោកនេះប៉ុណ្ណោះ ដល់
ស្លាប់ទៅហើយក៏ជាអហោសិកម្ម ។

ពួកទី ២- យល់ឃើញថាមនុស្សកើតមកតោងអាស្រ័យវិញ្ញាណ
ដែលមានមកពីមុនហើយនោះទាំងអស់ កាលណាស្លាប់វិញ្ញាណមិនរលត់
រេរង់ចាំទាល់តែប្រទះកាយសម្រាប់កើតជាថ្មីទៀត ។

ពួកទី ៣- យល់ឃើញជាកណ្តាលថា មនុស្សកើតថ្មីវិញ្ញាណក៏ថ្មី
ដោយមិនបានយកវិញ្ញាណរបស់មនុស្សស្លាប់មកបញ្ចូលក៏មាន មនុស្ស
ដែលកើតមក ដោយវិញ្ញាណចាស់ក៏មាន មនុស្សដែលស្លាប់ហើយ
ដោយវិញ្ញាណរលត់ទៅក៏មាន មិនរលត់ក៏មាន ។

តាមសេចក្តីយល់ឃើញ ពួកទី ១ ជាសេចក្តីយល់ឃើញរបស់អ្នក
ប្រាជ្ញវិទ្យាសាស្ត្រដោយពិត ដែលជាពួកអ្នកអធិប្បាយថា មនុស្សកើត
មកពីសត្វស្វានោះឯង, សេចក្តីយល់ឃើញរបស់ពួកនេះយើងអាចតាំង
ប្រស្នាដដែកបានច្រើន ១ គឺ:

១- បើមនុស្សយើង បានវិញ្ញាណថ្មីជាដរាបទៅ ដោយមិនជាប់
មកពីជាតិណាៗ ទេ វិញ្ញាណនោះក៏នឹងដូចគ្នាទាំងអស់ តែហេតុអ្វីក៏មនុស្ស
យើង មិនដូចគ្នាទាំងអស់ ដូចម្តេចបានជាមានល្ងង់មានឈ្លាស មាន
ឧស្សាហ៍ មានខ្ជិល មានចិត្តត្រង់មិនត្រង់សុចរិតមិនសុចរិត ដែលជាហេតុ

ឲ្យផ្ទុយគ្នាខុសគ្នាជាងរាប ដូចជាកូនដែលកើតពីមាតាបិតាជាមួយគ្នា មួយ
 ល្អជាប់ផុត មួយទៀត អាក្រក់បំផុតក៏មាន មិនដូចគ្នានឹងដើមឈើ ដូចជា
 ដើមកុលាប ដែលមានផ្កាច្រើន ទុកជាខុសគ្នាដោយផ្កាជំនួចក៏គង់ក្លិនមិន
 ខុសពីគ្នា ដោយផ្កាមួយក្រអូប ផ្កាមួយស្កុយ ក៏ទេដែរ ប្រសិនបើមាន
 ពាក្យដោះស្រាយថា ព្រោះវិញ្ញាណដែលបានមកនោះផ្សេងពីគ្នា យើង
 អាចមានពាក្យសួរតទៅថា អ្វីជាហេតុធ្វើឲ្យផ្សេងពីគ្នា ក្នុងសាសនាបុល្លិ
 ណាៗ ក្តី តែងតែមានគោលដូចគ្នាថា ផលនឹងមានបានលុះតែមានហេតុ ។

២- មនុស្សដែលបានរៀនសូត្រដូចគ្នា ធ្វើការដូចគ្នា ចិត្តហ៊ាន
 ដូចគ្នា តែម្នាក់បានល្អ, ម្នាក់មិនបានចម្រើនល្អ ដូចជាមនុស្សដែលចិត្តត្រង់
 ឧស្សាហ៍ធ្វើការដោយសុចរិតអស់មួយជីវិត តែមិនបានសេចក្តីសុខ ឬឲ្យ
 បានជាអ្នកមានសម្បត្តិទ្រព្យក៏ទេ ឯមនុស្សខ្លះដែលឆបោករាស្ត្រ បាំង
 ព្រះរាជទ្រព្យ បៀតបៀនមនុស្សដទៃ ធ្វើឲ្យមនុស្សក្តៅក្រហាយជានិច្ច
 នោះ ត្រឡប់ជាមានសេចក្តីចម្រើន មានអំណាចវាសនា មានមនុស្សទាំង
 ពួងញញើតខ្លាចក៏មាន ។

៣- បើយល់ឃើញពិតប្រាកដថា មនុស្សស្លាប់ទៅហើយវិញ្ញាណ
 ក៏រលត់ទៅជាមួយដែរ មិនមានបាបបុណ្យគុណទោសអ្វីជាប់ទៅលោកខាង
 មុខទេ ដូច្នេះនេះមនុស្សនោះក៏នឹងគិតថា ចាំបាច់ខ្វល់ខ្វាយប្រព្រឹត្តធ្វើឲ្យ

បានសេចក្តីល្អទុកធ្វើអ្វី គ្រាន់តែរក្សាខ្លួនចិញ្ចឹមជីវិតឲ្យរួចទម្រាំរលត់ទៅក៏
បានហើយ ។

ប្រការមួយវិញទៀត បើមនុស្សនោះ មានអំណាចធ្វើអ្វីបានតាម
ចិត្ត ក៏នឹងប្រព្រឹត្តដោយផ្លូវត្រង់ខ្លះ វៀចខ្លះ រកផលប្រយោជន៍ឲ្យខាងតែ
បាន ទុកជាមានពាក្យនិន្ទាថាអ្វីក៏ដោយ ស្លាប់ទៅហើយអ្នកណាចង់
និយាយថាដូចម្តេចៗ ក៏ថាទៅចុះ សុំឲ្យតែមានទ្រព្យចាយសប្បាយចិត្ត
ក្នុងមួយជាតិក៏បានហើយ ។

បើគិតដល់បញ្ហាទាំង ៣ ១ ដែលមានមកនោះ ក៏នឹងធ្វើឲ្យអ្នករៀន
ធម៌ អាចតាំងជាបញ្ហាបានច្រើនខតទៅទៀត ។ តាមសេចក្តីយល់ឃើញ
ក្នុងពួកទី ១ នោះ មិនខុសតែម្យ៉ាងទេ នៅមានសេចក្តីខុសតទៅទៀត
ថាបើជឿតាមសេចក្តីនោះហើយ ក៏នឹងនាំឲ្យមនុស្សប្រាសចាកសីលធម៌
ដែលល្អនោះផង ។ អ្នកដែលបានរៀនធម៌គង់ដឹងថា ជាការពិបាកណាស់
ដែលនឹងអធិប្បាយឲ្យមនុស្សក្នុងបច្ចុប្បន្ននេះ យល់មើលឃើញផលដែល
បានទទួលដោយការសុចរិត ក្រៅពីមនុស្សដែលប្រព្រឹត្តរកស៊ីដោយខុស
ផ្លូវធម៌នោះ មួយទៀត ការដែលនឹងសម្តែងពន្យល់ឲ្យមនុស្សមើលឃើញ
ផលក្នុងការរក្សាសីលថានឹងបានផលក្នុងបច្ចុប្បន្នយ៉ាងណានោះ ក៏ពិបាក
ពន្យល់ណាស់ដែរ ព្រោះក្នុងលោកនេះ មានមនុស្សដែលប្រព្រឹត្តអាក្រក់

ច្រើនជាងមនុស្សប្រព្រឹត្តិល្អ មនុស្សបែបនេះ មានតាំងពីលោកកើតឡើង
 រហូតមកដល់ឥឡូវនេះ ក៏មិនឃើញមានអ្វីធ្វើទោសឲ្យបានគ្រប់មនុស្ស
 ដែលប្រព្រឹត្តិខុស ឲ្យបានឃើញប្រាកដនឹងភ្នែកមនុស្សក្នុងបច្ចុប្បន្ននេះ
 ឃើញនៅតែមានមនុស្សប្រព្រឹត្តិអាក្រក់នោះ មានអាយុយ៉ាងវែង មាន
 ឱកាសរស់នៅបៀតបៀនមនុស្សផងគ្នាឲ្យបានយូរតទៅទៀត ត្រង់មនុស្ស
 ល្អច្រើនស្លាប់ឆាប់ ប្រហែលដូចពាក្យថា ទីវិមានក្នុងស្ថានសួគ៌ ត្រូវការ
 យកខ្លួនឲ្យទៅនៅឆាប់នោះទេដឹង?

វិធីដែលយើងប្រដៅធម៌គ្នា ក្នុងជំនាន់ថ្មីនេះ យើងអធិប្បាយថា
 មនុស្សធ្វើបាបអាក្រក់លាមកយ៉ាងណា ទុកជាគ្មានអ្នកណាដឹងឃើញ
 គ្មានអ្នកណាធ្វើទោសបាន ក៏គង់នៅមានសេចក្តីក្រហល់ក្រហាយក្នុងចិត្ត
 របស់ខ្លួនដែរ បែបនេះក៏មានច្រើន តែក៏គង់នៅមានចន្លោះជាច្រើនទៀត
 ដែរ ព្រោះមនុស្សដែលធ្វើបាបជាប្រក្រតីទាល់តែថ្នឹកហើយ ត្រឡប់ជា
 មានសេចក្តីពេញចិត្ត ក្នុងការដែលខ្លួនមានឱកាសធ្វើបាបនោះៗ មនុស្ស
 ដែលរកស៊ីចិញ្ចឹមជីវិត ដោយផ្លូវកោងកាចក៏មានចិត្តត្រេកអរ យល់ឃើញ
 ថា ខ្លួនឆ្ងាត់ចេះកោងគេបានសម្រេចដូចប្រាថ្នារបស់ខ្លួន មនុស្សដែល
 ប្រព្រឹត្តិបៀតបៀន ធ្វើឲ្យមនុស្សផងគ្នាក្តៅក្រហាយដោយមិនយុត្តិធម៌
 ច្រើនមានចិត្តអំណរ យល់ឃើញថាខ្លួនមានជ័យជម្នះក្នុងការដែលធ្វើបាន

សម្រេចដូចគំនិតរបស់ខ្លួន ។ មនុស្សដូចបានពណ៌នាមកនេះ មាននៅក្នុង
លោកជាច្រើន ។

អ្នកប្រាជ្ញទាំងឡាយ បានយល់ឃើញដូចគ្នាថា ដំណើរធម្មជាតិក៏
តែងតែមានច្បាប់ដូចរាជការក្នុងស្រុកដែលហៅថា (Loi de la nature) ដូច
មានពណ៌នាក្នុងវិជ្ជាប្រការទី ១ រួចមកហើយ ។ បើធម្មជាតិសាងមនុស្ស
ឡើងហើយ ធម្មជាតិក៏ត្រូវធ្វើទោសមនុស្សដែលប្រព្រឹត្តខុសហើយ
ក៏ត្រូវឲ្យបំណាច់ឆ្ងោនមនុស្សដែលប្រព្រឹត្តល្អ ហេតុនេះយើងគួរជឿថា
មនុស្សដែលប្រព្រឹត្តល្អឬអាក្រក់ បើប្រសិនជាមិនបានទទួលផលក្នុង
ជាតិនេះ ក៏គង់តែនឹងបានទទួលទៅក្នុងជាតិមុខ គិតបានដូច្នេះក៏នឹងធ្វើឲ្យ
មនុស្សដែលមានចិត្តអាក្រក់ទប់ចិត្តបានខ្លះ មុននឹងទៅធ្វើកម្តៅឲ្យមនុស្ស
ដទៃ ហើយនឹងធ្វើឲ្យមនុស្សដែលប្រកបដោយសេចក្តីសុចរិតល្អមិនបាន
ទទួលផលល្អក្នុងលោកនេះ ត្រឡប់ទទួលនូវផលអាក្រក់វិញនោះ នឹង
មើលឃើញក្នុងលោកនេះ ប្រាសចាកសេចក្តីយុត្តិធម៌ ហើយក៏នឹងលះ
បង់ចោលនូវសេចក្តីតូចចិត្តចេញបានខ្លះ ដោយមានចិត្តគិតទៅទទួល
ផលល្អ ក្នុងលោកខាងមុខ មនុស្សដែលកើតមកបានសេចក្តីសុខ ក៏នឹង
បានប្រព្រឹត្តឲ្យល្អតទៅ ដើម្បីឲ្យបានទទួលសេចក្តីសុខក្នុងលោកខាងមុខ
តទៅទៀត ។ មនុស្សដែលកើតមកបានសេចក្តីទុក្ខក៏នឹងបានគិតឃើញថា

ពីព្រោះប្រព្រឹត្តមិនល្អមកពីជាតិមុន ក៏នឹងបានព្យាយាម ប្រព្រឹត្តឲ្យល្អ ក្នុងជាតិនេះតទៅ នឹងបានទទួលផលល្អក្នុងជាតិមុខ ។ ហេតុនេះបាន ជាការដែលប្រដៅថា មនុស្សស្លាប់ហើយវិញ្ញាណរលត់គ្មានអ្វីមកកើត ទៀតនោះ ជាការមិនគួរប្រដៅសោះ បើប្រដៅតាមបែបនោះហើយ ក៏ នឹងនាំឲ្យមនុស្សប្រព្រឹត្តអាក្រក់ខុសពីធម៌ល្អ ហើយនឹងនាំឲ្យមានគំនិត ធ្វើការអាក្រក់ឲ្យក្តៅក្រហាយដល់មនុស្សភ្នំឯងផង ដោយមិនកោតខ្ចាច អាជ្ញាក្នុងលោកនេះធ្វើទោស ព្រោះនឹងគិតថាក្នុងវេលាដែលធ្វើការអាក្រក់ នោះ គ្មានអ្នកណាឃើញ ឬក៏មានអាន់អ្វីម្យ៉ាងៗ ថាខ្លួនមិនត្រូវទោសទេ ក៏នឹងប្រព្រឹត្តតទៅ មិនគិតខ្ចាចមានទោសទៅក្នុងលោកខាងមុខពីព្រោះ យល់ឃើញថា ស្លាប់ហើយវិញ្ញាណរលត់ទៅជាមួយផង ។

សេចក្តីយល់ឃើញពួកទី ២ មានហេតុផលសមច្រើនជាងពួកទី ១ តែ នៅមានពាក្យដដែកថា បើមនុស្សឃើងតោងអាស្រ័យវិញ្ញាណចាស់ទាំង នោះមកកើតជាមួយ តើវិញ្ញាណចាស់នោះមកពីណា កាលដំបូងបង្អស់ តាមព្រះគន្ថរចនាចារ្យក្នុងសាសនារបស់យើង សម្តែងទុកថាអាយុរបស់ លោកមានច្រើនកោដិឆ្នាំ (ខាងអ្នកប្រាជ្ញពង្សាវតារកឃើញតាមសាវ- តារឃើញមានតែត្រឹមប្រាំពាន់ឆ្នាំយ៉ាងច្រើន) ទុកជាយូរយ៉ាងណា ក៏ដោយ ក៏គង់នៅមានបញ្ហាថា វិញ្ញាណដើមបង្អស់នោះតើមកពីណា?

បើមនុស្សយើងទាំងអស់គ្នាប្រកាន់ថា ធ្លាប់កើតមកហើយ ក៏ពិបាកថា
ដែលកើតថ្មី វិញ្ញាណក៏ថ្មី គង់មានខ្លះ?

តាមសេចក្តីយល់ទាំង ៣ ពួក បើគិតទៅឃើញថា ពួកទី ៣ នោះ
ត្រូវណាស់ យើងអាចយកសេចក្តីយល់ឃើញរបស់អ្នកប្រាជ្ញវិទ្យាសាស្ត្រ
និងអ្នកប្រាជ្ញខាងផ្លូវសាសនា មកប្រកបគ្នាគង់ឃើញមិនខុសដល់ទៅ
ផ្ទុយគ្នាបាននោះទេ ពោលក្នុងជាន់ដំបូង មនុស្សអាចកើតពីដើមឈើ
ជាមុន តែមិនបានកើតជាមនុស្សក្នុងវេលានោះទេ តោងកើតជាសត្វមុន
ចាប់ដើមដំបូងកើតជាសត្វដែលល្ងង់សិន រួចបានកើតជាសត្វត្រៀងរាប
ដរាប ទាល់តែដល់សត្វដែលឆ្លាតដូចជាស្វា រួចហើយបានក្លាយមកជា
មនុស្ស ហេតុនេះបានជាក្នុងផ្លូវសាសនារបស់យើងរាប់មនុស្សទុកជាសត្វ
១ ពួក ដ៏ប្រសើរខ្ពង់ខ្ពស់ជាងសត្វទាំងពួង ។ កាលណាក្លាយមកជាមនុស្ស
ហើយ ក៏អាចមានកូនចៅកើតជាមនុស្សតមក ដោយបានវិញ្ញាណមកថ្មី
ឯវិញ្ញាណដែលបានកើតមកជាមួយនឹងរូបកាយនៅក្នុងលោកនេះហើយ
ក៏ត្រូវតែទទួលខុសត្រូវ ក្នុងការដែលកាយប្រព្រឹត្ត បើកាយទៅប្រព្រឹត្ត
អាក្រក់ហើយមិនបានទទួលទោសក្នុងលោកនេះ វិញ្ញាណក៏នឹងត្រូវទៅ
ទទួលទោសក្នុងកាយខាងមុខ វិញ្ញាណនឹងរត់រលត់មុន ដោយមិនទាន់
បានទទួលទោសដែលកាយធ្វើ ដូចជាលួចវាយក្បាលគេបែកហើយរត់បាត់

មិនឲ្យចាប់បាននោះ ធម្មជាតិគង់តែមិនព្រមឲ្យរត់រួចបាននោះទេ ។ បាន
 ជាថាហេតុដែលប្រកាន់ថាវិញ្ញាណរលត់ទៅជាមួយខ្លួនស្លាប់នោះ មិនគួរ
 ស្តាប់យកមកជាគតិសោះឡើយ គ្រាន់តែមនុស្សទោសដែលត្រូវប្រហារ
 ជីវិតម្តេចគេទំនុកបម្រុងរាំងរក្សាមិនឲ្យវាស្លាប់មុនប្រហារជីវិត ។ វិញ្ញាណ
 របស់មនុស្សក៏ដូចគ្នា បើធ្វើខុសអ្វីទុកក្នុងលោកនេះនឹងរត់រលត់ទៅនោះពុំ
 បាន ត្រូវតែចាំទទួលទោសកំហុសរបស់ខ្លួនឲ្យអស់សិន បើចង់រលត់ក៏
 រលត់ទៅបាន ឯការដែលរលត់នោះឯង យើងហៅថា និព្វាន ។

តាមសាសនារបស់យើង ពោលថានឹងលុះដល់និព្វាននោះជារបស់
 ពិបាកណាស់ តោងសាងបារមីច្រើនពាន់ជាតិ កសាងបារមីនេះគឺជាការ
 ដោះខ្លួនពីទោសដែលខ្លួនប្រព្រឹត្តខុសមកនោះ ហើយនឹងដោះបំណុលក្នុង
 លោកដែលខ្លួនបានអាស្រ័យមកនោះផង បើបានធ្វើការដោះខ្លួនរួចពី
 ទោសនិងដោះបំណុលរបស់លោករួចបានហើយ ចង់នៅតទៅឬចង់រលត់
 នោះមានគតិ ២ ផ្លូវ មួយបើចង់នៅតទៅ ក៏ទៅកើតក្នុងសុគតិដែលហៅថា
 ស្ថានសួគ៌ មួយវិញទៀត បើមិនទុកចិត្ត ខ្លាចក្រែងនៅទៅហើយប្រព្រឹត្ត
 អាក្រក់ធ្វើបាបក៏នឹងនាំឲ្យមានទោសទុក្ខ ត្រូវចាំដោះពៀរវេរវាតទៅទៀត
 ឬក៏មានសេចក្តីនឿយណាយ ជិនឆ្អុននឹងកំណើតដែលវិលកើតវិលស្លាប់
 នោះ ក៏មានតែរលត់សូន្យទៅ ដែលហៅថាចូលព្រះនិព្វាន ។

មនុស្សដែលកើតមកក្នុងលោកជាមួយគ្នា ត្រូវប្រកាន់ដូចជាបាន
 ចូលហ៊ុនជាមួយគ្នា ហើយនៅក្រោមច្បាប់របស់ធម្មជាតិ ដូចជាអ្នកចូល
 ហ៊ុនធ្វើជំនួញ ដែលត្រូវនៅក្នុងបង្គាប់ច្បាប់សម្រាប់ស្រុក ដែលខ្លួន
 អាស្រ័យផែនដីនៅនោះ ព្រោះខ្លួនបានផលប្រយោជន៍ ជាគ្រឿងចិត្តិម
 ជីវិត ប្រៀបប្រដូចនូវប្រាក់ចំណេញ និងការប្រាក់ដែលចូលហ៊ុនបានមក
 ទាំងប៉ុន្មាននោះ ត្រូវតែកាត់សងបំណុលដែលហ៊ុនជំពាក់ឲ្យរួចសិន អ្នក
 ចូលហ៊ុនមិនព្រមកាត់សងបំណុលនិងការបង់ខាត ដែលហ៊ុនធ្វើនោះទេ
 គិតតែចូលហ៊ុនហើយ ទារយកតែចំណេញនោះ ច្បាប់ក្នុងស្រុកក៏គង់តែ
 មិនយល់ព្រមឲ្យធ្វើដូច្នោះបានឡើយ ។

រួមសេចក្តី ដែលពោលមកនេះ គួរតែជឿថា មនុស្សស្លាប់ហើយត្រូវ
 តែមកកើតជាថ្មីទៀត ទាល់តែសងបំណុលដែលជំពាក់ក្នុងលោកឲ្យអស់
 ដែលហៅថាបំណុលនោះ គឺសំដៅដល់កំហុសរបស់ខ្លួន ដែលបានប្រ-
 ព្រឹត្តបទអាក្រក់មកពីជាតិមុនៗ ដែលថាសងបំណុលនោះ គឺត្រូវប្រព្រឹត្ត
 សេចក្តីល្អដោះសេចក្តីអាក្រក់របស់ធម្មជាតិ ដែលខ្លួនបានប្រព្រឹត្តមក
 ហើយនោះ ។ មនុស្សដែលកើតមកហើយនៅស្ងៀម មិនបានប្រព្រឹត្តធ្វើ
 នូវការល្អឬការអាក្រក់សោះ ក៏នឹងទៅនិព្វានពុំបានដែរ ព្រោះនៅមានជាប់
 បំណុលរបស់ធម្មជាតិ ដូចជាកំណើតមនុស្សធ្វើសេចក្តីលំបាកដល់មនុស្ស
 ពួកខ្លះដូចមាតាជាដើម តោងតែសងគុណលោកឲ្យរួចស្រេច ទើបចូល

ទៅនិព្វានបាន ។ ហេតុដូច្នេះបានជាការដែលនឹងទៅនិព្វានបាននោះលុះ
តែធ្វើសេចក្តីល្អឲ្យច្រើនណាស់ ដូចដែលហៅថាសន្សំបារមីមករាប់ម៉ឺន
សែនជាតិនោះ តាមន័យដែលអធិប្បាយមកនេះ ។

បើលោកអ្នកមើល មានសេចក្តីយល់ឃើញថា មនុស្សស្លាប់ហើយ
កើតទៀតនោះ បញ្ជាក់នឹងមានតទៅថា បុព្វេនិវាសានុស្សតិញ្ញាណនោះ
តើនឹងសំដៅតែត្រឹមជាតិនេះតែមួយ ឬក៏សំដៅដល់ទៅជាតិដែលកន្លងមក
ហើយនោះផង ។

បើសំដៅតែត្រឹមក្នុងជាតិនេះ ក៏តោងអធិប្បាយថាតាំងពីដឹងសេចក្តី
មក ទល់ឥឡូវនេះ អាចដឹងចាំបានថាកាលក្នុងអាយុបានប៉ុណ្ណោះៗ បាន
ធ្វើការឬបានប្រទះហេតុយ៉ាងនោះៗ ដែរឬទេ រឿងនេះមិនជាពិបាកទេ
បើមនុស្សយើងគ្រប់គ្នាគ្មានសតិវិបល្លាសហើយ ក៏អាចចាំហេតុការណ៍
ដែលខ្លួនបានប្រទះមកហើយនោះបាន ។ បើយើងយកសេចក្តីចាំ ក្នុងជាតិ
នេះថា ជាបុព្វេនិវាសានុស្សតិញ្ញាណហើយ ក៏នឹងធ្វើឲ្យកិត្តិគុណ របស់
ព្រះពុទ្ធជាម្ចាស់ ថែកថយទាបពេកណាស់ ។ ព្រោះថាព្រះពុទ្ធជាម្ចាស់
ដែលនឹងបានលុះញាណ ១ នេះ តោងធ្វើទុក្ខរកិរិយាដល់ទៅ ៦ ឆ្នាំ
ហាក់ដូចជាព្រះអង្គល្ងង់ ជាងសាមញ្ញជន ព្រោះការធ្វើបានដោយងាយ
មិនបាច់ព្យាយាម ក៏ធ្វើបានដែរ ព្រះអង្គទៅព្យាយាមធ្វើជាយូរឆ្នាំ ឲ្យ
អស់តែកម្លាំងឥតអំពើ ។ ហេតុនេះគួរឲ្យជឿថា បុព្វេនិវាសានុស្ស-

តិញ្ញាណនោះ ពិតប្រាកដជានឹករឭកឃើញដល់ជាតិ ដែលកន្លងមក
ហើយបាន មិនមែននឹកឃើញតែក្នុងជាតិនេះទេ ។

ឯបុព្វេនិវាសនុស្សតិញ្ញាណនេះ ពុំដែលប្រទះសេចក្តីអធិប្បាយ
របស់បារាំងឬរបស់យោគីណាមួយក្នុងឥណ្ឌា ថាជាអ្វីឲ្យប្រាកដនោះ
ឡើយ តាមសេចក្តីដែលយល់ឃើញ គឺបាននូវការនាំយករបស់ធ្លាប់ដឹង
ឃើញចំណាំបានមកហើយនោះ ចូលមកកាន់ដួងចិត្តជាថ្មីវិញបាន ដូច
ក្នុងភាសាបារាំងហៅថា Faculté de la mémoire ប្រៀបដូចយើង
ធ្លាប់នៅក្នុងស្រុក ស្គាល់ច្រកល្អកទាំងប៉ុន្មាន ហើយចេញចោលស្រុក
ទៅបាន ៣០ ឆ្នាំ បានត្រឡប់វិលមកស្រុកវិញ ក៏នឹងរកផ្លូវដែលយើង
ធ្លាប់ដើរពីមុននោះពុំឃើញឡើយ ព្រោះចេញចោលទៅយូរឆ្នាំ ស្រុក
ប្រទេសដែលយើងធ្លាប់នៅពីដើមនោះ រាជការផ្លាស់បែបផែនរៀបចំ
ជាថ្មី ឬមួយក៏សម្គាល់សេចក្តីចំណាំរបស់ខ្លួនមិនប្រាកដក៏មាន ម្យ៉ាង
ទៀត យើងធ្លាប់រៀនមកថា មនុស្សយើងស្លាប់ហើយវិញ្ញាណចេញទៅរេ
រង់នៅក្នុងទីណាមួយរាប់ម៉ឺនៗឆ្នាំ ទើបបានមកកើតជាថ្មីទៀត ហេតុនេះ
បានជាចាំអ្វីមិនបាន ព្រោះក្នុងលោកបានផ្លាស់ប្តូរទៅជាច្រើន វិញ្ញាណ
ក៏ភ្លេចអស់ ។ យើងមកល្បងគិតមើលទៀតថា បើមនុស្សស្លាប់ហើយ
មកកើតមួយរំពេចវិញ តែមនុស្សនោះមុននឹងស្លាប់មានស្មារតីល្អចាំ
សេចក្តីបាន ប្រហែលជារឭកជាតិបានខ្លះឬទេ រឿងនេះយើងគង់

ដែលបានឮ លោកចាស់ៗ និយាយតំណាលមកជាច្រើន ថាមានក្មេងខ្លះ កើតមកដល់ជំងឺសេចក្តី ក៏និយាយប្រាប់ថាខ្លួនធ្លាប់កើតមកហើយបានចាំ របស់ទ្រព្យនោះៗ ប្រាប់ដំណើររបស់ទាំងនោះក៏ត្រូវទៀត តែរឿងនេះមាន តិចណាស់ បានជាបណ្តោយឲ្យថាជារឿងមិនពិត ហើយមិនយកចិត្តទុក ដាក់តមក ។ មានរឿងគេនិយាយថា មានស្ត្រីម្នាក់មានប្តី កាលប្តីនឹងដាច់ ខ្យល់ស្លាប់ បានយកកំបោរលាបកដើងសម្គាល់ ដើម្បីបង្ហាញថាមកកើត វិញឬទេ ដល់ស្ត្រីនោះមានប្តីកូនដំបូងកើតមកឃើញមានប៉ាន់នៅ នៅក្នុង ជាស្នាមកំបោរដែលគូសសម្គាល់ ដល់កូននោះធំឡើងដឹងសេចក្តី មិនព្រមហៅស្ត្រីនោះថាម្តាយ វាហៅថាប្រពន្ធវិញ ពួកអ្នកប្រាជ្ញសម័យ ថ្មីរើសយកមកអធិប្បាយថា ការដែលក្មេងមានប៉ាន់នៅក្នុងនោះ ព្រោះម្តាយមានចេតនាពូកែជាងយើងៗ ដល់ស្នាមកំបោរដែលខ្លួនគូស នៅក្នុងរបស់ប្តី ឯក្មេងដែលហៅម្តាយថាជាប្រពន្ធវិញនោះប្រហែល ជាមានអ្នកណាទៅបញ្ចុះឲ្យហៅ ។ ការដឹងជាតិនេះ មានកាសែតដេ- លីមេកូនក្រុងទេព ចុះដំណឹងតាមខ្សែលួសថា មានរឿងប្លែកកើតឡើងក្នុង ស្រុកត្បូងឃ្មុំ គឺក្មេងស្ត្រីម្នាក់អាយុបាន ៣ ឆ្នាំប្រាប់ឪពុកថាជាកំណើត ទីពីរដែលខ្លួនមកកើតក្នុងលោកនេះកាលមុនកើតនៅទីនោះ ។ ឪពុកក៏មិន យកចិត្តទុកដាក់ គិតថាបុត្រីខ្លួននិយាយទៅតាមភាសាក្មេង តែកូននោះ

នៅតែនិយាយជាដរាប ហើយអ្នកឲ្យឪពុកវាទៅទី ដែលខ្លួនបាន
 កើតមុននោះ ទាល់តែក្មេងនោះអាយុ ៧ ឆ្នាំ ឪពុកឃើញវានិយាយញយ។
 ខុសនឹងប្រក្រតី ក៏នាំកូននោះទៅតាមពាក្យវាថា ទីកន្លែងភូមិដែលវាកើត
 មុននោះ ដេកផ្លូវមួយយប់បានដល់ ទៅដល់ភូមិនោះហើយវាប្រាប់ផ្លូវឲ្យ
 ទៅទីកន្លែងផ្ទះដែលវាកើត និងប្រាប់ឈ្មោះមនុស្សដែលនៅក្នុងទីនោះ
 ត្រូវ រួចវាក៏ទៅរកបុរសពីរនាក់ថាជាកូនរបស់វា ដល់វេលាឪពុកវានឹង
 នាំត្រឡប់វិលមកស្រុកវិញ វាយំមិនព្រមវិលវិញ ទាល់តែបង្ខំបានវាមក
 រឿងនោះក៏ជាហេតុនាំឲ្យយើងគួរស្រាវជ្រាវរកសេចក្តីពិតឲ្យឃើញថាមក
 ពីហេតុដូចម្តេច^(១)? កាលដែលព្រះពុទ្ធជាម្ចាស់របស់យើងទ្រង់អាចព្រឹក

១ កាលខ្ញុំនៅធ្វើជាចៅហ្វាយស្រុកកៀនស្វាយ មានស្ត្រីឈ្មោះនាងដូជាប្រពន្ធឈ្មោះផ្លូនៅ
 បុងស្ពានកំពង់ទួល ខណ្ឌកណ្តាលស្ទឹង កើតកូនមកភ្លោះប្រុសទាំង ២ មួយមិនដឹងជាតិ កូនមួយ
 ទៀតដឹងជាតិ ឪពុកម្តាយឲ្យឈ្មោះរូប ចៅរូបអាយុបាន ៦ ខួបលេងនៅមុខផ្ទះបៀតបិញ្ចើមថ្នល់
 ស្រាប់តែឃើញនាងភេមនិងឈ្មោះនេត មកពីស្រុកភ្នំស្រួច ដើរមកដល់មុខផ្ទះចៅរូបច្រើនស្រែក
 ប្រាប់ឪពុកម្តាយថា ឪពុកម្តាយខ្ញុំមកហើយ ឪពុកម្តាយក៏ឆ្ងល់បានសួរចៅរូបថាកាលជាតិមុនខ្ញុំ
 ឈ្មោះអ្វីប្រពន្ធឈ្មោះលាប់ នៅឃុំព្រែកឫស្សីកៀនស្វាយ ទៅសួរឪពុកម្តាយនៅភ្នំស្រួចទទួល
 យីស្លាប់ ខ្លួនខ្ញុំដើរមកគ្នា ២ នាក់ ដល់មកបុងស្ពានកំពង់ទួលទទួលភ្ញៀវធំខ្ញុំក៏នាំគ្នាចូល
 ទៅសុំផ្ទះនាងផ្លូនៅ ឪពុកម្តាយបានដឹងដោយចៅរូបប្រាប់ដូច្នេះ ក៏នាំចៅរូបមកឃុំព្រែកឫស្សី
 ស្រុកកៀនស្វាយ ចៅរូបបង្គំលឿនឈ្មោះនាងលាប់ជាប្រពន្ធរបស់ខ្លួន ហើយស្គាល់ឈ្មោះបង
 ប្អូនខាងប្រពន្ធសឹងគ្រប់ឈ្មោះ ឯរបស់ទ្រព្យរបស់ចៅរូបក៏ស្គាល់ ដល់អាយុពេញបួសជាសាម-
 ណេរ ឪពុកម្តាយបងឲ្យបួសនៅវត្តកោះក្របី ចៅរូបមិនព្រម រត់ទៅបួសជាសាមណេរនៅ
 វត្តពោធិល្ប កណ្តាលស្ទឹង រឿងនេះខ្ញុំបានយកខ្លួនក្មេងនោះតាំងពីអាយុ ៨ ខួបមកសួរបញ្ជាក់
 ហើយបានសួរបងប្អូនខាងនាងលាប់ក៏ទទួលថាពិតមែន (ន័យលក្ខណៈរបស់អ្នកប្រែ) ។

ជាតិបាននោះ មានសេចក្តីសន្និដ្ឋានបានពីរប្រការ គឺកាលក្នុងវេលា
 ព្រះអង្គបានសម្រេចព្រះសម្មាសម្ពោធិញ្ញាណហើយនោះ ព្រះអង្គមាន
 ព្រះហឫទ័យផ្លូវផងដូចជាព្រះចន្ទ្រក្នុងថ្ងៃពេញបូណ៌មី ប្រការមួយទៀត
 មុនព្រះអង្គនឹងបានត្រាស់ជាព្រះពុទ្ធនោះ ក្នុងជាតិនីមួយៗ ដែលព្រះអង្គ
 កំពុងសាងបារមី ព្រះអង្គប្រតិបត្តិធ្វើតែសេចក្តីល្អមកជាច្រើនជាតិ គ្មាន
 អ្វីនឹងធ្វើព្រះទ័យឲ្យល្អក៏សៅហ្មងបានក្នុងវេលាដែលព្រះអង្គរលត់ចិត្ត ពី
 ជាតិមួយទៅជាតិមួយជាថ្មីនោះ មុនដែលព្រះអង្គបានត្រាស់ជាព្រះពុទ្ធ ។

សេចក្តីនេះនឹងអធិប្បាយតាមអត្ថនោមតិថា ធម្មតាមនុស្សយើងបើ
 ចាំអ្វីបាន ឬបានឃើញអ្វីមួយផងហើយដល់កន្លងយូរទៅ ក៏អាចភ្លេចទៅ
 វិញបាន បើនឹងព្យាយាមរំលឹកនឹកចង់ឲ្យឃើញមកវិញនោះជារបស់ពិ-
 បាក តែមានថ្ងៃណាឬវេលាណាមួយ ចិត្តយើងថ្លាផ្លូវផងគ្មានអ្វីមកធ្វើ
 ឲ្យរំខានចិត្តសោះនោះ ក៏អាចនឹកឃើញឯងៗ ដោយមិនបានព្យាយាមនឹក
 រកផង ឬមនុស្សដែលកំពុងព្យាយាមធ្វើការនីមួយៗ ចង់ឲ្យបានសម្រេច
 ម្យ៉ាងៗ តែកាលកំពុងធ្វើនោះ ពុំទាន់គិតឃើញដល់ការរបស់ខ្លួនធ្វើបាន
 យ៉ាងណាខ្លះហើយនោះទេ លុះតែការដែលធ្វើនោះសម្រេចហើយបាន
 មើលទៅឃើញពេញចិត្ត ដោយផលនៃខ្លួនព្យាយាម ដួងចិត្តនោះក៏ថ្លា
 រំលឹកនឹកឃើញចាំនូវការផ្សេងៗ ទាំងប៉ុន្មានដែលខ្លួនបានធ្វើមកហើយនោះ

ដូចជាអ្នករៀនវិជ្ជាផ្សេងៗ ដែលទើបប្រឡងបានសម្រេចថ្មីៗ នឹងចាំនូវ
 វិជ្ជាបានច្រើនលើសជាងកាលកំពុងប្រឡងឬមុននឹងចូលប្រឡង ។ ព្រះ
 ពុទ្ធជាម្ចាស់របស់យើង ក៏គង់ដូច្នេះដែរ សេចក្តីសម្រេចរបស់ព្រះអង្គ
 ធ្វើឲ្យព្រះអង្គពេញព្រះទ័យក្នុងសន្តិសុខ ជាងសេចក្តីសម្រេចពីការអ្វីៗ
 ទាំងអស់ ក៏អាស្រ័យនូវព្រះទ័យជ្រះថ្លាផ្លូវផង ប្រាសចាកកិលេស
 នោះឯងបានជាសេចក្តីចាំទាំងប៉ុន្មានៗ ត្រឡប់មកកាន់ព្រះអង្គ បាន
 វិញ ។

មនុស្សយើងនឹងភ្លេចរបស់ដែលធ្លាប់បានប្រទះឃើញ ឬចាំបាន
 មកហើយ ច្រើនមកពីចិត្តមិនទៀង ដួងចិត្តល្អក៏សៅហ្មងក្នុងវេលាកំពុង
 ធ្វើការ ។ ឯមនុស្សដែលគ្មានហេតុអ្វី មកធ្វើឲ្យខូចក្នុងដួងចិត្តបាននោះ
 មានសេចក្តីចាំបានជាច្រើនបំផុត ។ មកពីហេតុនេះបានជាក្នុងផ្លូវសាស-
 នារបស់យើង ប្រកាន់ខ្ជាប់ឲ្យប្រដៅមនុស្សជិតស្នាប ឲ្យមានស្មារតី
 ព្យាយាមព្យាបាលនឹកតែពីសេចក្តីល្អផ្សេងៗ ដែលខ្លួនបានធ្វើនោះសម្រាប់ធ្វើ
 ឲ្យវិញ្ញាណរក្សាជាប់ទៅជាមួយ ក្នុងលោកខាងមុខ មនុស្សដែលគ្មាន
 សេចក្តីល្អ សម្រាប់នឹងនឹករក ឬមនុស្សដែលមានចិត្តបាបអាក្រក់ប្រ-
 ព្រឹត្តធ្វើតែសេចក្តីក្តៅក្រហាយ ឲ្យមនុស្សទាំងពួងក្តៅក្រហាយជានិច្ចនោះ
 ក៏មិនអាចនឹករកដល់ សេចក្តីល្អរបស់ខ្លួនបានឡើយ បានជាមនុស្ស

ដែលធ្លាប់ប្រព្រឹត្តសេចក្តីទុច្ចរិត វេលានឹងស្លាប់ពុំបានស្លាប់ដោយសេចក្តី
សុខទេ ។

ព្រះពុទ្ធជាម្ចាស់ កាលកំពុងសាងព្រះបារមី ក្នុងជាតិក្រោយៗ មក
នោះ ព្រះអង្គបានប្រព្រឹត្តធ្វើតែសេចក្តីល្អដរាបមក មិនដែលឃើញមាន
ក្នុងគម្ពីរថា ព្រះអង្គធ្វើឲ្យអ្នកណា បានក្តៅក្រហាយនោះឡើយ ហេតុ
នេះឯង បានជាវេលាដែលព្រះអង្គនឹងលះលោកមួយទៅ សាងសន្សំព្រះ
បារមីក្នុងលោកឯទៀតនោះ ព្រះអង្គតែងតែមានសតិផ្លូវផង គ្មានអ្វីប៉ះ
ពាល់ធ្វើឲ្យខូចក្នុងព្រះទ័យបាន បានជាព្រះអង្គមានសេចក្តីចាំមាំមួនបាន
ដោយងាយ ហេតុនេះបានជាថា មិនគួរទៅសង្ស័យ ក្នុងខ្ញុំដែលថាព្រះ
ពុទ្ធជាម្ចាស់មិនអាចរំពូកជាតិជាច្រើនបាននោះសោះ គួរតែជឿថាព្រះអង្គ
រំពូកជាតិបានជាពិតប្រាកដណាស់ ។

តាមសេចក្តីអធិប្បាយ របស់ព្រះពុទ្ធយោសាចារ្យថា បុព្វេនិវាសា-
នុសុត្តិញ្ញាណ លោកសំដៅដល់សេចក្តីរំពូកជាតិដ៏កន្លងមកជាច្រើនជាតិ
មុននឹងមកកើតក្នុងជាតិនេះ ។ ឯវិធីដែលលោកអធិប្បាយទុកនោះគួរឲ្យ
ជ្រះថ្លា ព្រោះជាការបង្ហាត់សេចក្តីចាំថយក្រោយជាជាន់ៗ តទៅ ។
លោកអធិប្បាយទុកថា ក្នុងជាន់ដំបូង ត្រូវចូលឈាន ៤ ដោយលំដាប់
កាលណាចេញពីឈានទាំង ៤ ហើយ ឲ្យរំពូកនឹកដល់ការដែលបានធ្វើ

មកហើយនោះ នឹកថយក្រោយទៅទាល់តែដល់ការដែលបានធ្វើក្នុងវេលា
 ព្រឹកព្រហាម រួចនឹកតទៅការផ្សេងៗ ដែលបានធ្វើក្នុងមជ្ឈិមយាម ក្នុង
 មជ្ឈិមយាម រហូតទៅដល់ ២ ថ្ងៃ ៤ ថ្ងៃ ១០ ថ្ងៃ រួចដល់ ១ ខែ ១ ឆ្នាំ
 ១០ ឆ្នាំ ២០ ឆ្នាំ ទាល់តែដល់វេលាកើត បើជាប់ត្រង់ណា ត្រូវចូល
 ឈានឡើងវិញ (ដើម្បីធ្វើឲ្យចិត្តថ្លាផ្លូវផងសម្រាប់ឲ្យរក្សាបាន) រួច
 នឹករក្សាតទៅ ទាល់តែដល់ភពដែលកន្លងមកហើយ ។

វិជ្ជាប្រការទី ៧

ទិព្វចក្ខុ

ទិព្វចក្ខុនេះជាវិជ្ជាធំបំផុត ហើយជាទីសម្គាល់ដ៏សំខាន់ក្នុងសៀវភៅ
 នេះ បានជារៀបរាប់ឲ្យពិស្តារជាងវិជ្ជាដទៃទៀតបន្តិច ។

តាមធម្មវិភាគបរិច្ឆេទទី ២ ពោលជានិទ្ទេសទុកក្នុងពួកវិជ្ជាទី ៣
 ឲ្យឈ្មោះថាបុគ្គបបាតញ្ញាណ គឺមានចក្ខុទិព្វបរិសុទ្ធលើសចក្ខុមនុស្សសា-
 មញ្ញ មើលឃើញពួកសត្វកំពុងចុតិ កំពុងកើត ជាសត្វថោកទាប
 ឧត្តម មានពណ៌សម្បុរស្រស់ មិនស្រស់ នឹងបានសេចក្តីសុខឬទុក្ខក៏
 ដឹងបាន ហើយដឹងឃើញច្បាស់នូវពួកទាំងនោះអន្ទោលទៅតាមកម្ម ។
 សម្តេចព្រះមហាសមណៈ ទ្រង់ប្រៀបប្រដូចនូវការដឹងសាវតាររបស់
 មនុស្សដទៃ រួចទ្រង់អធិប្បាយតទៅថា "ដែលប្រារព្ធដល់សត្វវិលកើត

វិលស្លាប់នោះ ដូចគ្នានឹងបុព្វេនិវាសនុស្សតិញ្ញាណ ប្រារព្ធខ្លួនតាម
 និទ្ទេស ថែមប្រារព្ធនូវគតិនៃសត្វទាំងនោះផង មើលទៅសម្តែងនោះ
 មិនមែនតែត្រឹមវិលកើតវិលស្លាប់ដែលជាគតិធម្មតានោះទេ សេចក្តីថា
 ប្រព្រឹត្តទៅដោយអំណាចកម្ម ក៏ជាគតិនៃធម្មតាដូចគ្នាដែរ ។ ញាណ
 នេះលោកពោលថា កម្ចាត់មោហៈដែលកំបាំងកម្មស្សកតា នឹងពោល
 ថាកម្ចាត់នូវមោហៈ ដែលជាហេតុជឿប្រកាន់ដោយគ្មានហេតុ ដូចជា
 សីលពូតបរាមាសនិងមិច្ឆាទិដ្ឋក៏បាន ចាត់ជាអង្គនៃព្រះសម្មាសម្ពោធិ-
 ញាណក៏គួរដែរ ។

បណ្តាអវយវៈទាំងអស់ ភ្នែកជារបស់សំខាន់ជាងអវយវៈឯទៀត គឺ
 ប្រើបានជាប្រយោជន៍ច្រើនជាងអវយវៈដែលមាននៅក្នុងកាយយើង ហើយ
 ជារបស់សម្រាប់សម្តែងឲ្យឃើញនិស្ស័យ ចិត្តថ្វីមនិងសេចក្តីប្រព្រឹត្តរបស់
 មនុស្ស ជាគ្រឿងដៃដំប្រសើរ ដែលមនុស្សត្រូវការប្រើបាន មិនត្រឹម
 តែកិច្ចការដែលប្រចាំថ្ងៃនោះទេ ជាគ្រឿងជួយឲ្យសម្រេចសេចក្តីបំណង
 ក្នុងការផ្សេងៗ បានច្រើនយ៉ាងទៀត ។

យើងដឹងថាភ្នែករបស់យើងរាល់គ្នាមាន ៣ ពណ៌ ពណ៌សនៅជុំវិញ
 ខាងក្រៅរួចពណ៌ស្ករ ឬពណ៌ស្ពឺរខ្មៅ ភ្នែកបារាំងជាពណ៌ស្ករខ្ចី ឬពណ៌
 ផ្ទៃមេឃក៏ថាបាន ដែលជាប្រយោជន៍ហើយជាសំខាន់បំផុត គឺចុចខ្មៅ

នៅកណ្តាលប្រសិទ្ធភាពដែលយើងហៅថាភិក្ខុភ័ក្ត្រ ឯត្រង់ជុំវិញនោះទុក
 ជាត្រូវរបួសដល់ចេញឈាមក៏មិនខ្វាក់ បើត្រូវរបួសបន្តិចបន្តួចត្រង់ភិក្ខុ
 ភ័ក្ត្រហើយក៏អាចខ្វាក់បាន បានជាធម្មជាតិបង្កើតឲ្យមានរោមភ័ក្ត្រមក
 ជាមួយសម្រាប់ការពារវេលាមានអ្វីមកប៉ះពាល់ និងប៉ះរោមភ័ក្ត្រជាមុន
 ភ័ក្ត្រក៏នឹងបំប្រិចឲ្យរួចពីត្រូវរបួសបាន ក៏ដោយសាររោមភ័ក្ត្រជួយការពារ
 ដែលថាភ័ក្ត្រជាប្រយោជន៍របស់រាងកាយជាច្រើនបំផុតនោះ ពីព្រោះភ័ក្ត្រ
 ជាគ្រឿងសម្រាប់មើល រកចំណេះចេះដឹងទាំងពួងមកការពារខ្លួនបាន
 មនុស្សថ្លង់នៅមានគ្រោះល្អជាងមនុស្សខ្វាក់ជាច្រើន ឧបមាដូចមនុស្ស
 ភ័ក្ត្រខ្វាក់ពីកំណើត មិនស្គាល់រូបរាងមុខមាត់មាតាបិតាបង្កើតនោះដូច
 ម្តេចសោះ គ្រាន់តែដឹងសណ្ឋានដូចជាដឹងនូវសណ្ឋាន គោ, ក្របី, ដំរី
 សេះ, ដោយមានមនុស្សពន្យល់ឲ្យស្តាប់ មិនអាចដឹងដល់ពណ៌ខៀវ ស
 ក្រហមរបស់សត្វទាំងនោះដូចម្តេចឡើយ ព្រោះគ្មានអ្នកប្រាជ្ញណាមួយ
 ក្នុងលោកចេះដឹងអធិប្បាយឲ្យមនុស្សភ័ក្ត្រខ្វាក់ពីកំណើត ស្គាល់លក្ខណៈ
 ពណ៌ទាំងនោះបាន ហេតុដូច្នេះមនុស្សខ្វាក់នោះក៏នឹងចូលចិត្តថា សម្បុរ
 ពណ៌ក៏ដូចជារូបសត្វទាំងនោះដែរ ឬមួយវិញទៀត គ្រាន់តែដឹងថាភ្លើង
 ជារបស់ក្តៅ, ដីជារបស់រឹង, ទឹកជារបស់ជ្រាយ តែនឹងស្គាល់រូបសម្បុរ
 របស់ធាតុទាំងនោះយ៉ាងណាពុំបានឡើយ ហេតុនេះឯងបានថា

មនុស្សខ្វាក់ពីកំណើត ទុកជាមនុស្សមានគ្រោះជូនជាបំផុត ព្រោះខាត ផ្លូវចេះដឹងក្នុងលោកនេះពាក់កណ្តាល ឬក៏ច្រើនជាងពាក់កណ្តាលក៏មាន ។

ដែលថាភ្នែកជាគ្រឿងសម្តែងឲ្យស្គាល់ឃើញនិស្ស័យ ចិត្តថ្វីមនិង សេចក្តីប្រព្រឹត្តនិងលក្ខណៈផ្សេងៗ របស់មនុស្សនោះ គឺថាបើឃើញសង្កេត មើលឲ្យល្អហើយ នឹងឃើញថាភ្នែកមនុស្សម្នាក់ៗ ខុសគ្នាជាច្រើន ដែល ជាសំខាន់បំផុតគឺចុចកណ្តាលដែលហៅថាកែវភ្នែក មនុស្សឆ្ងាតច្រើនមាន កែវភ្នែកធំ មនុស្សល្ងង់កែវភ្នែកច្រើនតូច មនុស្សដែលអាចពង្រីកកែវភ្នែក ឲ្យធំ ឬក៏ឲ្យតូចបាននោះ ជាអ្នកមានលក្ខណៈអត់ធ្មត់មាំមួន ជាមនុស្ស មានសេចក្តីព្យាយាមឧស្សាហ៍មិនញញើតខ្លាចសេចក្តីលំបាក ហើយមិន ខ្លាចក្រែងអ្នកណា អាចប្រើមនោមយិទ្ធិយ៉ាងទាប ឬយ៉ាងកណ្តាល ជា គ្រឿងបង្កាប់មនុស្សដែលនៅក្នុងអំណាច ឲ្យជឿស្តាប់បានដោយងាយ ។ មនុស្សដែលមិនហ៊ានមើលភ្នែកគេត្រង់ៗ កំពុងនិយាយនោះ ជាមនុស្ស មាននិស្ស័យទន់ ខ្លាច ធ្វើអ្វីមិនប្រាកដ បើមិនដូច្នោះទេ ក៏ជាមនុស្សស្អាត តែចិត្តរៀច គង់មានសេចក្តីខុសអ្វីជាប់នឹងខ្លួន ។

ហេតុនេះ បានជាបារាំងគេប្រកាន់យ៉ាងមាំមួន ថាកាលណាចាប់ដៃ គ្នាឬធ្វើសេចក្តីគោរពគ្នាទៅវិញទៅមក ត្រូវតែមើលភ្នែកគ្នាដរាប បើមិន ធ្វើដូច្នោះទេ គេប្រកាន់ថាជាកិរិយាថោកទាបបំផុត ។ វេលានិយាយនឹង

អ្នកមានបណ្តាសក្តិធំ ឬស្តាប់លោកនិយាយត្រូវមើលភ្នែកលោក បើដាក់
 ភ្នែកសញ្ចប់សញ្ជឹងមើលខាងក្រោម មិនសម្លឹងមើលមាត់លោកនិយាយ
 ឬក៏មើលទៅឯទៀត ក៏ចាត់ជាអគារវៈ មិនជាទីគោរព ។ បើជាទាហាន
 គេមានច្បាប់បង្គាប់ទុកជាស្រេចថា ក្នុងវេលាធ្វើការគោរពត្រូវមើលភ្នែក
 អ្នកធំជាងខ្លួន អ្នកណាដែលក្រឡេកមើលណោះមើលណោះ ទុកជា
 មនុស្សមិនបរិសុទ្ធ គង់មានអ្វីម្យ៉ាងៗ ដែលប្រព្រឹត្តមិនល្អលាក់ទុកក្នុងខ្លួន
 ព្រោះហេតុនេះឯងបានជាគ្រឿងសម្តែងឲ្យឃើញពីរុទ្ធរបស់មនុស្ស ដែល
 ធ្វើខុសទទួលទោសជារឿយៗ ។ កាលណាយើងចូលទៅរកលោកអ្នក
 មានបណ្តាសក្តិធំៗ យើងគង់ឃើញភ្នែកលោកសម្លឹងមើលត្រង់មកភ្នែក
 យើង យើងត្រូវឲ្យដឹងថាដែលលោកសម្លឹងមកយើងនោះ លោកមិន
 សម្លឹងមើលដោយឥតប្រយោជន៍ទេ លោកព្យាយាមមើលនិស្ស័យចិត្ត
 ថ្វីមិនសេចក្តីចំណង់របស់យើងក្នុងវេលានោះផង ។ ព្រោះហេតុនេះ
 ឯង បានជាក្នុងវេលាកំពុងនិយាយការអ្វីៗនឹងលោក លោកអាចស្តាប់
 និយាយប្រាប់ឲ្យត្រូវនឹងចិត្តយើង ដែលយើងបម្រុងនឹងនិយាយតទៅទៀត
 នោះ មកតែពីភ្នែកយើង ជាគ្រឿងសម្តែងឲ្យលោកឃើញពីសេចក្តី
 និយាយល្អអាក្រក់ ពិតមិនពិតល្ងង់ខ្លាចមិនឆ្ងាត យ៉ាងណាៗបាន ។
 សេចក្តីខុសត្រូវអាចលាក់ទុកក្នុងចិត្តដោយវិធីផ្សេងៗ បាន តែភ្នែកនោះ

នឹងនាំយកសេចក្តីដែលលាក់ទុកនោះមកបង្ហាញឲ្យគេដឹង ។ ដូច្នេះបាន
ជាមនុស្សបរិសុទ្ធប្រាសចាកមន្ទិលក្នុងខ្លួន មិនរន្ធត់ញាប់ញ័រខ្លាច ក្នុងការ
ដែលនឹងសម្លឹងមើលភ្នែកមនុស្សដោយត្រង់នោះសោះ ។

តាមសេចក្តីអធិប្បាយ ក្នុងមនោមយិទ្ធិ ដែលមានមកហើយខាង
ដើមនោះ ថាក្រសែគំនិតរបស់មនុស្ស ផ្សាយចេញចាកមនុស្សទៅបាន
ច្រើនផ្លូវ បានជាអ្នកប្រាជ្ញក្នុងវិជ្ជានេះប្រកាន់ដូចគ្នាថា ក្រសែទាំងនោះ
ចេញតាមភ្នែកជាច្រើនបំផុត បានជាមនុស្សយើងប្រើភ្នែកជាគូដៃដ៏
សំខាន់ ក្នុងការផ្សាយមនោមយិទ្ធិរបស់ខ្លួន តាមដែលបានសង្កេតមើល
ក្នុងទីប្រជុំធំៗ ដែលនានាប្រទេសក្នុងលោក បញ្ជូនមន្ត្រីទៅនិយាយការ
ជំនួសនោះ ឃើញបណ្តាលោកដែលមានកេរ្តិ៍ឈ្មោះជាមន្ត្រីឆ្លាតបំផុត
ក្នុងលោកវេលានិយាយក្នុងទីប្រជុំ ភ្នែកលោកមិនមើលទៅទីណាឡើយ
សម្លឹងមើលទៅតែអ្នកស្តាប់ ដូចជាគេខ្វះយកនូវដួងចិត្តរបស់អ្នកស្តាប់មក
ញាំញីបង្កាប់ឲ្យជឿតាមដែលលោកនិយាយនោះ ឯពួកដែលគ្មានឈ្មោះ
ល្បីល្បាញខាងនិយាយការអ្វីឲ្យល្អជាវិសេសនោះ វេលានិយាយច្រើន
ងើយមើលពិតានមើលសំបុត្រឬមើលបាតដៃរបស់ខ្លួន សម្តីរបស់ពួកនេះ
ទុកជានិយាយឆ្លាតបំផុត ក៏គ្មានទម្ងន់ឈមធ្វើឲ្យមនុស្សជឿបានជាច្រើន
ដែរ បើយើងព្យាយាមសង្កេតមើលភ្នែករបស់លោកដែលមានអំណាច
វាសនា នឹងឃើញចុះកណ្តាលប្រស្រីភ្នែករបស់លោក ធ្វើឲ្យធំឬតូចបាន

តាមហេតុការណ៍ដែលនិយាយនោះ បើក្នុងវេលានិយាយសប្បាយរីករាយ
នឹងគ្នាលោកទើបឃើញចុចក្នុងភ្នែកលោកតូច តែដល់និយាយការប្តូរមាន
បង្គាប់យ៉ាងណាៗ នឹងឃើញចុចនោះរីកធំឡើង បើកំពុងខឹងផងទៀត ចុច
នោះក៏កាន់តែរីកធំបំផុតទៅទៀត ទាល់តែពណ៌កែវភ្នែកអមជុំវិញនោះតិច
ទៅ ។ ពួកស្មាភ្នំដែលលឿងឈ្មោះក្នុងឱរេប ដែលមានរង្វង់ភ្នែកកណ្តាល
ពណ៌ផ្ទៃមេឃមកពីកំណើតនោះ ដល់វេលានិយាយអធិប្បាយរឿងក្តី
សំខាន់ៗ នឹងឃើញកែវភ្នែកខ្មៅទាំងអស់ ពណ៌ផ្ទៃមេឃដែលនៅជុំវិញ
នោះក៏បាត់ទៅ នៅសល់តែពណ៌ខ្មៅកណ្តាលនិងសជុំវិញ ។ ហេតុទាំង
នេះមកពីមានសេចក្តីប្រាថ្នាខ្លាំង ក្រសែមនោមយិទ្ធិនោះផ្សាយចេញ
មកតាមភ្នែកយ៉ាងខ្លាំងបំផុត ដោយនិយាយអធិប្បាយសេចក្តី ចង់ឲ្យ
តុលាការជឿថាភ្នំរបស់ខ្លួនមានលក្ខខណ្ឌល្អជាងគូភ្នំម្ខាង អ្នកដែលតំណាង
ការនគរ វេលាដែលត្រូវការនិយាយឲ្យពួកសមាជិក ក្នុងរដ្ឋសភាទាំង
អស់ ឲ្យយល់ឃើញព្រមតាមសេចក្តីគិតរបស់ខ្លួននោះ ត្រូវប្រើអណ្តាត
របស់ខ្លួនជាដាវយ៉ាងមុត កាប់គ្រុរសេចក្តីយល់របស់អ្នកម្ខាង ឲ្យរលំដួល
ព្រមយល់តាមខ្លួននិយាយ ដែលជាការបានប្រយោជន៍ ហើយឲ្យ
មានប្រៀបដល់ប្រទេសរបស់ខ្លួនផងនោះក្តី ។ អ្នកដែលគ្រប់គ្រងមនុស្ស
ច្រើន ដូចជាមេកម្មករដែលព្យាយាមបញ្ចុះបញ្ចូលឲ្យមនុស្សធ្វើការដ៏មាន

ចំនួនរាប់ពាន់ កំពុងបោះបង់ចោលការទៅនោះ ឲ្យត្រឡប់ចូលមកធ្វើការ
វិញក្តី ពួកទាំងនេះបានប្រើភ្នែក ជាគ្រឿងដៃដ៏ប្រសើរសំខាន់ក្រៃលែង
ជាងសស្រ្តាវុធចៀត តាមដែលពួកនិយាយថា មនុស្សដែលប្រទះនឹងខ្លា
ទាល់ច្រករករត់ទៅណាពុំបាន បានសម្លឹងមើលភ្នែកវាមិនប៉ប្រិចភ្នែក
អាចធ្វើឲ្យខ្លាចៀសចេញ មិនហ៊ានធ្វើអ្វីបាននោះ គួរជឿថាមាន
ប្រាកដមែន ។

តាមដែលពណ៌នាមកនេះ គឺពោលអំពីលក្ខណៈនិងគុណប្រយោជន៍
របស់ភ្នែកមនុស្សប្រក្រតី មិនទាន់ចូលក្នុងគោលទិព្វចក្ខុទេ តាមដោយ
ពិតនោះ រឿងនេះគួរពណ៌នាទុកក្នុងមនោមយិទ្ធិ ច្រើនជាងពោលទុក
ក្នុងទីនេះ ឥឡូវនេះនឹងបានបរិយាយដល់លក្ខណៈភ្នែកទិព្វ ដែលបាន
នាមហៅថា "ទិព្វចក្ខុ" ជាវត្ថុសំខាន់ក្នុងសៀវភៅនេះតទៅ ។

ទិព្វចក្ខុនេះត្រូវនឹងបារាំងហៅថា (Clairvoyance) តែបារាំងរួមយក
ព្យាណទាំង ៣ គឺអតីតសញ្ញាណ ព្យាណក្នុងចំណែកអតីត អនាគត-
សញ្ញាណ ព្យាណក្នុងអនាគត និងបច្ចុប្បន្នសញ្ញាណ ព្យាណក្នុងបច្ចុប្បន្ន
ទាំង ៣ ប្រការនេះនៅក្នុងចំណោមទិព្វចក្ខុ បើតាមនិទ្ទេសរបស់យើង
មើលទៅសំដៅដល់ការ ឃើញកន្លងហួសចក្ខុរបស់មនុស្សធម្មតា ដូច
ដែលមានពោលមកខាងដើម ថាមើលឆ្លុះកំដែងឆ្លុះដី ។ ល ។ (Chairvoyance)
បើយើងយកមកប្រៀបធៀបហើយ ក៏នឹងចុះតាមគន្លងជាមួយបាន គឺថាបើ

អាចមើលឃើញ សត្វកំពុងចុតបានហើយ មិនគួរសង្ស័យនឹងការដែល
 ថាអាចមើលឃើញ អតីត អនាគត បានយ៉ាងច្បាស់ល្អនោះឡើយ
 ដោយហេតុនេះបានជាការដែលនឹងអធិប្បាយដល់ទិព្វចក្ខុនោះ នឹងបាន
 នាំយកគំនិតរបស់បារាំង និងគោលក្នុងនិទ្ទេសរបស់យើងមករួមគ្នា ឲ្យ
 លោកអ្នកមើលវិនិច្ឆ័យប្រៀបធៀបទាំងពីរផ្លូវមើល ។

វិទ្យាសម្រាប់ដឹងអតីតនិងទំនាយនូវអនាគតបាននោះ ជារបស់បាន
 ផ្សាយមកក្នុងលោកមនុស្សបានចេះដឹងមកក្នុងលោកជាច្រើនបំផុត គឺហោ-
 រាសាស្ត្រ ពោលគឺលទ្ធិដែលប្រកាន់ថា មនុស្សយើងកើតមកនៅក្រោម
 អានុភាពរបស់ដួងផ្កាយទាំងឡាយ នឹងបានល្អឬអាក្រក់ដោយប្រការយ៉ាង
 ណាក៏ស្រេចហើយតែផ្កាយជាដើមហេតុ ។ មានន័យមួយទៀតប្រកាន់
 ថា មនុស្សយើងកើតមកមានបកាសិតរបស់ព្រះនៅខាងលើបំផុត ត្រា
 ទំនាយទុកមកហើយ នឹងបានល្អ អាក្រក់យ៉ាងណា តោងទៅតាមបកាសិត
 នោះ ។ លទ្ធិដែលពណ៌នាមកខាងដើមនោះ មានមូលជាសេចក្តីពិត
 ប្រាកដជាច្រើន បានជាមានអ្នករៀន ចម្លងជាតម្រាក្សនផ្សាយចេញ
 ទៅគ្រប់ប្រទេស ព្រោះសេចក្តីនិយមមិនទាន់សាបសូន្យ បានជាមាន
 មកដល់ឥឡូវនេះ ។ រឿងនេះយើងល្បងពិចារណាមើលលទ្ធិនេះមាន
 ខ្លះដែលមិនស្រួល គួរឲ្យសង្ស័យនោះដោយមានបញ្ហាយ៉ាងណាខ្លះ? តាម
 សេចក្តីយល់ឃើញនោះដូច្នេះគឺ៖

១- មានខដែលមិនស្រួលច្រើន គឺត្រូវឲ្យបានថ្ងៃខែឆ្នាំនិងពេល
វេលា ដែលកើតឲ្យត្រឹមត្រូវប្រាកដជាបំផុត ទើបគន់គួរទំនាយត្រឹមត្រូវ
បាន ហេតុនេះបានជាមនុស្សក្នុងលោកនេះ មួយសែននាក់មានប្រហែល
មួយនាក់ ដែលអាចដឹងចាំពេលវេលាកំណើតរបស់ខ្លួនជាប្រាកដបាននោះ
បើមនុស្សដែលនៅឆ្ងាយ ផុតពីសួរកាំភ្លើងបាញ់យាម ហើយគ្មាន
ទាំងនាឡិកាដែលដើរត្រឹមត្រូវទៀត ក៏មិនអាចដឹងពេលវេលាដែលខ្លួន
កើតឲ្យបានត្រឹមត្រូវឡើយ បានជាអ្នកចេះវិជ្ជាហោរាសាស្ត្រ ថាការដែល
ទាយខុសនោះមកពីពេលវេលាកើតមិនទៀងត្រឹមត្រូវប្រាកដ^(១) ។

២- គួរសង្ស័យនោះ គឺមនុស្សដែលកើតមក បានជាស្តេចសោយ
រាជសម្បត្តិ ឬជាមហាសេដ្ឋី ហើយមានមនុស្សដែលកើតក្នុងពេលវេលា
ឆ្នាំ ខែ ថ្ងៃ ដូចគ្នា ឬក៏ពេលវេលានាទីប្រកិតគ្នា ល្មមនៅក្នុងពេលទំនាយ
ជាមួយគ្នាបាន តើមនុស្សនោះនឹងបានជាស្តេចសោយរាជ្យ ឬជា
មហាសេដ្ឋីទៅទាំងអស់បានឬទេ?^(២) ។

១ មានគេអធិប្បាយថា អាចយករូបពណ៌សម្បុររបស់បុគ្គលមកជាគ្រឿងត្រួតមើលឲ្យ
ដឹងវេលាកើតខុសឬត្រូវបាន ។ ២ មានអ្នកដែលបានមើលសៀវភៅវិជ្ជា ៨ ប្រការដែលបោះ
ពុម្ពគ្រាមុនអធិប្បាយថាថ្ងៃកំណើតតែម្យ៉ាង នឹងធ្វើឲ្យមនុស្សល្អដូចគ្នាពុំបាន តោងយកឋានផ្សេង
មកប្រកបជាមួយប្រដូចនូវស្មៅដុះលើភ្នំ ទុកជាដូចម្តេច ក៏គង់ខ្ពស់ជាងដើមត្នោត ដែលដុះ
តាមជើងភ្នំដែរ ។

៣- មនុស្សដែលមានអំណាចសក្តិខ្ពង់ខ្ពស់បំផុត ដែលមានឈ្មោះ ក្នុងពិភពវត្តារបស់លោក ដូចជា ណាប៉ូឡេអុង, សេសារ, អាឡេក- សត្រីមហាវរាជ ទាំងនេះ ដឹងជោគល្អគ្រប់អង្គឬអ្វី? ។

៤- មនុស្សដែលដឹងថា ដឹងជោគរបស់ខ្លួនអាក្រក់ហើយព្យាយាម ប្រព្រឹត្តតែសេចក្តីល្អ មិនធុញប៉ងនឹងសេចក្តីលំបាក ដូច្នេះតើនឹងមាន ឱកាសបានល្អខ្លះដែរឬទេ? ឬមនុស្សដែលដឹងច្បាស់ថា ដឹងជោគរបស់ខ្លួន ល្អ តែប្រហែសខ្លួនមិនធ្វើការអ្វីសោះ ប្រព្រឹត្តជាមនុស្សពាលទៅនោះ តើនឹងបានល្អដូចដឹងជោគនោះដែរឬទេ?

៥- លទ្ធិដែលប្រកាន់ថា មនុស្សយើងកើតមក មានបកាសិត របស់ព្រះខាងលើបំផុត ត្រាទំនាយទុកមកនោះ នឹងជាត្រូវឬខុសក៏តាម ចុះ តែលទ្ធិបែបនេះមើលទៅមិនសូវល្អ ព្រោះនឹងនាំឲ្យមនុស្សខ្ជិលមិន ចង់ធ្វើការអ្វីៗ ដោយគិតឃើញថាទុកជាធ្វើទៅក៏មិនបានជាល្អ ព្រោះដឹង ជោគទំនាយថាអាក្រក់ ម្យ៉ាងទៀត ហោរទាយថាល្អ ក៏នឹកថាលោកផល ទាំងពួងនឹងមានមកឯងៗ មិនចាំបាច់ធ្វើការអ្វីឡើយ ។ ក្នុងលោកនេះ យើងគង់ប្រទះឃើញ មានមនុស្សជាច្រើនដែលខ្ជិលជាប្រក្រតីមិនធ្វើការ រកស៊ីអ្វី ដើរតែបន់ស្រន់អ្នកតា និងរកហោរទាយឲ្យ បើពួកទំនាយទាយថា នឹងមានបុណ្យឬនឹងមានលាភ ក៏ត្រឡប់មកផ្ទះទ្រាំអត់ឃ្លានចាំបុណ្យ និងលាភ មិនធ្វើការអ្វី បើឃ្លានណាស់យកទឹករិតពោះ រង់ចាំពេល

វេលាជោគលាភ តាមទំនាយដែលថានឹងមានមកនោះ ចាំទៅមិនឃើញ
មានបានអ្វី ក៏ដេរប្រទេចផ្កាសាអ្នកតានឹងហោរថាបុក ឬក៏នឹករឿវាយ
ឃើញទៅជាមានមនុស្សឃ្លាននិស បានជាមិនបានលាភ ក៏កើតចិត្ត
វិបល្លាស គិតស្វែងរកលាភដោយមិនប្រកបនឹងធម៌វិញ អកុសលក៏តាម
មកដល់ឲ្យផលទៅជាអាក្រក់ខុសនឹងទំនាយ ។

តាមដែលពណ៌នាមកទាំង ៥ ប្រការនេះ មិនមែនមើលងាយដោយ
មិនចង់ជឿលទ្ធិហោរ ដែលមនុស្សក្នុងលោកបានរាប់អានមកយូរហើយនោះ
ទេ វិជ្ជាហោរគួរជឿណាស់ ព្រោះមានខ្លះទំនាយទាយត្រូវជាច្រើន តែ
តាមប្រក្រតីត្រូវលើមនុស្សយ៉ាងកណ្តាល គឺមនុស្សដែលមានព្យាយាម
ធម្មតា មានសេចក្តីប្រព្រឹត្តល្អគួរសម គ្មានចិត្តទុច្ចរិតក្នុងខ្លួន មិនបានធ្វើ
សេចក្តីល្អដ៏វិសេសអ្វីឲ្យបានច្រើនផង ទំនាយច្រើនត្រូវមនុស្សបែបនេះ
ព្រោះមនុស្សយើង គង់មានឆ្នាំខែណាមួយប្រែប្រួលនិស្ស័យចិត្ត ប្រព្រឹត្ត
ឲ្យល្អឡើង ឬក៏អាក្រក់ទៅក៏មានជាច្រើន ។ បានជាបកាសិតរបស់
ព្រះខាងលើបំផុតនោះ បើមានពិតប្រាកដមែន តើនឹងប្រែប្រួលបាន
ទៅខ្លះដែរឬទេ^(១) ?

១ មានលោកម្នាក់ថា ហោរាសាស្ត្រ មិនមែនជាលទ្ធិដែលប្រកាន់បកាសិតខាងលើនោះទេ
ការដែលហោរទាយនោះ ជាការបង្កលទ្ធិផ្សេងៗដើរពីរផ្លូវ ស្រេចនូវម្ចាស់របស់ខ្លួនជិត រើស
ដើរតាមផ្លូវល្អឬអាក្រក់ ស្រេចនូវគំនិតខ្លួនគិតប៉ុះ ។

វិជ្ជាជីវិតអតីតទំនាយទាយទៅអនាគតនេះ ជាវិជ្ជាគួរនិយមណាស់ បើមនុស្សយើងចម្រើនក្នុងវិជ្ជាមួយនេះ ដល់ទៅប្រើការបានជាពិតប្រាកដហើយ ក៏អាចនឹងធ្វើប្រយោជន៍ឲ្យលោកបានជាច្រើនណាស់ ដោយហេតុនេះនឹងព្យាយាមអធិប្បាយតាមគោលរបស់ទិព្វចក្ខុល្បងមើល ដើម្បីបើកផ្លូវជូនលោកអ្នកមើលសៀវភៅ ត្រិះរិះគិតស្រាវជ្រាវរកតទៅ សេចក្តីដែលនឹងអធិប្បាយនេះ មិនបានគិតសង្កត់សង្កិនវិជ្ជាហោរាសាស្ត្រឬក៏នឹងគិតលើកចំនួយសេចក្តីដែលនឹងពោលតទៅនេះ ថាខ្ពង់ខ្ពស់លើសវិជ្ជាហោរាក៏ទេ គ្រាន់តែអធិប្បាយទុកជូនលោកអ្នកមើលពិនិត្យកាត់សេចក្តីដោយខ្លួនឯងតែប៉ុណ្ណោះ ។

តាមក្នុងវិជ្ជាទិព្វចក្ខុ (clairvoyance) របស់បារាំងនិងយោគីគេមានគោលថា:

- ១) របស់អ្វីដែលមានមកពីអតីតហើយនោះ គង់មានចោលស្អាមលំអានទុកឲ្យក្នុងបច្ចុប្បន្ននេះដឹងបានជាជរាប ។
- ២) របស់អ្វីដែលនឹងមានមកក្នុងកាលខាងមុខ ច្រើនមានជាស្រមោលមកឲ្យឃើញជាមុន ឬមានក្រសែមកឲ្យដឹងជាមុន ។
- ៣) របស់អ្វីកំពុងធ្វើ ច្រើនមានជាស្រមោលឲ្យឃើញមានការក្នុងមួយអន្លើទៀត ។

ហេតុនេះឯង បានជាមានសេចក្តីអធិប្បាយពីគោលទាំង ៣ ប្រការ ទុក ដូចមានតទៅ៖

១- ដែលថារបស់អ្វីធ្លាប់មានពីអតីតមកហើយ គង់ចោលស្នាមទុក ឲ្យក្នុងបច្ចុប្បន្នដឹងបាននោះ គឺថាមនុស្សធម្មតាគ្រប់គ្នាដែលបានប្រទះ របស់ចាស់ៗ ច្រើនមានមនោគតិ ឃើញហេតុការណ៍ដែលមានមកក្នុង គ្រានោះៗ បើទៅមើលបុរាណវត្ថុឬក្រុងចាស់ៗ ដែលចោលមកអង្វែងឆ្នាំ ហើយនោះ យើងគង់មានចេតនាសិក្សាឲ្យឃើញមួយរំពេច ពីជីវិតនិងការ ដែលកន្លងទៅហើយរបស់មនុស្សក្នុងសម័យនោះ អ្នកដែលគេចេះស្ទាត់ ក្នុងវិជ្ជានេះគេគ្រាន់តែរើសយកជុំក្រុសឬជុំមួយជុំពីស្ថានបុរាណ មក ក្តាប់ទុកក្នុងដៃ ហើយអាចប្រាប់ថារបស់ទាំងនោះ មានមកហើយក្នុង សម័យនោះៗបាន ដោយក្រសែដែលជាប់នូវវត្ថុនោះមកប៉ះពាល់ដៃ មនុស្សដែលចេះវិជ្ជានេះ ឲ្យមានជាសម្បជញ្ញវត្ថុកាយ កាយអាចរាយការណ៍ តទៅចិត្តឲ្យដឹងជារឿងឡើងបានមួយរំពេច ។

២- ត្រង់ថារបស់អ្វីដែលនឹងមានមកដល់អនាគត ច្រើនមានជា ស្រមោលមកមុន ឬមានជាក្រសែមកឲ្យដឹងជាមុននោះ គេប្រៀបសេចក្តី ដូចជាកប៉ាល់ធំៗ ដែលកំពុងបើកទៅ តែងតែមានរលកក្នុងទឹកផាត់ទៅមុន មុខកប៉ាល់ដរាប ពួកដែលរកស៊ីចាប់ត្រីក្នុងសមុទ្រតែងតែដឹងហេតុជាមុន

ប្រុងខ្លួនរត់ ឬប្រុងតែងឲ្យទាន់ ក្នុងវេលាដែលមានត្រីធំមក ដោយ
 ឃើញរលកដាត់ខុសពីប្រក្រតី ហេតុការណ៍ទាំងឡាយក្នុងលោកនេះ
 តែងតែមានកម្លាំងនិងអំណាចសំខាន់ ច្រើនជាងត្រីនិងកប៉ាល់ទាំងនោះ
 តាមប្រក្រតីភ្នែកយើងមើលមិនឃើញថា ក្នុងអាកាសដែលស្រឡះ
 ទូលាយឆ្ងាយល្វឹងល្វើយហួសភ្នែកយើងនោះមានអ្វីនៅខ្លះ បើប្រសិនជា
 យើងមានភ្នែកបែបដូចជាទិព្វចក្ខុហើយ យើងក៏នឹងមើលឃើញហេតុ
 ការណ៍ឬរបស់ផ្សេងៗ ដែលអណ្តែតហួសទៅក្នុងចក្រវាឡ ដែលមាន
 របស់សុទ្ធតែគួររៀនឲ្យដឹងឲ្យស្គាល់ណាស់ ។

តាមគម្ពីរព្រះពុទ្ធសាសនាយើង ដែលព្រះគន្ថរចនាចារ្យលោក
 ពោលទុក ថាទេវតាមកស្តាប់ធម៌ទេសនា របស់ព្រះពុទ្ធជាម្ចាស់ជាច្រើន
 ណាស់ ទាល់តែចង្អៀតណែនក្នុង រកកន្លែងអង្គុយស្តាប់គ្មាន តោងនិម្មិត
 ខ្លួនឲ្យតូចប៉ុនធូលី ប្រជ្រៀតស្តាប់ព្រះធម៌ទេសនា ។ បើជាសេចក្តីដែល
 លោកចារឹកទុកមកនោះ មិនបានពោលតែត្រឹមមនោគតិទេ ហើយបាន
 ឃើញនូវទេវតាទាំងនោះ ប្រហែលឃើញដោយផលនៃវិជ្ជាទិព្វចក្ខុមួយ
 នេះដែរឬដឹង?

៣- ត្រង់ដែលថារបស់អ្នកំពុងធ្វើ អាចមានជាស្រមោលឲ្យ
 ឃើញប្រាកដមួយអន្លើទៀតបាននោះ បារាំងឲ្យឈ្មោះថា Deuxième vue

សេចក្តីអធិប្បាយរឿងនេះបែបដូចគ្នានឹងរឿងប្រផ្នូលចៃដន្យ ដែលបាន
ពោលមកហើយខាងដើម បានជាមិនបាច់អធិប្បាយក្នុងទីនេះតទៅទៀត ។

រឿងនេះសមាគមស្វែងរកចំណេះវិជ្ជាដួងចិត្ត (Société des recherches
psychiques) ដែលតាំងនៅក្រុងឡឺនដន បានឲ្យបែបទុកពីរយ៉ាង សម្រាប់
ពិសោធគ្រង់ប្រការ ២ និងប្រការ ៣ ដែលយើងគួរនាំយកមកពិគ្រោះ
ពិចារណាមើល ឲ្យឃើញសេចក្តីពិតនោះតើមានត្រឹមណា សុំឲ្យលោក
អ្នកមើលជ្រាបជាមុនថា សមាគមនេះបានតាំងមកជាយូរឆ្នាំហើយ
សមាជិកនិងកម្មការសុទ្ធតែអ្នកប្រាជ្ញដែលមានកេរ្តិ៍ឈ្មោះក្នុងលោក ។ ពួក
សេដ្ឋីគហបតីឃើញនូវគុណប្រយោជន៍របស់សមាគមនេះ បានជួយ
ចេញប្រាក់ឲ្យជាច្រើន សម្រាប់ទំនុកបម្រុងក្នុងការស្រាវជ្រាវរកវិជ្ជានេះ
ដើម្បីផ្សាយក្នុងលោកឲ្យចេះដឹងច្រើនឡើង ដោយហេតុនេះបានជាមុខ
ងាររបស់សមាគមនេះ ត្រូវរក្សាកេរ្តិ៍ឈ្មោះ មិននាំយករឿងផ្ដេសផ្ដាស
ប្រាសចាកមូលនៃសេចក្តីពិត មកពោលបញ្ឆោតមហាជនឡើយ បែប
យ៉ាងដែលគេទុកសម្រាប់ឲ្យពិសោធគ្រង់ប្រការ ២ នោះមានដូច្នេះថាៈ

ក្នុងស្រុកអង់គ្លេស មានស្ត្រីម្នាក់ឈ្មោះហ៊ានណាហ៍គ្រីន នៅតំបន់
ឱកសហ្វរីតឈា ក្នុងប្រទេសអង់គ្លេស មានរបរជាអ្នកស៊ីឈ្នួលបម្រើ
នៅផ្ទះ ១ មានយប់មួយដេកយល់សប្តិឃើញថា ខ្លួននៅផ្ទះតែម្នាក់ឯង

ក្នុងថ្ងៃអាទិត្យវេលាយប់ បានឮសូរមនុស្សគោះទ្វារ ក៏បើកចេញទៅមើល
 មានចោរ ៣-៤ នាក់រត់ចូលមកក្នុងផ្ទះ ខ្លួនក៏បានព្យាយាមការពារ ការពារ
 មិនឈ្នះ ក៏ត្រូវរូបសរបស់ចោរដល់សន្លប់ ហើយចោរក៏យកទ្រព្យដែល
 មានតម្លៃបានទៅជាច្រើន ដល់ព្រឹកឡើងក៏ទៅនិយាយប្រាប់ឲ្យផ្ទះជិតខាង
 ស្តាប់ តាមហេតុដែលខ្លួនយល់សប្តិឃើញនោះ ថាខ្លួនបានចាំលក្ខណៈ
 មុខមាត់រូបរាងចោរទាំងនោះជាប្រាកដផង រួចពីនោះមកជាយូរថ្ងៃក៏ពុំ
 ឃើញមានហេតុអ្វី ដល់មកថ្ងៃ ១ ជាថ្ងៃអាទិត្យ ម្ចាស់ផ្ទះនិងកូនឈ្នួល
 ចេញទៅអស់នៅតែស្រ្តីនោះចាំផ្ទះតែម្នាក់ឯង វេលាពាក់កណ្តាលអ-
 ធ្រាត្របានឮសូរគោះទ្វារ ស្រ្តីនោះក៏នឹកឃើញដល់សេចក្តីដែលខ្លួនយល់
 សប្តិនោះ ក៏មិនបើកទ្វារគ្រាន់តែមើលទៅតាមបង្អួច ក៏ឃើញចោរមាន
 ចំនួននិងលក្ខណៈរូបរាង ត្រូវនឹងសេចក្តីយល់សប្តិរបស់ខ្លួនជាទីបំផុត ក៏
 ស្រែកឆោឡោឡើងឲ្យអ្នកស្រុកជួយ ចោរទាំងនោះក៏រត់ទៅវិញអស់ ។

មានរឿងមួយទៀត ជារឿងល្បីល្បាញ គឺរឿងលោកស្បែនសើ
 ពិយែសេរ៉ាល់ ជាសេនាបតីក្រសួងឃ្លាំងប្រទេសអង់គ្លេស ត្រូវមនុស្ស
 លបសម្លាប់ ។ មុននឹងកើតហេតុជាយូរថ្ងៃ មានមនុស្សម្នាក់ឈ្មោះ
 សង់វិលលើយម្យ៉ ទីលំនៅនៅឆ្ងាយពីក្រុងឡុងដ៍ បានឃើញនឹងភ្នែកខ្លួន
 ស្រស់ៗ ដល់ ៣ ដង ដោយមិនបានយល់សប្តិ ថាឃើញមានមនុស្ស

ពាក់អាវពណ៌ខៀវចាស់ អាវកាក្ក័ស ចូលទៅសម្លាប់លោកពិយែសេ-
 រ៉ាល់ ក្នុងទីបរិវេណប្រជុំសភាស្ត្រ ក្រុងឡុងដន ។ សង់វីលលើយ៉ម្យ
 ឃើញបុព្វនិមិត្តអាក្រក់យ៉ាងនេះដល់ ៣ ដងជាថ្ងៃក ដោយខ្លួននឹងមាន
 សតិគួរតែរើរវាយវង្វេងក៏ទេ គឺឃើញនឹងភ្នែកស្រស់ៗ ជាហេតុថ្ងៃកបំផុត
 ក្នុងលោក ក៏មានចិត្តមិនសប្បាយ ទៅប្រឹក្សានឹងមិត្តសម្លាញ់ជាច្រើន
 គិតចូលទៅក្រុងឡុងដន ជម្រាបលោកពិយែសេរ៉ាល់ឲ្យជ្រាប នឹងបាន
 រាំងខ្លួន តែពួកសម្លាញ់ទាំងនោះ ជាមនុស្សសម័យថ្មី នាំគ្នាសើចចំអក
 ឲ្យវីលលើយ៉ម្យ ថាទៅជឿតាមនិមិត្តផ្ដេសផ្ដាសដែលឃើញនោះធ្វើអ្វី ក៏
 ឃាត់មិនឲ្យវីលលើយ៉ម្យទៅជម្រាបលោកសេរ៉ាល់ វីលលើយ៉ម្យក៏ខានចូល
 ទៅក្នុងក្រុងឡុងដន ។ តមកបាន ៧ ថ្ងៃ លោកពិយែសេរ៉ាល់ ក៏ត្រូវមនុស្ស
 ពាក់អាវពណ៌ខៀវចាស់ អាវកាក្ក័ស បាញ់លោកស្លាប់នៅទីបរិវេណ
 សភាស្ត្រក្នុងក្រុងឡុងដន ត្រូវដូចវីលលើយ៉ម្យបានឃើញមុនថ្ងៃកើត
 ហេតុនោះមែន បើប្រសិនជាគ្មានពួកសម្លាញ់សម័យថ្មីឃាត់ទាំងហើយ
 លោកពិយែសេរ៉ាល់ប្រហែលជាមិនស្លាប់ដោយហេតុនេះទេ ទាំងពីររឿង
 នេះជាបែបយ៉ាងឲ្យឃើញថា ហេតុការណ៍អ្វីដែលនឹងមានឡើង អាចមាន
 ស្រមោលមកឲ្យឃើញមុន ឯបែបយ៉ាងក្នុងប្រការទី ៣ ដែលថារបស់អ្វី
 កំពុងធ្វើ អាចមានស្រមោលឲ្យឃើញប្រាកដនៅទីមួយទៀតបាននោះ

គឺមានសេចក្តីតំណាលថា កាលកន្លងមកជាង ៧០ ឆ្នាំហើយនោះ មាន
 អ្នកប្រាជ្ញជាតិស្ទីអែតម្នាក់ឈ្មោះស្ទីដេនប៊ែរត៍ នៅក្នុងខេត្តកោតេនប៊ែរត៍
 ក្នុងប្រទេសស្ទីអែត អ្នកប្រាជ្ញនេះមានផ្ទះមួយកន្លែងទៀត នៅក្រុង
 ស្ទុក្លូ មានមួយថ្ងៃទៅស៊ីលៀងឯផ្ទះសំណាក់ជាមួយនឹងគ្នា ១៥ នាក់
 កំពុងស៊ីលៀង ស្ទីដេនប៊ែរត៍ចេះតែក្រវល់ក្រវាយ ក្រោកចេញទៅក្រៅ
 បន្ទប់លៀង រួចត្រឡប់ចូលមក មុខស្ងួត ស្រែកប្រាប់សម្លាញ់ទាំងនោះ
 ថា ភ្លើងកំពុងឆេះផ្ទះក្នុងក្រុងស្ទុក្លូ ជិតដល់ផ្ទះរបស់ខ្លួនហើយ រួចក៏
 ត្រឡប់ចេញទៅក្រៅវិញ យូរបន្តិចក៏ត្រឡប់ចូលមកវិញប្រាប់ថា ភ្លើង
 រលត់ហើយ នៅតែផ្ទះ ៣ ទៀតនឹងឆេះដល់ផ្ទះរបស់ខ្លួន មនុស្សដែល
 កំពុងស៊ីលៀងទាំងប៉ុន្មាន ក្នុងវេលានោះក៏ឆ្ងល់ណាស់ រឿងនេះក៏ពុំ
 ខ្ជោលទៅមួយរំពេចថាជារឿងចម្លែក អ្នករាជការរក្សាស្រុកក៏អញ្ជើញ
 ស្ទីដេនប៊ែរត៍ទៅពិចារណាសួររកតាមហេតុទុក រំលងបានពីរថ្ងៃមាន
 ដំណឹងតាមកាសែតពីក្រុងស្ទុក្លូ បរិយាយពីរឿងភ្លើងឆេះដោយពិស្តារ
 ត្រូវតាមហេតុដែលស្ទីដេនប៊ែរត៍ ឆ្លើយឲ្យការណ៍ទុកនៅសាលាស្រុកគ្រប់
 ប្រការ ។

ការដែលនាំយករឿងទាំងនេះមកសម្តែងទុកក្នុងទីនេះ មិនមែន
 បំណងឲ្យលោកអ្នកមើលជឿថាជាការប្រាកដនោះទេ ទុកគ្រាន់តែជាផ្លូវ
 ពិចារណាព្យាបាលដល់បែបយ៉ាង ដែលមាននៅក្នុងស្រុកយើង លោកគង់

បានឃើញឬបានស្តាប់មកខ្លះ បើលោកមើលមកដល់ត្រង់នេះ លោកគង់
ចង់ជ្រាបថា នឹងមើលរបស់ទាំងនោះ ដោយប្រការដូចម្តេចនោះ ដូច
មានពោលតទៅ៖

វិធីដែលបារាំងនិងយោគីក្នុងឥណ្ឌា ប្រើសម្រាប់ធ្វើឲ្យកើតទិព្វចក្ខុ
មើលឃើញរបស់ផ្សេងៗ ក្នុងអតីតអនាគតនិងបច្ចុប្បន្ននោះមាន ៣ វិធីគឺ

វិធីទី ១- ដោយប៉ះពាល់វត្ថុណាមួយ ដែលជាប់ទាក់ទងនឹង
បុគ្គល ទីស្តាន ឬហេតុការណ៍ដែលត្រូវការនឹងជ្រាបនោះ ។

វិធីទី ២- ដោយសម្លឹងមើលកែវឬពែនទឹក ។

វិធីទី ៣- ដោយសណ្តំខ្លួនឲ្យលក់ បែបចូលឈានរបស់យើង ។

ឯវិធីទាំង ៣ នេះនឹងនាំយកវិធីទី ១ និងទី ២ មកបរិយាយទុក ដើម្បី
ជាគ្រឿងសម្រាប់ប្រកបសេចក្តីត្រិះរិះរបស់អ្នកដែលយកចិត្តទុកដាក់ក្នុង
វិជ្ជានេះខ្លះ តែត្រង់វិធីទី ៣ នោះ មិនបាននាំយកសេចក្តីមកបរិយាយទុក
ព្រោះជាសេចក្តីពិស្តារណាស់ តោងធ្វើជាសៀវភៅមួយផ្សេងទៀតបាន
បើនឹងកាត់បំប្លែងយកតែសេចក្តីឲ្យបានខ្លីមកចុះក្នុងសៀវភៅនេះ ខ្លាច
ក្រែងនាំឲ្យលោកអ្នកមើលមិនយល់សេចក្តីច្បាស់ យកទៅធ្វើតាមនឹងនាំ
ឲ្យអន្តរាយដល់ខ្លួន ព្រោះមានដំណឹងថា មានអ្នករៀនវិជ្ជាសណ្តំដូចចិត្ត
ដោយមិនយល់ច្បាស់ ហាត់ធ្វើជិតតែនឹងខ្វាក់ភ្នែកជាច្រើន សមនឹងសុភា-
សិតដែលថា "ចំណេះតិច ច្រើនតែអន្តរាយ" ។

ឯវិធីទី ១ និងទី ២ នោះ បើទុកជាយកទៅហាត់ធ្វើតាមក៏គ្មានអន្តរាយ មានតែគុណប្រយោជន៍ ជាគ្រឿងហាត់ឲ្យចាំ ហើយមនោគតិរបស់យើងក៏នឹងល្អឡើង សមាធិទៀតក៏កាន់តែមាំមួនឡើង ព្រោះសេចក្តីចាំ ១ មនោគតិ ១ សមាធិ ១ ទាំង ៣ ប្រការនេះ ជាប្រយោជន៍សម្រាប់ធ្វើការគ្រប់យ៉ាងបាន ។ ឯវិធីផ្សេងៗ ដែលមានអធិប្បាយមកនេះ សូមកុំឲ្យលោកអ្នកមើលគិតថា អ្នកតែងសៀវភៅនេះ បានសម្រេចវិជ្ជាទាំងនេះឡើយ វិធីទាំងប៉ុន្មានស្រង់យកតាមតែតម្រាបរបស់គេដែលបានប្រទះឃើញ ក៏នាំយកមករូបរួមទុកចែកគ្នាមើលតែប៉ុណ្ណោះ ។

ជាន់ដំបូងរបស់វិធីទី ១ នោះ គេឲ្យចាប់ធ្វើពីរបស់ដែលងាយជាមុន គឺឲ្យយកចុតហ្មាយចាស់ៗ ដែលមានគេសរសេរមកដល់យើងជាយូរមកហើយនោះ មកក្តាប់ទុកក្នុងបាតដៃរួចព្យាយាមនឹកដល់អ្នកដែលសរសេរនោះ មានរូបរាងលក្ខណៈមុខមាត់និស្ស័យចិត្តថ្លើមដូចម្តេចខ្លះ វិធីនេះត្រូវព្យាយាមនឹកដល់មនុស្សសរសេរ ដែលយើងស្គាល់ជិតជិតច្បាស់នោះជាមុនរួចសឹមនឹកដល់មនុស្សដែលយើងស្គាល់ស្រពេចស្រពិលជាក្រោយ ។

ជាន់ទី ២- កាលណាដើរទៅលេងទីកន្លែងណាៗ មួយ តាមខេត្តក្រៅ ដល់វិលមកវិញរើសយកដីមួយដុំ មកកាន់កាប់ទុកក្នុងបាតដៃព្យាយាមរឭកនឹកដល់ទីកន្លែងនោះ ទាល់តែឃើញរូបភាពទីកន្លែងនោះជាប់នឹងភ្នែក ស្ទើរតែទៅជាឧត្តហានិមិត្ត ។

ជាន់ទី ៣- យករបស់អ្វីមួយ ដែលជារបស់មកពីទីងងឹត ដែល យើងមិនធ្លាប់ឃើញសោះ គ្រាន់តែដឹងរឿងខ្លះ ឧបមាដូចកន្សែងដូតមុខ មួយបានមកពីស្រុកអង្គគ្នេស ដែលយើងពុំស្គាល់ស្រុកនោះសោះ គ្រាន់ តែដឹងតាមសៀវភៅ ឬដឹងដោយគេនិយាយឲ្យស្តាប់ គេឲ្យយកកន្សែង នោះមកកាន់ទុកនៅដៃ រួចព្យាយាមនឹកដល់ប្រទេសអង្គគ្នេសនោះ ទាល់ តែប្រើមនោគតិសម្លឹងមើលទៅឃើញដូចជាខ្លួននៅក្នុងស្រុកនោះ ។

ជាន់ទី ៤- យករបស់អ្វីដែលបានមកពីទីកន្លែង ដែលយើងមិន ស្គាល់មិនដែលឮនិយាយសោះនោះ មកកាន់ទុករួចព្យាយាមនឹកថារបស់ នេះមកពីទីកន្លែងណា ។

ជាន់ទី ៥- បើអាចនឹងធ្វើបាន ល្បងរើសយករបស់ដែលគេចោល ដោយយើងមិនស្គាល់រូបរាងឈ្មោះម្ចាស់របស់នោះសោះ ដូចជាកន្ទុយបារី សំបកឈើគូសឬកាសែតក្តី យកមកកាន់ទុករួចព្យាយាមនឹករកម្ចាស់របស់ នោះ តើមាននិស្ស័យចិត្តថ្វីមយ៉ាងណា មានរបររកស៊ីធ្វើការអ្វី ក្នុងវេលា នេះកំពុងធ្វើអ្វី ។ ល ។

តាមវិធីដូចអធិប្បាយមកនេះ នឹងឃើញថាមនោគតិជាគ្រឿងជួយ យ៉ាងសំខាន់ បើយើងហាត់ហ្វឹកហ្វឺនឲ្យញឹកញាប់ហើយ ក្រសែដែលជាប់ នៅនឹងរបស់នោះឯង នឹងធ្វើឲ្យមនោគតិរបស់យើងដឹងឃើញច្បាស់ឡើង

ទាល់តែត្រូវតាមសេចក្តីដ៏ពិតប្រាកដជាបំផុតនោះ បារាំងបានប្រើវិជ្ជានេះ ចាប់ចោរបានខ្លះ ក្នុងករណីយហេតុដែលហួសវិស័យនឹងស្គាល់ខ្លួនចោរ នោះបាន ដោយរបស់ដែលចោរលួចនោះវាចោលនៅទីនីមួយៗ គេយក របស់នោះមកឲ្យអ្នកចេះស្ទាត់ក្នុងវិជ្ជានេះធ្វើល្បឿងមើល បើអ្នកនោះប្រាប់ ចំពោះឈ្មោះណា គេហៅឈ្មោះនោះមកពិចារណាសួរ តែដោយសេចក្តី ឆ្ងាត់របស់អ្នកសួរយកចម្លើយផងទើបបាន ជួនកាលក៏ត្រូវដោយចោរឆ្លើយ ទទួលសារភាព ឬក៏មានជាពិរុទ្ធម្យាងៗ ចូលក្នុងផ្លូវច្បាប់នាំឲ្យជម្រះ រកតទៅទៀតបាន ។

ក្នុងវិធីទី ២ កាលដែលឲ្យសម្លឹងមើលកែវនោះ គឺអាបាកសិណ របស់យើងនេះឯង តាមបុរាណគេប្រើសម្លឹងមើលទឹក ត្រង់កែវនេះជា វិធីថ្មីដោយបារាំងទើបគិតឡើងជាន់ក្រោយ ដែលជាប្រាកដនោះ របស់ អ្វីដែលចុះមើលឃើញស្រមោលបាន ក៏ប្រើបានទាំងអស់ តាមប្រទេស ដែលធ្លាប់ប្រើក្នុងឥឡូវនេះ ពួកអេស៊ីប៊ីនិងឥណ្ឌៀនៅប្រើទឹកដាក់ក្នុងពែង ពួកអាហ្វ្រិកប្រើមើលទឹកក្នុងអណ្តូង ពួកនរវ៉ែលសេឡង់ប្រើមើលឈាម សត្វ ឯពួកឱរុបយល់ឃើញថាហាត់សម្លឹងមើលកែវរហ័សជាបំផុត ។ វិធីហាត់គេទុកបែបដូចមានតទៅ

១- ឲ្យរកទឹកនៃនឹងបន្ទប់ដែលស្ងាត់ គ្មានមនុស្សទៅធ្វើឲ្យរំខាន បាន ក្នុងបន្ទប់នោះកុំឲ្យមានរូបភាពអ្វីៗ ឲ្យសោះ ហើយកុំឲ្យក្តៅស្កុះពេក

កុំឲ្យមានពន្លឺខ្លាំង កុំឲ្យងងឹតពេក ពន្លឺនោះឲ្យមាននៅខាងក្រោយ កុំឲ្យ
មាននៅខាងមុខ ។

២- របស់ដែលនឹងសម្លឹងមើលនោះ ជាដុំកែវឬកែវធម្មតាមាន
ទឹកក្នុងនោះក៏បាន តែត្រូវឲ្យមានកំណាត់សំពត់ឬក្រដាសពណ៌ខ្មៅរងខាង
ក្រោម ។

៣- ហាមមិនឲ្យហាត់ធ្វើក្នុងវេលាដែលទើបបរិភោគអាហាររួច
ត្រូវបង្អង់ឲ្យអាហាររលាយសិន ។

៤- ឲ្យអង្គុយតាមសម្រួលដែលស្រួលបំផុត រួចហើយសម្លឹង
មើលក្នុងដុំកែវឬពែងទឹកនោះ កុំមើលខាងក្រៅរបស់នោះ កុំសម្លឹងមើល
ឲ្យហួសកម្លាំងភ្នែក មើលតាមតែប្រក្រតីដែលយើងធ្លាប់មើល ដែលជា
សំខាន់បំផុត គឺសមាធិតម្កល់ចិត្តឲ្យនឹងនៅក្នុងដុំកែវឬក្នុងពែងទឹកនោះ កុំ
ឲ្យនឹកដល់របស់អ្វីឲ្យសោះ ។

៥- ក្នុងគ្រាដំបូងឲ្យអង្គុយសម្លឹងត្រឹម ១៥ នាទី រួចទុកកែវឬពែង
នោះក្នុងទីងងឹត កុំឲ្យមានមនុស្សទៅប៉ះពាល់ ដល់ថ្ងៃស្អែកឡើងឲ្យអង្គុយ
ក្នុងវេលាពេលដូចថ្ងៃមុន ត្រូវថែមវេលាបាន ៥ នាទីឡើងទៀត ជាពេល
ថ្ងៃ ទាល់តែដល់ ១ ម៉ោង កុំឲ្យហួសពី ១ ម៉ោងឡើយ ។ ដែលធ្វើនេះ
ក្នុង ១០ ដងដំបូង មុខជាមិនបានឃើញអ្វីទេ បើមានអ្នកណាធ្វើហើយ
បានឃើញក្នុងគ្រាទីពីរ ទុកជាអ្នកនោះធ្វើបានរហ័សណាស់ហើយ ។

៦- បើកាលណាមើលឃើញក្នុងដុំកែវឬទឹកក្នុងពែងមានជាផ្សែង
 ពពក ហើយមានចំណុចមូលប៉ុនចុងមូលជាពណ៌សវិលវល់ក្នុងកណ្តាល
 ពពកនោះ ក៏ទុកជាបានសម្រេចដូចប្រាថ្នាហើយ ក្នុងវេលាដែលបាន
 សម្រេចនោះ ត្រូវរួមកម្លាំងចិត្តទាំងអស់វិលទៅរករឿងអ្វីមួយ ដែល
 ត្រូវការចង់ដឹងនោះ ដូចជាចង់ដឹងថាបងប្អូនមិត្តសម្លាញ់យើងដែលនៅ
 ឆ្ងាយ កំពុងធ្វើអ្វីក្នុងពេលនោះ តាមធម្មតានឹងមើលឃើញមួយរំពេច រួច
 ពីនេះតទៅនឹងផ្លាស់ទៅមើលមនុស្សដទៃ រហូតដល់ទៅមើលឲ្យដឹងថា
 ខ្លួនឯងទៅអនាគតនោះ នឹងមានហេតុការណ៍ដូចម្តេចៗ ក៏បាន ឬនឹង
 មើលហេតុការណ៍អ្វីៗ នឹងដឹងដោយដុំកែវនេះជាដរាប ។

វិធីហាត់ដូចបានពោលមកនេះ នឹងឲ្យសម្រេចបានអម្បាលម៉ាណា
 នោះ ពុំអាចទទួលខុសត្រូវទេ ព្រោះមិនដែលហាត់ធ្វើ គ្រាន់តែសរសេរ
 តាមតម្រាដែលគួរជឿ តម្រានីមួយៗ មានវិធីប្រដៅខុសគ្នា តែចេញមក
 ពីគោលដ៏សំខាន់តែមួយ គឺឲ្យមានដួងចិត្តជាសមាធិ បើលោកអ្នកមើល
 សៀវភៅនេះ ឃើញមានហេតុផល គួរធ្វើល្បឿនមើលក៏បាន ឥតមាន
 សេចក្តីអន្តរាយអ្វីដល់ខ្លួនឡើយ ។

តាមសេចក្តីដែលពណ៌នាមកហើយខាងដើមនោះ ជាវិធីបង្ហាត់
 ចិត្តឲ្យដឹង ឃើញ តែមនុស្សយើងជួនកាលបានឃើញដោយអស្ចារ្យ

ដូចជា ២-៣ រឿងដែលមានមកនោះ ។ សេចក្តីដែលបរិយាយមកនេះ
 ជាវិធីដឹងនូវអតីតនិងទំនាយនូវអនាគតបាន គ្រានេះល្បងពិចារណាតាម
 និទ្ទេសដែលពោលទុកថា ចក្ខុមើលឃើញហួសវិស័យរបស់សាមញ្ញជន
 តទៅ ។

ក្នុងក្រុងប៉ារីស មានស្ត្រីចាស់ម្នាក់ឈ្មោះអល្សានដឺស៊ីវៈ គ្រាន់
 តែឈ្មោះក៏ដឹងថាមានជាប់ពូជមកពីភ្នំ មានរបរជាអ្នកទាយ ស្ត្រីនេះ
 បានទទួលសេចក្តីរាប់អានពីសកាអ្នកប្រាជ្ញវិទ្យាសាស្ត្រក្នុងប៉ារីស។
 បានឲ្យប្រកាសនិយមត្រឡប់ជាសម្គាល់ ដោយស្ត្រីនេះឯងអាចទាយទុក
 កាលក្នុងមហាសង្គ្រាម យ៉ាងល្អិតពិស្តារថា មហាសង្គ្រាមនឹងសម្រេច
 លើកលែងច្បាំងនៅថ្ងៃនោះ។ បារាំងសែសនឹងបានស៊ីញេសញ្ញាស្ងប់សឹក
 ជាមួយអូទ្រីសនិងអាល្លឺម៉ង់នៅថ្ងៃនោះ។ ផលនៃការសង្គ្រាមនឹងមានជា
 ប្រការដូចម្តេចៗ នោះ ឃើញត្រូវតាមទំនាយទាយ អ្នកតែងសៀវភៅនេះ
 បានតាំងប្រស្នាស្ត្រីនេះថា មនុស្សយើងអាចមើលឆ្លុះកំដែងឬជញ្ជាំង
 ឬគ្រឿងបិទបាំងផ្សេងៗបានឬទេ? ស្ត្រីនោះរ៉ាប់រងថា មនុស្សយើងអាច
 ធ្វើដូច្នេះបានដោយពិត សូម្បីសត្វចំពូកខ្លះ ដូចជាស្រមោចក៏មានភ្នែក
 មើលឃើញឆ្លុះដូចគ្នា ។ ឯភ្នែកស្រមោចមើលឃើញឆ្លុះនោះ បានល្បង
 យកស្ករខ្ទប់ រួចទុកនៅទីកន្លែងមួយ ដែលច្រមុះស្រមោចស្រង់ក្នុងមិន

បាន ក្នុងវេលាមួយម៉ោងស្ករកញ្ចប់នោះពេញសុទ្ធតែស្រមោច បានត្រួត
មើលតាមផ្លូវដែលវាមក ឃើញឡើងតាមដងរាំងពីក្រោមផ្ទះមករោមស្ករ
នោះ ដល់ព្រឹកឡើងល្បឿនមើលទៀត បានយកកញ្ចប់ស្ករដាក់ក្នុងពែង
រួចយកទឹកចាក់ក្នុងបានទ្រពែង ហើយចាំមើលដើមផ្លូវដែលវាមកពីមុន
តើវានឹងមកទៀតឬទេ ប្រហែលមួយម៉ោង ក៏មិនឃើញវាមក ចាំមើល
នៅកន្លែងទុកស្ករពីរម៉ោងទៀត ក៏មិនឃើញមានស្រមោចដល់មួយមក
ជិតបានស្ករនោះសោះ ។

ហេតុនេះ គួរគិតបើយើងប្រកាន់ថា ស្រមោចមានច្រមុះល្អ ស្រង់
ក្លិនបាន បានជាថ្ងៃដំបូងវាមករោមស្ករបាន ចុះដល់ថ្ងៃទី ២ ដែល
យកស្ករទៅបណ្តែតលើទឹកនោះ ហេតុអ្វីក៏វាមិនមករោមទៀត ក្លិនស្ករ
ដែលបណ្តែតទឹកនោះ នឹងបាត់ក្លិនក៏ទេ គួរតែវាស្រង់ក្លិនតាមមករកបាន
នោះទៀត ហេតុអ្វីក៏មិនឃើញមកដល់មួយសោះ បានជាថាបើរឿងនោះ
មិនសន្និដ្ឋានថាស្រមោចមានភ្នែកអាចមើលឆ្លុះទឹកបាំងផ្សេងៗ បានទេ ក៏
គ្មានអ្វីនឹងអធិប្បាយតទៅទៀតឡើយ ។

ក្នុងសម័យនេះ មានវត្ថុដែលមនុស្សសាងឡើង សម្រាប់ឆ្លុះមើល
ក្នុងខ្លួនមនុស្សជំងឺ ដូចជាមនុស្សដែលត្រូវគ្រាប់កាំភ្លើង ឬកើតវាណរោគ
(រោគរឹងរៃ) ក្នុងខ្លួន គេយកគ្រឿងនេះឆ្លុះមើលឃើញ ដឹងថាមានគ្រាប់

ឬដំបៅនៅទីកន្លែងត្រង់ណាៗ បាន ហើយគេអាចឆ្លុះថតយករូបរោគនោះ
មកពិនិត្យមើលបានទៀត ។

ឯភ្នែករបស់មនុស្ស ដែលនឹងមើលឃើញធុះបាននោះ តាមតម្រា
ដែលបានប្រទះមក ឃើញពេលថា ជាថ្នាក់ខ្ពស់ជាងការសណ្តំខ្លួនឯង
ឲ្យលក់នោះទៀត គឺតោងសណ្តំខ្លួនឯងឲ្យបានស្អាតសិន ក្នុងវេលាដែល
លក់ដោយសណ្តំនោះ ឲ្យមើលឃើញរបស់ផ្សេងៗបាន ដូចជាយល់សប្តិ
តែខុសនឹងសេចក្តីយល់សប្តិ ហេតុដែលឃើញដោយសណ្តំជារបស់ពិត
ព្រោះអាចមើលឃើញរបស់គ្រប់យ៉ាងតាមត្រូវការបាន មិនដូចសេចក្តី
យល់សប្តិ ដែលយើងបង្ហាត់បានដោយពិបាកនោះទេ បើស្អាតដល់ទី
នេះហើយ គ្រាក្រោយមិនបាច់សណ្តំខ្លួនឲ្យលក់ទេ អាចមើលឃើញ
ដោយភ្នែកស្រស់ៗបាន ដូចគ្នានឹងសណ្តំចិត្តមនុស្សដទៃឲ្យលក់ហើយ
ឲ្យស្តីនិយាយឬធ្វើអ្វីបានគ្រប់យ៉ាង កាលណាចេះស្អាតប្រាកដហើយ
ដល់ក្រោយមិនបាច់សណ្តំឲ្យលក់ទេ អាចបង្ហាត់មនុស្សនៅកំពុងភ្ញាក់ ឲ្យ
ធ្វើអ្វីៗ បានទាំងអស់ ។

ដែលពិតនោះ ការដែលនឹងឲ្យមានទិព្វចក្ខុបានដល់ថ្នាក់នេះ ជា
របស់ពិបាកណាស់ ក្នុងសម័យនេះមិនដែលប្រទះឃើញមនុស្សណាមាន
ទិព្វចក្ខុដល់ថ្នាក់នេះសោះ ព្រោះមនុស្សក្នុងសម័យនេះនឹងមានវិបស្ស-

នាញាណឲ្យពេញបរិបូណ៌ពុំបាននោះឯង ឯព្រះពុទ្ធជាម្ចាស់ ឬសាវ័ក
របស់ព្រះអង្គដែលបានសម្រេចវិបស្សនាញាណពេញបរិបូណ៌ ឆ្ងាយ
ចាកកិលេសហើយនោះ អាចមានទិព្វចក្ខុជាប្រាកដពុំសង្ស័យឡើយ ។

តាមចំណែកក្នុងគម្ពីរវិសុទ្ធិមគ្គនោះ លោកបញ្ញត្តឲ្យប្រើអាណាគ-
កសិណជាសំខាន់ ពោលគឺឲ្យចម្រើនឲ្យកើតពន្លឺភ្លឺទម្លាយនូវសេចក្តីកំបាំង
និងរបស់រាំងរាទាំងពួងចេញ ឲ្យភ្នែកអាចមើលឃើញផ្ទះរហូតដល់សត្វ
កំពុងចុតិ កំពុងកើតបាន ។

ឯលទ្ធិរបស់យោគី គេក៏មានដូច្នេះដែរ គេពោលទុកថាអ្នកដែល
បានលុះទិព្វចក្ខុ អាចមើលឃើញចេតកូត កំពុងរត់ឆៀលឆ្ងាត់ចុះឡើង
ក្នុងលោក បើតាមន័យអត្ថាធិប្បាយរបស់ព្រះពុទ្ធយោសាថារូបនោះ មិន
ឃើញប្រាកដថា ប្រើទិព្វចក្ខុជាគ្រឿងធ្វើឲ្យដឹងអតីត អនាគតបាន ដូច
យ៉ាងលទ្ធិរបស់យោគីនិងបារាំងនោះឡើយ ។

វិជ្ជាប្រការទី ៨

អាសវក្ខយញ្ញាណ

តាមនិទ្ទេសក្នុងវិជ្ជាប្រការទី ៨ នេះ មានសេចក្តីក្នុងធម្មវិភាគបរិច្ឆេទ
ទី ២ ថា "ដឹងច្បាស់តាមពិតប្រាកដថា នេះជាទុក្ខ នេះជាទុក្ខសមុទ័យ
នេះជាទុក្ខនិរោធ នេះជាទុក្ខនិរោធគាមិនីបដិបទា ទាំងនេះជាអាសវៈ

នេះជាហេតុកើតនៃអាសវៈ នេះជាហេតុរំលត់នៃអាសវៈ នេះជាផ្លូវទៅដល់
 សេចក្តីរំលត់អាសវៈ កាលណាចេះដឹងឃើញដូច្នេះហើយ ចិត្តក៏ផុតចាក
 កាមាសាវៈ ភវាសវៈ អវិជ្ជាសវៈ ដឹងច្បាស់ថាជាតិអស់ហើយ ព្រហ្មចរិយៈ
 បាននៅរួចហើយ ករណីយកិច្ចបានធ្វើសម្រេចហើយ កិច្ចការផ្សេងៗ
 ដែលនឹងត្រូវធ្វើដូច្នេះតទៅទៀតនោះគ្មានឡើយ" ។

វិជ្ជាទី ៨ នេះមិនបានអធិប្បាយទៀតទេ ព្រោះថាបើនឹងអធិប្បាយ
 តោងវិលទៅរកចតុរិយសច្ច ដែលមានសេចក្តីអធិប្បាយយ៉ាងប្រសើរ
 ដល់ ២ សៀវភៅហើយនោះ គឺសៀវភៅពុទ្ធប្រវត្តិរបស់សម្តេចព្រះមហា-
 សមណៈ និងសៀវភៅ "ព្រះពុទ្ធត្រាស់ដឹងអ្វី?" ដែលជាព្រះរាជនិពន្ធ
 របស់ព្រះបាទសម្តេចព្រះរាជាធិបតីទី ៦ តែងទុកមកហើយនោះ ។

ហេតុនេះនឹងអធិប្បាយឲ្យល្អជាងសៀវភៅនោះតទៅទៀតពុំបាន ។
 ប្រការមួយទៀត អរិយសច្ច ៤ ជាធម៌ដែលពុទ្ធសាសនិកជនយល់ចូល
 ចិត្តរាល់គ្នាហើយ នឹងនាំយកមកអធិប្បាយទៀតក៏ពុំគួរ ។

ដើម្បីនឹងរួបរួម ឲ្យបានចូលចិត្តលក្ខណៈរបស់វិជ្ជា ៨ ប្រការនេះឲ្យ
 ច្បាស់លាស់ឡើងតទៅនោះ សូមឲ្យលោកអ្នកមើលរឿងដល់សេចក្តី
 ដែលបានពោលមកហើយខាងដើម ព្រោះវិជ្ជា ៨ ប្រការនេះបានរៀប
 រៀងតាមលំដាប់ទុកត្រឹមត្រូវណាស់ គឺមានវិបស្សនាញាណខាងដើម

និងអាសវក្ខយញ្ញាណជាបរិយោសាន ។ ថាបើបុគ្គលណាចង់រៀនវិជ្ជា ៨
ប្រការឲ្យសម្រេចនោះតោងមានចិត្តត្រង់ចំពោះ គឺចង់ចេះវិជ្ជានោះ ដើម្បី
ចង់ធ្វើឲ្យអាសវៈអស់ទៅ មិនបានចង់ធ្វើគ្រាន់តែជាគ្រឿងប្រដាប់សម្រាប់
ជំនួយជួយឲ្យអាសវៈកម្រើកឡើងនោះឡើយ ។

កាលដែលសម្តេចព្រះមហាសមណៈ ទ្រង់ប្រទានអធិប្បាយទុកថា
"មិនធ្វើតែត្រឹមកិច្ចចេះដឹងប៉ុណ្ណោះទេ ត្រូវយោលយកសេចក្តីដែលចេះ
នោះមកជាឧបការៈ ធ្វើអាសវៈឲ្យអស់ទៅជាមួយផង ទើបចាត់ជាអង្គព្រះ
សម្មាសម្ពោធិញ្ញាណជាគួរណាស់" សេចក្តីនេះឃើញថាជាសេចក្តីត្រឹម
ត្រូវ រកទីតិះជឿលថាដូចម្តេចពុំបានឡើយ ព្រោះសេចក្តីចេះដឹង
របស់មនុស្សគ្រប់គ្នាអាចនឹងរកបាន តែនឹងអាស្រ័យសេចក្តីចេះដឹងតែ
ម្យ៉ាង ធ្វើឲ្យបានល្អនោះពុំបានឡើយ តោងយកសេចក្តីចេះនោះមកប្រើ
តាមផ្លូវត្រឹមត្រូវផង បើអ្នកណាយកសេចក្តីដែលចេះនោះ ទៅប្រើដើម្បី
ឃើញតែប្រយោជន៍របស់ខ្លួន ធ្វើឲ្យខូចប្រយោជន៍របស់អ្នកដទៃនោះ ក៏
ជាបាបខ្លាំងណាស់ គង់មានមួយថ្ងៃនឹងទទួលទោស ជាពិតប្រាកដពុំខាន
ព្រោះធម៌របស់ព្រះពុទ្ធជាម្ចាស់គ្រប់ៗ ប្រដៅឲ្យមនុស្សប្រព្រឹត្តខ្លួនឲ្យល្អ
ឲ្យមានប្រយោជន៍ដល់ខ្លួន ហើយឲ្យមានដល់អ្នកដទៃផង យើងរាល់គ្នា
គង់បានដឹងថា ព្រះពុទ្ធជាម្ចាស់ ព្រះអង្គយកព្រះទ័យទុកដាក់ក្នុងសេចក្តី

នេះណាស់ បានជាមានព្រះពុទ្ធរាជាដែលជាខាងក្រោយបំផុតមុនស្តេច
រំលត់ខ្លួនចូលកាន់ព្រះនិព្វានទុកថា “អ្នកទាំងឡាយ ចូរញ្ចាំងកិច្ចការ
ទាំងពួង ឲ្យបានជាប្រយោជន៍ដល់ខ្លួន ហើយឲ្យបានជាប្រយោជន៍
ដល់អ្នកដទៃ ឲ្យបានបរិបូណ៌ដោយសេចក្តីមិនប្រមាទនេះចុះ” ព្រះពុទ្ធ-
រាជានេះ ជាទីចាប់ចិត្តនៃយើងដែលជាពុទ្ធសាសនិកជនគ្រប់គ្នា ។

អវសានកថា

អំពីវិជ្ជាប្រាប័ប្រការនេះ លោកអ្នកមើលក៏បានមើលហើយ តាំងពី
ដើមដល់ចប់ចុង ដូច្នោះសូមលោករំលឹកឡើងវិញ ដល់សេចក្តីដែលបាន
មើលមកហើយទាំងប៉ុន្មាននោះ រួចស្វែងរកឧទាហរណ៍របស់លោក តើមាន
សេចក្តីយល់ឃើញដូចម្តេច សៀវភៅនេះមិនបានបំណងប៉ងចង់នាំចិត្ត
លោកអ្នកមើល ឲ្យជឿក្នុងឥទ្ធិបាណីភាពនោះទេ ការដែលលោកនឹង
ជឿឬមិនជឿក៏មិនខូចប្រយោជន៍ឬបានប្រយោជន៍អ្វី ដល់អ្នកតែងនោះ
ឡើយ បំណងដ៏ពិតប្រាកដក្នុងការតែងសៀវភៅនេះ គ្រាន់តែរើសយក
គំនិតរបស់លោកអ្នកប្រាជ្ញមករួបរួមទុក ហើយនិងបំពេញថែមសេចក្តីដែល
អ្នកតែងបានគិតឃើញនោះផង ទុកសម្រាប់ជាផ្លូវជូនលោកអ្នកចេះធម៌
ត្រិះរិះវិនិច្ឆ័យតទៅ ។

ឯវិទ្យាការក្នុងលោកនេះ តែងតែមានច្រើនប្រភេទ អ្នកណាសិក្សា
ផ្លូវណា ក៏សរសើរថាផ្លូវនោះល្អជាធម្មតារបស់លោកមិនជាខុសអ្វីទេ

តែថាយើងមិនគួរនឹងយកវិជ្ជាការ ប្រភេទដែលយើងសិក្សាទៅសង្កត់
 សង្កិនវិជ្ជាប្រភេទឯទៀតនោះឡើយ ។ ឧបមាដូចយើងរៀនផ្លូវពេទ្យ
 យើងក៏មានអំណាចសរសើរវិជ្ជាពេទ្យរបស់យើងថាល្អវិសេស សម្រាប់
 ជួយជីវិតមនុស្ស តែយើងមិនគួរនិយាយថាល្អជាងច្បាប់ ដែលជាវិជ្ជា
 សម្រាប់សម្រេចឲ្យកាត់ក្បាលមនុស្ស ឬល្អជាងវិជ្ជាធ្វើគ្រឿងយន្តដែល
 ជាប្រដាប់សម្រាប់ធ្វើឲ្យមនុស្សជាប់ដៃជើងនោះឡើយ ។ ក្នុងសម័យនេះ
 ច្រើនសិក្សាខាងគន្ថគុរៈ យើងក៏សរសើរថាគន្ថគុរៈរបស់យើងវិសេសដូច
 ម្តេចក៏បាន តែកុំយកទៅនិយាយសង្កត់សង្កិនវិបស្សនាគុរៈថាជាប់មិន
 ពិតនោះឡើយ វិជ្ជាប្រភេទនីមួយៗ តែងតែមានលក្ខណៈវិធីដែលរៀននិង
 គុណប្រយោជន៍ផ្សេងៗ ពីគ្នា នឹងយកមកប្រៀបប្រដូចគ្នាឲ្យឃើញថា
 ប្រភេទណាជាល្អជាងណាពុំបានឡើយ ។

វិបស្សនាគុរៈ ជាវិជ្ជាបង្កើតបង្កើន ដុះខាត់ពត់ដួងចិត្ត បណ្តុះសមត្ថ-
 ភាពឲ្យល្អ ដូចលោកអ្នកមើល បានមើលដឹងមកហើយថា ផ្លូវព្រះពុទ្ធ-
 សាសនារបស់យើងក្តី ផ្លូវអធិប្បន្នវិទ្យារបស់បារាំងក្តី លទ្ធិរបស់យោគីក្តី
 មានគោលត្រូវត្រង់ដូចគ្នាថា ដួងចិត្តរបស់មនុស្សដែលហាត់ហ្វឹកហ្វឺនល្អ
 ហើយ តែងតែមានអំណាច អាចធ្វើរបស់អ្វីៗ ដែលយើងមើលមិនឃើញ
 ដោយភ្នែកជាប្រក្រតីបាននោះឲ្យឃើញបាន ។ ពោលចំពោះតែព្រះពុទ្ធ

ជាម្ចាស់របស់យើង យើងចេះដឹងមិនអស់ថា ព្រះអង្គជាឯកអគ្គមហាបុរស
 នោះតើព្រះអង្គបានធ្វើការបង្ហាត់ព្រះអង្គយ៉ាងណាខ្លះ បានជាព្រះអង្គអាច
 ទូន្មានមនុស្សដទៃបានយ៉ាងល្អដល់ម៉្លេះ ហេតុនេះយើងមិនត្រូវសង្ស័យថា
 ព្រះអង្គមិនបានបង្ហាត់ព្រះអង្គឯងឲ្យបានយ៉ាងល្អបំផុត ឲ្យមានអំណាច
 ដ៏វិសេសលើសជាងមនុស្សសាមញ្ញនោះឡើយ ។

ការប្រែប្រួលនៃកាលសម័យ តែងតែធ្វើឲ្យបុគ្គលផ្លាស់ប្តូរចិត្តនិយម
 វិជ្ជាផ្សេងៗ ទៅជាមួយផង កាលក្នុងសម័យព្រះពុទ្ធជាម្ចាស់ សេចក្តី
 ចេះដឹងក្នុងផ្នែកចិត្តសាស្ត្រចម្រើនឡើងដល់ទីបំផុត រួចក៏ចុះថយបន្តិចៗ មក
 ដល់សម័យឥឡូវនេះ សេចក្តីចេះដឹងខាងផ្នែកវិទ្យាសាស្ត្រក៏ចម្រើនឡើង នឹង
 ទុកថាដល់កម្រិតបំផុតហើយក៏បាន ដោយមានអាកាសយានសម្រាប់ហោះ
 មានកប៉ាល់មុជទឹកសម្រាប់មុជចុះទៅបាតសមុទ្រយ៉ាងជ្រៅបាន មានរទេះ
 ដើរក្នុងដី មានគ្រឿងវិទ្យុទូរលេខទូរស័ព្ទ គ្រឿងមើលផ្កាយ គ្រឿង
 ធ្វើទឹកឲ្យកក យើងឃើញគ្រប់ចំពូកហើយ មើលទៅខាងមុខទៀតគ្មាន
 ឃើញអ្វីជាវិសេសទៅទៀតឡើយ សេចក្តីចេះដឹងក្នុងផ្នែកវិទ្យាសាស្ត្រ
 របស់មនុស្សចម្រើនឡើងដល់ទីបំផុតហើយ សម័យនេះអាចនឹងផ្លាស់ប្តូរ
 វិលទៅចម្រើនខាងផ្នែកចិត្តសាស្ត្រវិញក៏បាន ដ្បិតក្នុងវេលានេះ បារាំងកំ-
 ពុងយកចិត្តទុកដាក់ស្រាវជ្រាវរកវិជ្ជាទាំងនេះច្រើនគ្នា ក្នុងដីវិតយើងអាច

នឹងទាន់ឃើញវិជ្ជាចិត្តសាស្ត្រចម្រើនឡើងវិញ ដោយប្លែកចម្លែកម្តងទៀត ក៏បាន ដោយមនុស្សកំពុងបង្ហាត់វិជ្ជា ៨ ប្រការនេះ ដូចកាលក្នុង សម័យរបស់ព្រះពុទ្ធជាម្ចាស់ខ្លះក៏សឹងថាបានដែរ ។

សៀវភៅវិជ្ជា ៨ ប្រការនេះ ប្រដូចជាព្រះស្តុបតូចៗ ដែលសាងទុក ក្នុងព្រះពុទ្ធសាសនា ដោយដុំថ្មផ្សេងៗ ដែលបានព្យាយាមស្វែងរកមក ពីទីកន្លែងទាំងបួនទិសក្នុងលោកមកផ្សំគ្នារួបរួមទុកជាដុំមួយ ទម្រាំតែនឹង បានសម្រេចជាអង្គព្រះស្តុបតូចនេះ អ្នកសាងបានយកកម្លាំងព្យាយាម ទ្រាំទ្រទំកសាងរាប់ជាឆ្នាំៗ ទើបបានសម្រេច តែកម្លាំងទាំងប៉ុន្មានដែល អស់ទៅនោះ បានអន្តរធានបាត់ទៅ ដោយដឹងប្រាកដថាសៀវភៅ "វិជ្ជា ៨ ប្រការនេះ" ជាសៀវភៅមានមហាជនចូលចិត្តជាច្រើន ទុកជា អាមិសបូជាដ៏ជាផលមួយដែលអ្នកតែងបានទទួលមកដល់ឥឡូវនេះ ។

ក្នុងទីបំផុតរបស់សៀវភៅវិជ្ជា ៨ ប្រការនេះ អ្នកតែងបានតាំងសេចក្តី ប្រាថ្នាយ៉ាងពិតប្រាកដក្នុងចិត្ត ជូនលោកអ្នកមើលនិងលោកអ្នកដែល មិនបានមើល សូមឲ្យបានទទួលនូវសេចក្តីសុខ សេចក្តីចម្រើនគ្រប់ៗគ្នា ហើយសូមអនុញ្ញាតខ្ចីយកពាក្យរបស់ ស្វាមីមុក្តីបី ជាតិឥណ្ឌៀ អ្នកតែង សៀវភៅ មនោមយិទ្ធិ មកពោលទុកក្នុងទីនេះ បីដូចជាពាក្យរបស់ អ្នកតែងសៀវភៅថា:

សូមឲ្យអ្នកដែលមានជំងឺឈឺចាប់ទាំងប៉ុន្មាន ឲ្យបានជាស្រឡះ
ពីជំងឺទាំងនោះ ឲ្យមានរាងកាយមាំមួនបរិបូណ៌ឡើងវិញ ។

សូមឲ្យមនុស្សដែលទន់ភ្លន់កម្លាំង ឲ្យមានកម្លាំងមាំមួន
ឡើង ។

សូមឲ្យមនុស្សដែលក្រខ្សត់ ឲ្យបានជាអ្នកមានសម្បត្តិមាំមួន
ឡើង ។

សូមឲ្យមនុស្សដែលមានសេចក្តីធុញប់ ត្រឡប់ជាអ្នកមាន
ព្យាយាមឡើង ។

សូមឲ្យមនុស្សដែលមានចិត្តអាក្រក់ ត្រឡប់ជាមនុស្សមាន
ចិត្តមេត្តាយ៉ាងល្អឡើង ។

សូមឲ្យមនុស្សដែលត្រូវគេស្អប់ ត្រឡប់ជាមនុស្សមានគេ
ស្រឡាញ់រាប់អានឡើង ។

សូមឲ្យមនុស្សដែលមានចិត្តប្រឡាក់ប្រឡូស ដោយមន្ទិល
ផ្សេងៗ លាងមន្ទិលក្នុងខ្លួន ឲ្យបានជាមនុស្សបរិសុទ្ធឡើង ។

អវិសោធន

រៀបចំវាយអក្សរឡើងវិញនិងពិនិត្យតាមច្បាប់ដើមដោយ

គណៈកម្មការពុទ្ធិការប្បធម៌អង្គការមូលនិធិវត្ថុបញ្ញា

ការវាយអក្សរ និងបោះពុម្ពសាឡើងវិញនូវសៀវភៅធម៌ដែលជាស្នាដៃចាស់ៗ
របស់អ្នកនិពន្ធជំនាន់មុនគឺអាស្រ័យ ដោយការមើលឃើញ នូវកត្តាចាំបាច់មួយចំនួន
ដូចខាងក្រោម ៖

- ឯកសារដើម ត្រូវបានថតចម្លងច្រើនសា ធ្វើឲ្យមានលក្ខណៈមិនច្បាស់ ពិបាក
ក្នុងការអាន
- រក្សាស្នាដៃវប្បធម៌ព្រះពុទ្ធសាសនាឲ្យគង់វង្សស្ថិតស្ថេរ
- តម្រូវការរបស់សិក្ខាកាមអ្នកប្រាជ្ញាចង់យល់ដឹងនូវខ្លឹមសារពុទ្ធសាសនា
- ផ្សាយនូវធម្មទាន ធ្វើឲ្យព្រះពុទ្ធសាសនាកាន់តែមានភាពរីកចម្រើនរុងរឿង
ក្នុងលោក



ក្នុងករណីដែលលោកអ្នកអានបានប្រទះនូវកំហុសឆ្គងណាមួយ ចង់ឲ្យយើង
កែតម្រូវ ឬចង់បានសៀវភៅធម៌យកទៅអាន សូមទាក់ទងមកយើងខ្ញុំតាម
អាសយដ្ឋានដូចខាងក្រោម៖

វត្ថុបញ្ញា សង្កាត់ក្រាំងធ្នង់ ខណ្ឌសែនសុខ រាជធានីភ្នំពេញ
លេខទូរស័ព្ទ៖ (៨៥៥) ១២ ៩៦១ ៤២៩, (៨៥៥) ៨៨៧ ៩៦១ ៤២៩

អ៊ីមែល៖ maha.panna@gmail.com

គេហទំព័រ៖ <http://www.mahapanna.org>